




الاسلام

کانظام تعزیرات



www.KitaboSunnat.com

تصنیف: عبدالرحمن عبدالعزیز الداؤد * ترجمہ: طارق اکیڈمی

طارق اکیڈمی فیصل آباد

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

اسلام کا نظام تعزیرات

تصنیف

عبد الرحمن بن عبد العزیز الداؤد

• نظر ثانی •
محمد خالد سیف

• ترجمہ •
شعبہ ترجمہ و تالیف طارق اکیڈمی

www.KitaboSunnat.com

طارق اکیڈمی فیصل آباد

صحیح علم ہی صحیح عمل کا پیش خیمہ ہے



جملہ حقوق محفوظ ہیں

نقش اول ستمبر 1979ء نقش دوم فروری 2000ء

اہتمام محمدرحور طارق

طباعت زاہد بشیر پریس

قیمت 120 روپے صرف

TARIQ ACADEMY

1st Floor, S.A. Centre, Chiniot Bazar, Faisalabad.

Tel: 34307-842958, E-mail: alhijra@fsd.comsats.net.pk



احساس

ہراس

احساس

کے نام

جو

اپنے نفس


اپنے گھر

اور

وطن عزیز میں

"اسلامی نظام"

کے نفاذ کیلئے کوشاں ہے۔





فہرست

صفحہ	مضمون	صفحہ	مضمون
۵۱	کنوارے کی سزا	۱۱	حرف اول • محمد سرور طارق
۱۱	منفق علیہ سزا	۱۵	تقدیم :- ابیخ حسین صدیق احمد
۵۲	مختلف فیہ سزا	۱۹	پیش لفظ . مصنف
۶۱	جلاوطنی کی کیفیت	۲۳	حدود کی تعریف - تعریف کی
۶۲	دلائل کا مناقشہ اور ترجیحی قول	۲۸	تشریح 'تعزیر اور تادیب میں فرق لغوی اور اصطلاحی معنی میں مناسبت
۶۳	جلاوطنی کی مسافت		حد اور تعزیر میں فرق -
۶۵	عورت کی جلاوطنی کی کیفیت		تعزیر اور تادیب میں فرق
۱۱	سزا کی تنفیذ کی کیفیت		اسلامی سزائوں کی اقسام
۷۰	کوڑوں کی سزا کی تنفیذ	۲۹	زنا اور اس کی تعریف
۷۱	غلام اور لونڈی کی سزائے زنا	"	حکم زنا اور اس کی دلیل
"	شادی شدہ غلام اور لونڈی کی سزا	"	سزائے زنا کے مختلف مراحل
	غیر شادی شدہ غلام اور لونڈی کی سزا	۳۱	زنا کی سزا کسے دی جائے
۷۲	غیر شادی شدہ غلام اور لونڈی کی سزا	۳۳	سزائے زنا
	دلائل کا مناقشہ اور ترجیحی قول	۳۴	شادی شدہ کی سزا
۷۴	کیا غلام اور لونڈی کو شہر بدلتا ہے؟	۳۵	دلائل کا مناقشہ
۷۸	کیا غلام اور لونڈی کو شہر بدلتا ہے؟	۳۶	شادی شدہ کو رجم کے ساتھ کوڑے مارے جائیں؟
۸۳	غلام پر کون حد لگائے؟	۳۷	دلائل کا مناقشہ اور ترجیحی قول
		۳۸	


صفحہ	مضمون	صفحہ	مضمون
۱۱۱	تہمت تراشی کی سزا	۸۹	ہم جنسی کا حکم اور اس کے
۱۱۲	تہمت تراش کی توہر پر قبول {		مترکب کی سزا۔
	شہادت	//	ہم جنسی کی تعریف
۱۱۳	تہمت تراشنے پر غلام اور {	//	اس کا حکم اور دلیل
	لونڈی کی سزا	۸۷	ہم جنسی کی سزا
۱۱۴	قوم لوط کے عمل کی تہمت کا حکم	۹۰	دلائل کا مناقشہ اور ترجیحی قول
۱۱۸	فصل	۹۳	چوپاؤں سے وطی کا حکم اور سزا
//	جماعت پر تہمت تراشی کا حکم	//	چوپاؤں سے وطی کی سزا
۱۲۲	شراب نوش کی سزا	۹۴	دلائل کا مناقشہ اور ترجیحی قول
//	خمر کی تعریف	۹۶	جس جانور سے وطی کی جائے
//	حکم اور اس کی دلیل	۱۰۰	چھٹی کا حکم اور اس کے مترکب {
۱۲۳	شراب نوش کی سزا		کی سزا
۱۲۶	دلائل کا مناقشہ اور ترجیحی قول	//	چھٹی کھیلنے کی تعریف
۱۲۸	شراب پینے کی سزا کی مقدار	//	اس کا حکم اور دلیل
۱۳۰	دلائل کا مناقشہ اور ترجیحی قول	۱۰۲	استمناء کا حکم
۱۳۲	شرابی کے بار بار پینے کا حکم	//	استمناء کی تعریف
۱۳۷	غلام اور لونڈی کی سزا	۱۰۵	سزائے قذف
//	نشہ آور اشیا	//	تعریف قذف
۱۴۱	دلائل کا مناقشہ اور ترجیحی قول	//	اس کا حکم اور دلیل
۱۴۳	شرابی کو حد کب لگائی جائے	۱۰۶	قازف اور مقذوف کی شروط
۱۴۵	حدود میں بدل کا حکم	۱۰۸	سزا کو واجب کرنے والی تہمت
//	- - - - -	۱۱۱	سزائے تہمت کے قیام کی شروط

صفحہ	مضمون	صفحہ	مضمون
۱۷۷	ڈاکوؤں کی سزا	۱۳۸	سرقہ کی سزا
"	مجاہدین کی تعریف	"	سرقہ کی تعریف
"	ان کے حکم کی اصل	"	سرقہ کی اقسام
۱۷۸	مجاہدت کی شروط	۱۵۳	محل قطع
"	ڈاکوؤں کی سزا	۱۵۵	ہاتھ قطع کرنے کی جگہ
۱۸۲	دلائل کا مناقشہ اور ترجیحی قول	۱۵۷	جب دایاں ہاتھ بیکار نہ ہو
۱۸۳	ڈاکوؤں کی مختلف حالتیں	۱۵۸	جب دایاں ہاتھ بیکار نہ ہو
۱۸۵	کیفیت صلب اور وقت	"	دایاں ہاتھ کٹنے کے بعد چوری
۱۸۶	صلب کی مدت	۱۶۰	دلائل کا مناقشہ اور ترجیحی قول
۱۸۸	جلا وطنی کا مفہوم	۱۶۱	پاؤں قطع کرنے کی جگہ
۱۹۰	جلا وطنی کی مدت	۱۶۲	جب ہاتھ پاؤں کٹا آدمی چوری کرے
۱۹۲	باغیوں کے متعلق احکام	۱۶۵	دلائل کا مناقشہ اور ترجیحی قول
"	بغاوت کی تعریف	۱۶۷	سزائے قطع کی کیفیت تنفيذ
"	اصطلاحی تعریف	۱۶۸	مالِ سرقہ کے بدلے کا حکم
"	مالکیوں کے نزدیک	۱۶۹	دلائل کا مناقشہ اور ترجیحی قول
"	احناف کے نزدیک	۱۷۱	مستعار دی ہوئی چیز کے
"	شافعیہ کے نزدیک	"	انکار کی سزا
۱۹۳	حنابلہ کے نزدیک	"	قول اول
۱۹۴	باغیوں کی اقسام	۱۷۲	قول دوم
۱۹۵	اسلام میں باغیوں کا حکم	۱۷۳	قول سوم
۲۰۰	باغیوں کے جنگ سے رجوع کرنے کا حکم	۱۷۴	دلائل کا مناقشہ اور ترجیحی قول

صفحہ	مضمون	صفحہ	مضمون
۲۱۸	مصادر مالی	۲۰۱	خوارج پر ایک تاریخی نظر
۲۲۰	تارک نماز کا حکم	۲۰۵	خوارج کا حکم
۲۲۳	دلائل کا مناقشہ اور ترمیمی قول	۲۰۷	مرتد کی سزا
۲۲۵	رمضان کے روزے توڑنے	•	مرتد کی تعریف
	والے کی سزا۔	•	شرعی تعریف
۲۲۶	مردار اور خنزیر کھانے کی سزا	•	سزائے ارتداد اور اس کی دلیل
۲۲۹	سحر کی سزا	۲۰۸	ارتداد کس چیز سے ہوتا ہے
•	سحر کی تعریف	۲۰۹	اخروی سزا
•	ساحر کی سزا	•	دنوی سزا
۲۳۲	ساحر سے توبہ کا مطالبہ	۲۱۱	دلائل کا مناقشہ اور ترمیمی قول
۲۳۳	سزائے قصاص	۲۱۳	توبہ کا مطالبہ
•	قصاص	۲۱۶	توبہ کے مطالبے کی مدت
•	ظلم کی اقسام	۲۱۸	کن لوگوں سے توبہ کا مطالبہ نہ
۲۳۹	قصاص کی قسمیں	•	کیا جائے
۲۴۱	اسلامی قوانین (امن و سلامتی کا بیجا)	•	ضمنی سزا


وَالَّذِينَ فِيكُمْ
لِقِصَصِ الْيَتِيمِ وَالْيَتِيمِ
وَالَّذِينَ فِيكُمْ
لِقِصَصِ الْيَتِيمِ وَالْيَتِيمِ
(القرآن)

اور لے ارباب دانش!
قصص کے حکم میں (اگرچہ
بظاہر ایک جان کی ہلاکت
کے بعد دوسری جان کی
ہلاکت گوارا کر لی گئی ہے لیکن
فی الحقیقت یہ ہلاکت نہیں ہے)
تمہارے لئے زندگی ہے اور
یہ سب کچھ اس لئے
تاکہ تم برائیوں سے بچو



وایو اللہ لو ان فاطمة بنت محمد
سرق لقطع یدها

الحديث



اللہ کی قسم! اگر فاطمہ بنت محمد چوری
کرے تو میں اس کا ہاتھ بھی کاٹ دوں گا

بِسْمِ اللّٰهِ الرَّحْمٰنِ الرَّحِیْمِ

حرف اول

عالم انسانیت آج اکیسویں صدی کی آمد کا جشن منانے میں مصروف ہے جب کہ انسانیت منہ چھپائے ماری ماری پھرز رہی ہے۔ روئے زمین کا کوئی خطہ اسے پناہ دینے پر آمادہ نہیں۔ ہر طرف قتل و غارت، فتنہ و فساد اور وجل و فریب کے طوفان پوری دنیا کو اپنی لپیٹ میں لئے ہوئے ہیں۔ امن، چین، سکون نام کی کوئی چیز انسانی دنیا میں نظر نہیں آ رہی۔ عقل انسانی کے تراشیدہ قوانین اور اصول حیات انسان کی اجڑی بیسیوں کو آباد کرنے سے قاصر ہیں۔ بے خدا ازموں اور بے روح نظریات کے علمبردار ہمارے قصر حیات کے دکھ درد دور کرنے سے عاجز ہیں۔

بیسویں صدی کوڑھا انسانوں کے خون سے ہاتھ رنگے رخصت ہو گئی۔ بے پناہ سائنسی اور دینی ترقی کے باوجود انسانی دنیا کی بنجر اور بیمار روح کے لئے کوئی دوا تیار نہ کی جاسکی۔ چاند پر کنکدنیں ڈالنے والا انسان اپنی تمام دانش کے باوجود انسانیت کے درد و کرب کے لئے کوئی مرہم تیار نہ کر سکا۔

امت مسلمہ جسے رب ذوالجلال نے کنتم خیر امہ (تم بہترین امت ہو) کے لقب سے نوازا مگر روئے زمین پر اللہ کے حیات بخش قانون کو نافذ کر کے دنیا کو امن و سکون کا گوارا بنائیں، وہ مسلمان جنہوں نے دنیا کا گوشہ گوشہ منور کیا آج خود اندھیروں میں بھٹک رہے ہیں اور آج تمام عالم اسلام کسمپرسی کی حالت میں اپنے مقام کے لئے ذلت و پستی میں تڑپ رہا ہے۔

اگر عالم اسلام اپنی بدبختیوں کی یہ تاریخ بدلنا چاہتا ہے تو صرف رب ذوالجلال کے دیئے ہوئے زندہ و جاوید دستور حیات ہی کو اپنا کر ایسا ممکن ہے۔ صد افسوس کہ آج مسلمان رشد و ہدایت کے ان حقیقی سرچشمے کو چھوڑ کر بھٹکتے پھر رہے ہیں۔ جبکہ اللہ رب العزت کا ابدی و سرمدی قانون انتم الاعلون ان کنتم مومنین رحمتیں اور برکتیں لئے ان کا منظر ہے۔

برصغیر کے مسلمانوں نے اسی شعور کو حقیقت کا روپ دینے کے لئے حصول پاکستان کا نعرہ لگایا، ہم نے اللہ سے عہد کیا کہ اے اللہ ہم تیرے عطا کردہ اس خطہ

سرزمین میں صرف اور صرف تیرے ہی قانون کے مطابق زندگی گزاریں گے، ہماری معیشت، معاشرت اور سیاست سب کچھ تیرے پیغمبر ﷺ کے لئے ہوئے قانون کے مطابق ہوگا۔ ان تاریخ ساز لحاظ میں پاکستان کا مطلب کیا -- لا الہ الا اللہ کا عظیم نعرہ ہی ہمارا سامان جنون تھا۔

بانی پاکستان محمد علی جناحؒ نے 26 نومبر 1946ء کو دو ٹوک الفاظ میں فرمایا

”میرا ایمان ہے قرآن و سنت کے زندہ و جلوس قانون پر مبنی ریاست پاکستان

دنیا کی بہترین ریاست ہوگی۔ (قائد اعظم گرفتار و کردار صفحہ 510، سعید راشد)

بحیثیت قوم ہم اپنے مشن میں اس قدر سچے تھے کہ ہم نے دنیا کی عظیم طاقت انگریز کا ہر ظلم اور مکار قوم ہندو کی ہر عیاری کا ڈٹ کر مقابلہ کیا۔ اس خطہ ارض کے لئے اس قدر قربانیاں دی کہ تاریخ انسانی اس کی مثل پیش کرنے سے قاصر ہے۔ لاکھوں انسانوں نے گھر سے بے گھر اور وطن سے بے وطن ہونا گوارا کر لیا۔ خاک و خون میں تڑپتے جگر گوشوں کو لخت لخت ہوتے برداشت کیا، عفتوں اور عصمتوں کے تقدس کی بے حرمتی کو سدھ لیا تاکہ لیلائے آزادی سے ہم کنار ہو کر اللہ کے قانون کے مطابق زندگی گزار سکیں۔

جب 27 رمضان المبارک 1947ء کو لیلۃ القدر کی رات اللہ تعالیٰ نے ہمیں عظیم ملک پاکستان عطا کیا تو ہم ”اللہ کے قانون“ کا عہد بھول گئے۔ اس عہد شکنی سے منزل دور ہوتی چلی گئی اور صبح تمنا کے بجائے شام حسرت کے سائے دراز تر ہوتے چلے گئے، ظلمتوں اور تاریکیوں نے اس قدر طول پکڑا کہ بد بختیوں کی سیاہ رات نصف صدی سے زیادہ طویل ہو گئی لیکن سعادتوں اور سرفرازیوں کا سپیدہ سحر نمودار نہ ہوا۔ اسی ذلت و پستی میں وطن عزیز کے نصف حصے سے محرومی کی ککک اٹھائے ہم نے گولڈن جوبلی بھی منا ڈالی لیکن آہ! کاروان کے دل میں احساس زیاں پیدا نہ ہوا۔

مجھے ڈر ہے دل زندہ کیسے تو نہ مر جائے
کہ زندگانی عبارت ہے تیرے بچنے سے

ہمارا ایمان ہے کہ جب تک ہم اللہ سے کئے ہوئے عہد کو پورا نہیں کرتے ہماری بد بختیوں کی یہ تاریک رات کبھی سحر آشنا نہیں ہوگی۔ آج وطن عزیز پاکستان کی یہ حالت ہے کہ شرافت، صداقت، ایمان داری، خوف خدا، ہمدردی بلکہ اخلاقی و انسانی تمام قدریں دم توڑ چکی ہیں۔ صرف ایک دن کے اخبارات وہ بھی تاکہ نظر نہیں کرتے

ہیں کہ الامان والمفیظ

چوری، ڈکیتی، فراڈ، زنا، بے حیائی، معصوم بچوں سے زیادتی، بچوں اور معصوم انسانوں کا قتل روزمرہ کا معمول بن چکا ہے حتیٰ کہ ہماری بد بختیوں اور شہادتوں نے اخلاقی دیوالیہ پن کی اس سطح پر پہنچا دیا کہ والدین کے قتل تک کی بھیانک وارداتیں ہمارے معاشرے کا حصہ بن چکی ہیں۔ قوی رہنماؤں کی بدیانتی، رشوت ستانی اور وطن فروشی کی صدائیں عالمی سطح پر سنائی دیتی ہیں۔ وطن عزیز کا ہر ہر عضو زخمی اور فریاد کنال..... ہمہ تن داغ داغ شد..... کا منظر پیش کر رہا ہے۔

یاد رکھیے! ہمارے دکھوں اور پستیوں کا علاج صرف اور صرف محسن انسانیت ﷺ کے لائے ہوئے ”نظام حیات“ ہی میں مضمر ہے۔

ان حالات میں سب سے ہم ذمہ داری علمائے کرام کی ہے، وہ اہل وطن کو علمی و فکری رہنمائی فراہم کریں۔ ہمارے معاشرے اور ملک میں جتنے بھی مظاہر خیر، دین داری اور اسوہ حسنہ ﷺ کی جھلک موجود ہے یہ سب انہی علمائے حق کے دم قدم سے ہے لیکن افسوس کہ دارثان علم نبوت کی اکثریت اپنے مقام و مرتبہ سے بے خبر ہے، انہوں نے اپنی تمام تر توانائیاں جماعتی، گروہی اور مسلکی تعصب پھیلانے اور نفرتوں کو پروان چڑھانے میں صرف کر رکھی ہیں، دوسری طرف صاحب فکر و صلاحیت اس غلط فہمی میں مبتلا ہیں کہ جب تک اقتدار کی مسند تک رسائی نہیں ہوتی اسلامی انقلاب نہیں آسکتا ان سے گزارش ہے کہ دلوں کی اجڑی بستیوں کو آباد کریں یہی منج نبوی ہے، سیرت و کردار سازی کی یہی کوششیں اسلامی نظام کا پیش خیمہ ہوگی۔ انشاء اللہ

تو راز کن فکال ہے اپنی آنکھوں پر عیال ہو جا

خودی کا راز دان ہو جا، خدا کا ترجمان ہو جا

طارق اکیڈمی گذشتہ 25 سالوں سے توفیق الہی سے فکر و نظر کے چراغ روشن کرنے میں مصروف عمل ہے ہمارا ایمان ہے جب تک فکر کی ہیکسٹوں میں کتاب و سنت کے علم کی آبیاری نہیں کی جاتی اسلامی معاشرہ کی تشکیل اور اسلامی نظام کے نفاذ کی کوئی کوشش بار آور نہیں ہوگی۔

--- اسلام کا نظام تعزیرات --- کی اشاعت نو اسی مقدس مشن کی ایک کڑی ہے۔

آج سے 23 سال قبل جب مرحوم جنرل ضیاء الحق نے اسلامی نظام کے نفاذ کا اعلان کیا تو طارق اکیڈمی نے تعزیرات اسلامی پر اردو زبان میں پہلی کتاب شائع کر کے فکری محاذ

پر اپنا فرض ادا کیا یہ کتاب ایک فاضل و وست عبدالرحمن بن عبدالعزیز الداؤد نے ریاض یونیورسٹی کے شریعت کالج سے اسلامک لٹریچر میں ڈپلومہ کی ڈگری کے لئے عربی زبان میں العقوبات فی الاسلام کے نام سے سپرد قلم فرمائی ان کے استاذ گرامی شیخ حسین صدیق احمد کی رہنمائی نے مقالہ کو وہ بلند مقام عطا کیا کہ سعودی حکومت نے سینکڑوں مقالات و کتب سے منتخب کر کے اسے شائع کیا۔

کتاب کا اردو ترجمہ ”طارق اکیڈمی“ کے شعبہ ترجمہ و تالیف نے برادر مکرم جناب محمد خالد سیف کی نگرانی میں انجام دیا برادر مکرم مدظلہ ہی کی نظر ثانی کے بعد زیور طبع سے آراستہ کیا گیا۔ طارق اکیڈمی کی تمام تر فکری و علمی کاوشیں برادر مکرم ہی کی مرہون منت ہیں اللہ تعالیٰ ان کی عمر اور صحت میں برکت عطا فرمائے۔ تاکہ علم و فکر کے یہ چراغ جلتے رہیں۔

اہل علم اور قانون وان حضرات کے لئے یہ ایک رہنما کتاب ہے۔ اور وہ کج فہم دانش ور جو کہتے ہیں کہ اسلام کے عدالتی نظام میں تعویرات کے حوالے سے کوئی رہنمائی موجود نہیں ان کے لئے یہ کتاب ایک بہترین ”تحفہ“ ہے۔

اہل وطن سے درد مندانہ گزارش ہے کہ اس مہلت عمل کو غنیمت جانتے ہوئے اپنے نفس، اپنے گھروں اور نظام حیات کے ہر ہر گوشے میں کتاب و سنت کو لائحہ عمل اور مشعل راہ بنائیں تاکہ محرومیوں اور بد بختیوں کی یہ سیاہ رات کٹ جائے اور ہم پھر سے عظمت رفتہ حاصل کر کے مظلوم انسانیت اور اجڑی ہوئی دنیا کی تعمیر نو کا سامان کر سکیں۔ علامہ اقبالؒ کی درد بھری پکار ان کے دلوں پر دستک دے رہی ہے۔

معمار حرم باز بہ تعمیر جہاں خیز
جن مبارک ہاتھوں سے کعبہ کی تعمیر ہوئی وہی ہاتھ (اجڑی) دنیا کی تعمیر نو کا فرض انجام
دیں گے (انشاء اللہ)

محمد سرور طارق (ڈائریکٹر)

طارق اکیڈمی فیصل آباد

جمعۃ المبارک 11 فروری 2000ء

بِسْمِ اللّٰهِ الرَّحْمٰنِ الرَّحِیْمِ

تقدیم

الحمد لله رب العالمين والصلوة والسلام على اشرف المرسلين

سیدنا محمد وعلیٰ الہ وصحبہ ومن سار علیٰ نہجہ الی یوم الدین۔

میں ۱۳۷۲ھ میں سعودی عرب آیا اور یہاں میں نے مسلسل چار برس گزارے

اس مدت میں میں نے اپنی آنکھوں سے مشاہدہ کیا کہ وہ حقیقی استقرار و اطمینان، امن، چین، سکون اور راحت، انسانیت جس کی تلاش میں سرگرداں ہے، وہ صرف

پاک شریعت اسلامی اور شرعی حدود کے نفاذ میں مضمر ہے۔ سعودی عرب کے شہر شقرا میں میرا قیام تھا۔ میں نے وہاں کے لوگوں کو نہایت مطمئن اور پرسکون زندگی

بسر کرتے دیکھا، خوف تھا اور نہ کوئی اضطراب، لڑائی جھگڑا تھا اور نہ کوئی قتل و غارت، لوگوں کی جانیں، مال اور عزتیں بالکل محفوظ تھیں۔ مبالغہ آرائی یا جانب داری

کی بات نہیں بلکہ یہ ایک حقیقت ہے کہ میں نے اپنے قیام کی اس مدت میں کسی دو آدمیوں کو لڑتے جھگڑتے یا دست بگریباں ہوتے نہیں دیکھا۔ کیوں کہ وہاں ہر آدمی

کے لیے ایک حد متعین ہے، جس سے وہ تجاوز نہیں کرتا۔ سوال پیدا ہوتا ہے کہ اس دور میں یہ خیر و برکت اور امن و راحت کیسے؟ اس کا جواب یہ ہے کہ بلاشک و

شبہہ یہ سب کچھ اللہ تعالیٰ کے حدود و احکام کے نفاذ کا ثمرہ ہے۔ پورا ہاتھ کے کٹنے، زانی سنگسار ہونے اور باغی ہاتھ پاؤں کے کٹنے کے ڈر سے ان جرائم

کے ارتکاب سے باز رہتے ہیں بلکہ ان کے ارتکاب کے بارے میں سوچتے تک نہیں۔ بزرگوں کے اتباع میں نثر ادنو بھی ان جرائم کے ارتکاب سے پاک ہے۔ ان

لوگوں نے اطاعتِ الہی کو اپنا شعار بنا رکھا ہے اور اپنے اوقات ان امور میں صرف کرتے ہیں جو دنیا و آخرت میں نفع بخش ہوں، گویا اطاعتِ الہی کے باعث

یہاں کے لوگوں نے دنیا و آخرت کی سعادتیں سمیٹ لی ہیں۔

اس کے برعکس وہ لوگ جنہوں نے اللہ تعالیٰ کے احکام اور حدود سے اعراض کر رکھا ہے اور احکام الہی کے بجائے اُن انسانوں کے بنائے ہوئے قوانین کو اپنا لیا ہے جو انسانی طبائع کا احاطہ نہیں کر سکتے، وہ دائمی شقاوت اور مسلسل اضطراب میں مبتلا ہیں۔ وہ بیماری کے علاج کے لیے جس دوا کو استعمال کر رہے ہیں وہ مناسب نہیں، اس کا نتیجہ یہ نکلا کہ مرض اور بڑھ گیا، بیماری میں اضافہ ہو گیا، خطرات زیادہ ہو گئے اور فتنہ و فساد میں بے پناہ ترقی ہو گئی، لہذا لوگ دائمی قلق و اضطراب اور مسلسل خوف و خطرات میں مبتلا ہو گئے، جاہن محفوظ رہیں، نہ مال و دولت اور عزتیں و عصمتیں مصون، حتیٰ کہ ان پریشان حال لوگوں کو زمین کا باطن ظاہر سے زیادہ بہتر نظر آتا ہے۔

جس شخص کو اللہ تعالیٰ کے احکام و حدود کی بہتری و سازگاری کے متعلق اونے سا بھی شک ہو، ہم اسے دعوت دیں گے کہ وہ سعودیہ میں آکر مشاہدہ کرے کہ اللہ تعالیٰ کے احکام و حدود کے نفاذ کی برکت سے یہاں کس قدر امن، چین، سکون، راحت اور اطمینان ہے۔ یہاں کے تہذیب و تمدن کی اساس علم و دین اور قدیم و جدید کے حسین امتزاج پر استوار کی گئی ہے۔ یہی وجہ ہے کہ سعودیہ اس وقت اپنی طرز کا منفرد اور یگانہ روزگار ملک ہے۔ شک و شبہ میں مبتلا لوگوں کو ہم ایک بار پھر دعوت دیں گے کہ وہ یہاں آکر حالات کا مشاہدہ کریں اور پھر اپنے ہاں کے حالات سے مقابلہ کر کے جو چاہیں فیصلہ صادر کریں، محسوس سے بڑھ کر کوئی دلیل اور مشاہدہ سے زیادہ وزنی کوئی حجت نہیں ہو سکتی۔

سعودیہ اپنے فیصلہ عظیم کے عہد میں اپنی تاریخ کے ایک نہایت سنہری دور سے گزر رہا ہے۔ تہذیب و تمدن نے خوب ترقی کی ہے، جس کی سب سے بڑی دلیل یہ ہے کہ پورے ملک میں تعلیم عام ہو گئی ہے۔ تمام چھوٹے بڑے شہروں

اور دیہات میں تعلیمی اداروں، مدارس، کالجوں اور یونیورسٹیوں کا ایک نہایت وسیع سلسلہ کام کر رہا ہے۔ حتیٰ کہ صحرا کی چھوٹی چھوٹی بستیوں میں بھی تعلیمی ادارے بنا دیئے گئے ہیں، جس سے طلبہ و طالبات ہر نوع کے لیے تحصیل علم کا کام نہایت آسان ہو گیا ہے۔ ان سب تعلیمی اداروں کے انتظام و انصرام کے لیے ایک باقاعدہ محکمہ ہے، جس کے سربراہ سماحہ الشیخ عبدالعزیز بن محمد آل الشیخ ہیں، جو ان کی بہتری اور ترقی کے لیے کوئی دقیقہ فر و گذاشت نہیں کرتے۔ ان اداروں میں سے ایک مشہور تعلیمی ادارہ شریعت کالج بھی ہے، جس کے پرنسپل شیخ عبداللہ بن ابراہیم بن فنتوخ ہیں۔

شیخ موصوف اس ادارہ کی تعمیر و ترقی کے لیے شب و روز مصروف عمل رہتے ہیں۔ جو مومن انسان بھی اس ادارہ کو دیکھے گا اس کی آنکھیں ٹھنڈک محسوس کریں گی کیوں کہ وہ یہاں طلبہ کو محنت کرتے ہوئے اور اساتذہ کرام کو اپنے فرائض منصبی نہایت خوش اسلوبی سے ادا کرتے ہوئے پائے گا۔ یہاں کے اساتذہ کرام کی سب سے بڑی خواہش یہ ہے کہ وہ اپنے عزیز طلبہ کو افادہ کا زیادہ سے زیادہ موقع فراہم کریں۔

طلبہ نہایت محبت، احترام اور باہمی تعاون کی فضا میں رہ رہے ہیں۔ گویا کہ وہ ایک ہی باپ کی اولاد ہیں۔ ایک ہی میدان میں کام کر رہے ہیں۔ سب کا نصب العین بھی ایک ہی ہے۔

اس میدان میں کام کے ثمرات میں سے یہاں کے ایک طالب علم عبدالرحمن بن عبدالعزیز بن داؤد کی یہ کتاب بھی ہے، جسے انہوں نے شریعت کالج سے ڈپلوما کی ڈگری حاصل کرنے کے لیے لکھا تھا، چنانچہ اس مقالہ کے پیش نظر انہیں نہایت امتیازی درجہ میں کامیاب قرار دیا گیا۔ اب ہم اسے ان سینکڑوں مقالات سے جو ۹۲-۹۳ھ کے تعلیمی سال کے طلبہ نے سپرد قلم کیے، منتخب کر کے کتابی صورت میں شائع کر رہے ہیں۔

اس بحث کو اگرچہ ہر اعتبار سے مکمل تو قرار نہیں دیا جاسکتا۔ لیکن درجہ کمال کے قریب قریب ضرور ہے۔ مصنف سے ہمیں امید ہے کہ وہ آئندہ بھی اچھی اچھی کتابیں تصنیف فرمائیں گے، جو کہ مشرق و مغرب کے مسلمانوں کے لیے نفع بخش ہوں گی۔ واللہ لایضمیع أجدر من احسن عملاً۔

حسین صدیق احمد
استاذ۔ شریعت کالج
ریاض



پیش نظر

الحمد لله الذي انزل على عباده الكتاب والصلوة والسلام على عباده
 ورسوله محمد صلى الله عليه وسلم الداعي الى كل خير المندرج من كل شر وبعد:-
 اسلام میں سزائیں اس لیے رکھی گئی ہیں تاکہ خرابیوں کی اصلاح کی جا سکے۔
 انسانی فضیلت و شرف کی حفاظت کی جائے اور انتشار و اضطراب میں مبتلا اور فتنہ
 و فساد کی پستیوں میں گھرے ہوئے معاشرے کو منظم کر کے رفعتوں اور عظمتوں سے
 ہم کنار کیا جا سکے۔

اُن تمام اقدار کو پس پشت پھینک دیا گیا تھا جو انسان زمین میں اللہ کے
 خلیفہ کے شایان شان تھیں، لہذا اسلام نے جب سزاؤں کو مقرر کیا تو اس سے فرد
 اور معاشرے کے حقوق کا تحفظ اور انتقام کے بجائے اصلاح اور عدل و انصاف
 مقصود تھا یہی وجہ ہے کہ اسلام میں سزاؤں کی نوعیتیں مختلف ہیں یعنی جس قدر جرم
 سنگین ہو اسلام میں سزا بھی اسی قدر شدید ہوتی ہے۔ بظاہر تو یوں معلوم ہوتا ہے
 کہ اسلامی سزاؤں میں جرائم کے ارتکاب کرنے والوں کے لیے بے پناہ اذیت ہے
 لیکن درحقیقت ان میں فرد اور معاشرے کی اصلاح اور مفاسد و نقصانات کے
 دور کرنے کا راز مضمر ہے۔ بہرچند کہ اسلام نے سزاؤں میں معاشرے کی اصلاح
 کو پیش نظر رکھا ہے۔ لیکن پھر بھی ان لوگوں کی طعنہ زن زبانیں دراز ہونے سے
 نہ رہ سکیں، جن پر خواہشات کا غلبہ ہے، شبہات نے عقلوں اور دلوں پر پردہ
 ڈال رکھا ہے، اور وہ مسلمانوں کو گمراہ کرنے اور اسلام سے دور لے جانے
 کے لیے شور و غوغا کرتے رہتے ہیں کہ اسلامی سزاؤں میں قساوت اور وحشت
 ہے اور یہ انسانی عز و شرف اور حریت کے موافق نہیں ہیں لیکن یہ معترض نہ معلوم
 کیوں بھول جاتے ہیں کہ یہ سزائیں اس اللہ ارحم الراحمین کی طرف سے مقرر ہیں جو

اپنے بندوں کے نفع و نقصان کو بخوبی جانتا ہے۔ تعجب ہے کہ یہ لوگ یہ تو کہتے ہیں کہ یہ سزائیں سخت ہیں لیکن یہ اس قسوت کو بھول جاتے ہیں، فرد اور معاشرے کے حق میں، جرائم پیشہ لوگ جس کا ثبوت دیتے ہیں یعنی انہیں اس بات کی قطعاً پرواہ نہیں کہ مجرم لوگ جس قدر چاہیں جرائم کا ارتکاب کرتے رہیں۔ یہ لوگ جرائم کا ارتکاب کرنے والے سزا کے مستحق لوگوں سے تو ہمدردی کرتے ہیں لیکن یہ بھول جاتے ہیں کہ ان کی یہ ہمدردی مظلوموں کے حق میں مزید ظلم و ستم کے مترادف ہے۔

اسلام نے جو کہ عدل و انصاف کا علم بردار ہے، سزائیں اعمال کے اعتبار سے مقرر کی ہیں اور پھر اسلام معاشرے کے جرائم پیشہ لوگوں کی سزاؤں کے بارے میں بھی مکمل عدل و انصاف اور مساوات کا ثبوت فراہم کرتا ہے یعنی جو شخص بھی کسی جرم کا ارتکاب کرے گا، بغیر کسی تمیز اور تفریق کے اسے اپنے جرم کی پوری پوری سزا ملے گی۔ چودہ سو سال سے ہمارے کانوں سے یہ صدائے عدل و انصاف مکرار ہی ہے کہ:-

”بخدا! اگر فاطمہ بنت محمد چوری کرے تو اس کا ہاتھ بھی کاٹ دوں گا۔“

یہ آواز حضرت محمد صلی اللہ علیہ وسلم کی آواز ہے، جنہوں نے دنیا کو عدل و انصاف سے بھر دیا اور فرمایا کہ بڑے اور چھوٹے امیر اور غریب اللہ کے حکم کے سامنے سب ایک جیسے ہیں۔ انسان کے بنائے ہوئے قوانین اس جیسے عدل و انصاف کا ثبوت فراہم کرنے سے قاصر ہیں، کیوں کہ وہ کوتاہ و قاصر لوگوں کے بنائے ہوئے ہیں۔

فرد اور معاشرے کی اصلاح کے لیے اور ایک گروہ کو دوسرے کے ظلم و ستم سے بچانے کے لیے اسلام نے سزاؤں کو مقرر کیا ہے۔ گویا شرعی سزاؤں سے مقصود انسان کی حمایت اور اس کی عزت، مال، عقل، شعور، سلوک، امن اور

عزت کی حفاظت ہے۔

اسلام نے انسان کو بہت بڑا اور بلند مقام بخشا ہے اور عزت و سعادت کی زندگی بسر کرنے کا طریقہ سکھایا ہے۔

اسلام ایک ایسا متحرک نظام حیات ہے، جو کہ درجہ کمال کی بلندیوں کو چھو رہا ہے۔ اسے یہ عظمت اس لیے حاصل ہے کہ یہ ایک زندہ جاوید آسمانی دستور ہے۔ ان انسانوں کے وضعی قوانین کا مجموعہ نہیں ہے جو یہ سمجھنے سے قاصر ہوتے ہیں کہ کل ہمارے لیے کیا بہتر تھا، آج کیا ہے اور کل کیا ہوگا؟ انسان کے خالق سے بڑھ کر اور کسی کو اس کی مصلحتوں کا علم نہیں ہو سکتا۔

اسلام کی عظمت کے ایک پہلو کو اجاگر کرنے اور اسلام کے نظام عقوبات و تعزیرات پر شکوک و شبہات وارد کرنے والوں کے اقوال کے ابطال کے لیے میرے دل میں یہ خیال پیدا ہوا کہ اس موضوع سخن پر خامہ فرسائی کروں۔ اگرچہ علماء محققین اس موضوع پر مجھ سے پہلے کافی کچھ لکھ چکے ہیں اور مجھے اپنے اس عجز کا بھی اعتراف ہے کہ موضوع کا حق ادا نہیں کر سکوں گا، تاہم بھو اے

”مالا یدرک کلہ لایتوک جلہ“

SOME THING IS BATTER THAN NOTHING

میں نے اس موضوع پر ایک مختصر مگر جامع بحث پیش کرنے کا عزم کر ہی لیا۔ اختصاراً اس لیے بھی پیش نظر رکھا کیوں کہ یہ ایک درسی مقالہ تھا جسے مختصر مدت متعینہ کے اندر پیش کرنا تھا ورنہ یہ ایک نہایت اہم اور وسیع موضوع ہے جو کہ بڑی تفصیلی بحث کا متقاضی ہے۔ لیکن یہ مجالہ اور مختصر مقالہ تفصیل کا متحمل نہ تھا۔

قارئین کرام کی خدمت میں گزارش ہے کہ اگر کسی کو تاہی یا غلطی پر مطلع ہوں تو از راہ کرم، نجل کا مظاہرہ نہ فرماتے ہوئے مجھے بھی اس کی ضرور اطلاع دیں کیونکہ بندہ عاجز ابھی تک میدان تعلیم کی بادیہ پیمانیوں میں مصروف کار ہے۔ اور انشاءً ایک طالب علم ہی کی حیثیت سے زندگی بسر کرے گا۔

اگر اس بحث میں بندہ عاجز کا موقف مبتنی برحق و صواب ہے تو یہ اللہ تعالیٰ کے فضل و کرم کا نتیجہ ہے اور وہی ذات گرامی مستحق حمد و شکر ہے اور اگر بندہ سے کوئی لغزش ہوئی ہو تو اسے میری کوتاہی و کم ہمتی پر معمول کیا جائے۔

آخر میں مجھے تعلیمی اداروں اور کالجوں یونیورسٹیوں کی کونسل کے ارباب حل و عقد کا شکریہ ادا کرنا ہے۔ کونسل کے ڈپٹی ڈائریکٹر سماحۃ الشیخ عبدالعزیز بن محمد آل الشیخ "تو ہمارے شکریہ کے بطور خاص مستحق ہیں جو کہ اپنے بچوں کی ہمیشہ حوصلہ افزائی کرتے رہتے ہیں اور انہیں اچھے مستقبل اور اچھی تعلیم کی طرف توجہات مبذول کرنے کی تلقین فرماتے رہتے ہیں۔ شریعت کالج کی انتظامیہ بھی شکریہ کی مستحق ہے جس کی بدولت یہ بحث حیمز و تود میں آئی، خاص طور پر کالج کے پرنسپل صاحب کا شکریہ ادا کرنا تو میں اپنا خوشگوار فرض سمجھتا ہوں۔

وہ استاد گرامی بھی سچی دعاؤں اور شکر جزیل کے مستحق ہیں، جن کے ارشادات میرے لیے مینارہ نور ثابت ہوئے اور ان کی روشنی سے کئی مخفی گوشے منور ہو گئے کئی بند دروازے کھل گئے۔ اسی طرح ان سب اساتذہ کرام اور عزیز دوستوں کا شکریہ ادا کرنا بھی از بس ضروری ہے جنہوں نے کسی طرح بھی اس کتاب کے سلسلہ میں میری مدد فرمائی، اپنی قیمتی آراء اور زریں مشوروں سے نوازا یا اپنی لائبریریوں کے دروازے میرے سامنے کھول دیئے تاکہ ان سرچشموں سے تسکین حاصل کر سکوں سچی بات یہ ہے کہ میں ان حضرات کا شکریہ ادا کر ہی نہیں سکتا لہذا صرف اسی کلمہ پر اکتفا کرتا ہوں کہ جزاھو اللہ عنی خیر الجزاء واللہ یتولٰ الصالحین۔

عبدالرحمن بن عبدالعزیز الداؤد

۱۰-۳-۱۳۹۴ھ، ہجری

الریاض

بِسْمِ اللّٰهِ الرَّحْمٰنِ الرَّحِیْمِ

حدود کی تعریف | حدود حد کی جمع ہے۔ جس کے معنی دو چیزوں کے درمیان امتیاز کرنے کے ہیں، تاکہ ایک دوسرے سے خلط ملط نہ ہو جائیں۔ یا ایک دوسرے سے تجاوز نہ کر جائیں۔ حد کا لفظ کسی چیز کے منتہا پر بھی بولا جاتا ہے۔ اور کسی چیز کا منتہا اس کی حد ہی ہوتی ہے۔ اسی سے ”حدود الارض“ اور ”حدود الحرم“ کے الفاظ بنائے گئے ہیں۔ پڑوس پر بھی اس لفظ کا اطلاق ہوتا ہے۔ جیسے ”فلان حدید فلان“ یعنی اس کا گھر اس کے پڑوس میں ہے۔ خیر سے شر کی طرف پھیر دینے کو بھی حد کہتے ہیں۔ چنانچہ امام لیث سے بھی یہ معنی منقول ہیں جیسے ”حدوت فلاناً عن الشئ“ یعنی میں نے اسے اس چیز سے پھیر دیا ہے۔ نالغہ کتاب ہے

الاسلیمان اذ قال الالہ له

تحرفی البریة فکحدوا وھا عن الفند

حد کے اصل معنی روکنے کے ہیں۔ اس لیے دربان اور داروغہ جیل کو بھی حداد کہتے ہیں۔ کیوں کہ وہ قید خانے سے باہر نکلنے سے روکتا ہے۔ اسی طرح کہتے ہیں ”احداث المرأة علی نہا وجہا“ یعنی عورت زینب وزینت کرنے سے رُک گئی۔ حدیث شریف میں ہے۔

کسی کے لیے میت پر تین روز سے زائد سوگ کرنا جائز نہیں۔ مگر عورت اپنے خاوند پر چار ماہ دس دن تک سوگ مناسکتی ہے۔

لَا یَجِلُّ لِأَحَدٍ یَعِدُّ عَلَی
مِیَّتِ اکْثَرُ مِنْ ثَلَاثَةِ آیَّامٍ
إِلَّا الْمَرْأَةُ عَلَی زَوْجِهَا فَإِنَّهَا تُحَدُّ
أَرْبَعَةَ أَشْهُرٍ وَعِشْرًا۔

لہ تہذیب اللغۃ ج ۳ ص ۲۵۰

ان معنوں میں حد مشترک لفظی کی قسم سے بن جاتا ہے۔ اور اس کا کئی معنوں پر اطلاق ہوتا ہے۔ جن میں سے چند یہ ہیں۔

(۱) معاصی پر بھی یہ لفظ بولا جاتا ہے۔ جیسے اللہ تعالیٰ فرماتا ہے۔

تلك حدود الله فلا تقربوا إليها۔
یہ خلا کی حدیں ہیں۔ ان کے پاس نہ جانا۔

(۲) کسی معین چیز کے کرنے پر بھی اس کا اطلاق ہوتا ہے۔ جیسے اللہ تعالیٰ فرماتا ہے۔

ومن يتعد حدود الله
فقد ظل نفسه۔
جو خدا کی حدوں سے تجاوز کرے گا
وہ اپنے آپ پر ظلم کرے گا۔

(۳) حدود کے جرائم اور ان کی سزاؤں پر بھی اس کا اطلاق ہوتا ہے۔ جیسے کہا جاتا ہے۔

”ما تكتب الجاني حدا“
یعنی مجرم نے ارتکاب جرم کیا ہے۔

اور جرم کی سزا کو بھی حد کہتے ہیں۔ اور جب حد کا لفظ کسی جرم پر بولا جائے تو اس کا مقصد یہ ہوتا ہے۔ کہ یہ ایک ایسا جرم ہے جس کی شریعت نے سزا مقرر کی ہوئی ہے۔ گویا جرم کو مجازی معنوں میں حد کہا جاتا ہے۔ اس وقت ہمارے پیش نظر حد یعنی سزا ہے۔ اور اصطلاح میں حدود، شریعت کی متعین کردہ سزاؤں کو کہتے ہیں۔

تعریف کی تشریح

جب ہم سزا کا لفظ بولتے ہیں تو یہ لفظ حدود اور تعزیرات کے جرائم کی سزاؤں پر بھی حاوی ہوتا ہے۔ مگر جب ہم کہتے ہیں کہ یہ شریعت کی مقرر کردہ سزاؤں

لہ البقرة ۱۸۰، اطلاق سے حدود کی لغوی بحث کے لیے ملاحظہ فرمائیے لسان

العربی، ج ۲ ص ۱۱۵-۱۲۰، تہذیب اللغۃ، ج ۳ ص ۴۱۹-۴۲۰

تاج العرب، ج ۲ ص ۲۲۱-۲۲۲۔

الْمَنَافِعِ وَالْأَنْفُسِ

ہیں تو اس قید سے تعزیرات خود بخود خارج ہو جاتی ہیں۔ یہ بے شک سزائیں ہیں۔ مگر شریعت کی مقررہ کردہ نہیں ہیں۔ ان کی تعیین اجتہاد حاکم پر مبنی ہے۔ اس قید سے تعزیرات کے خارج ہو جانے کے بعد حدود قصاص اور دیت کی سزائیں باقی رہ جاتی ہیں جو سب شریعت کی مقررہ کردہ ہیں۔ اور اس کا مطلب یہ ہے۔ کہ شارع نے ان کی نوع اور مقدار کو معین کر دیا ہے۔ اور کسی امام اور قاضی کو اس میں رائے دینے کا حق حاصل نہیں۔

جب حد کا لفظ حدود کے جرائم کی سزائوں سے مخصوص ہے۔ تو بعض علماء نے کہا ہے۔ کہ حد کی تعریف یہ ہوئی کہ ایسی معین سزا جس کی تعیین کرنا شرعاً صرف اللہ تعالیٰ کا حق ہے۔ اس تعریف کی رو سے قصاص اور دیت کی سزائیں بھی حد کی تعریف سے خارج ہو جاتی ہیں۔ اگرچہ یہ سزائیں شرعی طور پر معین ہیں۔ مگر ان کا مقرر کرنا افراد کا حق ہے۔ اور یہ کہنا کہ ان سزائوں کا مقرر کرنا اللہ تعالیٰ کا حق ہے۔ اس کا مفہوم یہ ہے کہ وہ جماعت کی بھلائی اور معاشرہ کے نظام کی حفاظت کے لیے مقرر کی گئی ہیں اور افراد باجماعت کو طاقت نہیں کہ انہیں ساقط کر سکیں۔

لغوی اور اصطلاحی معنی میں مناسبت

کام نام حدود اس لیے رکھا گیا ہے کہ یہ ان چیزوں کے مترکب کو بھی اور دوسروں کو بھی ان جرائم کے ارتکاب سے روکتی ہیں۔ جن کی سزا یہ حدود ہیں۔

حد اور تعزیر میں فرق

سزائیں ہیں۔ مگر مندرجہ ذیل وجوہات کے باعث دونوں میں فرق کیا جاتا ہے۔
(۱) تعزیر غیر معین سزا کو کہتے ہیں جو امام کی رائے پر منحصر ہوتی ہے۔ اور حد شارع کی طرف سے معین کی جاتی ہے۔ جس میں کمی بیشی نہیں ہو سکتی۔ یعنی اس میں اجتہاد کی کوئی گنجائش نہیں ہوتی۔

۲) تعزیر کی صورت میں 'حاکم کے پاس معاملہ لے جانے سے پہلے اور بعد میں سفارش کرنا جائز ہے۔ مگر حد میں کسی طرح بھی سفارش کرنا جائز نہیں۔ اس کی دلیل صفوان بن امیہ کا واقعہ ہے۔ جب ان کی چادر مسجد سے چوری ہو گئی اور ان کا مقدمہ حضرت بنی کریم صلی اللہ علیہ وسلم تک پہنچا تو آپ نے چور کا ہاتھ کاٹنے کا حکم فرمایا تو صفوان سفارش کے لیے آئے اور دعویٰ سے دست بردار ہونے لگے تو حضور علیہ الصلوٰۃ والسلام نے انہیں فرمایا کہ میرے پاس مقدمہ لانے سے پہلے آپ نے ایسا کیوں نہ کیا؟

۳) ہیئت مقدرہ کی طرف سے تعزیر میں تخفیف بھی ہو سکتی ہے۔ اس کی دلیل وہ حدیث ہے جو احمد اور ابو داؤد نے حضرت عائشہ سے روایت کی ہے کہ حضور علیہ الصلوٰۃ والسلام نے فرمایا۔

صاحبان اقتدار حدود کے سوا دیگر غریبوں

أقبلو ذوی الهيئات من

میں درگزر سے کام لیں۔

عذراتهم الا الحدود

پھر لوگوں کے حالات کے پیش نظر تعزیرات میں اختلاف بھی ہو سکتا ہے۔ مگر حد میں ایسا نہیں ہو سکتا۔ اس میں بلا تفریق شریف و رذیل سب برابر ہیں۔ اس کی دلیل وہ حدیث ہے جو اوپر گزر چکی ہے۔ جس میں حدود کا استنار کیا گیا ہے کہ ان میں کسی قسم کی نرمی نہیں ہو سکتی۔ اسی طرح حضور علیہ السلام کا وہ خطبہ بھی اس پر روشنی ڈالتا ہے جو آپ نے مخزومیہ عورت کے چوری کرنے پر حضرت اسامہ کی سفارش پر دیا تھا۔ آپ نے فرمایا۔

تم سے پہلے لوگ صرف اس لیے ہلاک

انما هلك من كان قبلكم

ہوئے کہ جب ان میں سے کوئی بڑا

انه اذا سرق فيهم الشريف

آدمی چوری کرتا تو اسے چھوڑ دیتے

تركوه و اذا سرق

لے مسند احمد سنن الربیع نیز دیکھیے سبل السلام ج ۴ ص ۲۵ سنن نسائی۔ سنن بیہقی

سبل السلام ج ۴ ص ۵۲۔ الاحکام السلطانیہ ص ۲۳۸

الْمَوْلَانِ كَانَتْ لَهَا مَهْرًا

فیہو الضعیف قطعوا
ثوقال الذی نفسی بیدہ
لوان فاطمة بنت
محمد سرت لقطع
بیدہا۔
اور جب کوئی کمزور چوری کرتا تو اس کے
ہاتھ قطع کر دیتے۔ پھر فرمایا اس ذات
کی قسم جس کے قبضے میں میری جان ہے
اگر فاطمہ بنت محمد بھی چوری کرتی تو میں
اس کا بھی ہاتھ کاٹ دیتا۔

حضور علیہ السلام نے ہمیں بتایا ہے کہ پہلے لوگ حدود کے قیام میں بڑے
ادر چھوٹے کے درمیان تفریق کرتے تھے۔ اس لیے وہ ہلاک ہو گئے۔ اور آپ کا
یہ فرمان کہ لوان فاطمة بنت محمد سرت لقطع بیدہا اس بات
پر واضح دلیل ہے۔ کہ حد کے قیام میں سب لوگ یکساں ہیں۔ مگر تعزیر میں ایسا
نہیں ہوتا۔ جیسے کہ ہم اس کی توضیح کر چکے ہیں وہ لوگوں کے حالات کے مطابق
مختلف بھی ہو سکتی ہے۔ جب کسی شریف آدمی سے کوئی لغزش ہو جائے تو اس کی
لغزش سے درگزر کرنا جائز ہے۔ مگر جب اُسے سزا دی جائے۔ تو اس کی سزا
اس شخص سے خفیف ہوگی جو اس سے شرف و منزلت میں فروتر ہے۔

(۴) حد شہ سے ساقط ہو جاتی ہے۔ اور تعزیر شہ کے ساتھ بھی
رواہ ہے۔

(۵) بچے پر حد جاری نہیں ہو سکتی۔ مگر تعزیر لگائی جاسکتی ہے۔

(۶) اقرار کر کے رجوع کر لینا حد میں اثر انداز ہوتا ہے۔ مگر تعزیر میں
نہیں ہوتا۔

(۷) حدود نافذ کرنے کے سبب اگر کوئی نقصان ہو جائے تو وہ رائیگاں ہوگا
مگر جب تعزیر میں نقصان ہو جائے تو جمہور کے نزدیک بدل دینا واجب ہو
جاتا ہے۔ کیوں کہ حضرت عمرؓ نے جب ایک عورت کو خوف زدہ کیا اور اس کا

لے بخاری مسلم ابوداؤد ترمذی نسائی جامع الاصول ج ۴ ص ۲۱۲

اسقاط ہو گیا تو آپ نے اس کی دیت دی۔ حضرت امام ابوحنیفہ اور امام مالک کی رائے یہ ہے کہ تعزیر کے سبب ہونے والا نقصان بھی رائیگاں ہے۔ کیونکہ دونوں کی اجازت شارع نے دی ہے۔ عنقریب اپنے مقام پر اس کا تفصیلاً تذکرہ ہوگا۔

حد اور تعزیر کا فرق بیان کرنے کے بعد اب
تعزیر اور تادیب میں فرق ہم تعزیر و تادیب کے فرق کو بیان کرتے ہیں

اس بارے میں علماء کا اختلاف ہے۔ بعض کہتے ہیں کہ تعزیر ایسے گناہ کی سزا کو کہتے ہیں جس میں حد نہیں لگائی جاتی۔ اور تادیب اس سے عام ہے۔ یہ گناہ اور بغیر گناہ کے بھی کی جاسکتی ہے۔ جیسے والد اپنے بیٹے۔ معلم اپنے شاگرد۔ خاوند اپنی بیوی اور آقا اپنے غلام کو تادیب کرتا ہے۔ بعض دوسرے علماء کا کہنا ہے۔ کہ بغیر گناہ کے سزا دینے کو تادیب کہتے ہیں۔ اور یہ استاد شاگرد، خاوند بیوی، باپ بیٹے، آقا اور غلام کے درمیان ہو سکتی ہے۔ اور جو اس کے علاوہ ہے، وہ تعزیر ہے۔ اور بعض علماء کی رائے یہ ہے کہ تعزیر و تادیب کے درمیان کوئی فرق نہیں اور یہی درست ہے۔ کیوں کہ ان کے درمیان فرق کرنے کے لیے کوئی مضبوط دلیل موجود نہیں ہے۔

۱۔ الاحکام السلطانیہ ۳۶/۲۳۸ فقہ السنہ ج ۲ ص ۵۹ ملاحظہ فرمائیے حاشیہ ابن مابدین ج ۴ ص ۶۰
 ۲۔ الاحکام السلطانیہ ۳۶/۲۳۸ فقہ السنہ ج ۲ ص ۵۹ سبل السلام ج ۴ ص ۵۱

اسلامی سزاؤں کی اقسام

زنا اور اس کی تعریف | زنا کی تعریف میں علماء کا اختلاف ہے۔ مالکیوں کے نزدیک ایک مکلف شخص کا آدمی کی فرج میں وطی کرنا جو اس کی ملک نہیں خواہ اتفاقیہ ہو یا عمداً زنا کہلاتا ہے احناف کے نزدیک ایک مکلف شخص کا اپنی مرضی سے پسندیدہ قبل میں وطی کرنا جو اس کی ملک یا شہبہ ملک سے خالی ہے۔

شافعیہ کے نزدیک بغیر شہبہ نکاح کے اپنی مرضی سے کسی ایسے آدمی کی فرج میں جس کی حرمت عینی ہے، ہشقمہ یا اس کے برابر کوئی حصہ غائب کر دینا۔ حنابلہ کے نزدیک قبل اور دُرُبر میں بُرا کام کرنا اور ظاہر یہ کہ نزدیک محرمات العین سے وطی کرنے کو زنا کہتے ہیں۔

حکم زنا اور اس کی دلیل | اسلام میں زنا کی تحریم کتاب و سنت، اجماع اور عقلی دلائل سے ثابت ہے۔ کتاب اللہ میں اس کی تحریم کی دلیل اللہ تعالیٰ کا یہ ارشاد ہے۔

۱۔ التشریح الجنائی الاسلامی ۲/۳۴۹، شرح الرزقانی وحاشیۃ النہانی ۸/۲۷
 ۲۔ مواہب الجلیل ۶/۲۹۰ حاشیۃ الاسوقی ۲/۳۱۳ حاشیۃ ابن عابدین ۴/۴۱۵
 ۳۔ التشریح الجنائی الاسلامی ۲/۳۴۹ بحوالہ نہایۃ المحتاج ۴/۲۷۲ اسمی المطالب ۴/۲۲۵
 فقہ السنہ ۲/۴۰۵ لکھ المغنی والشرح ۱۰/۱۵۱، منار السبیل ۲/۳۶۵ غایۃ المنتقی -
 ۳/۲۱۷ حاشیۃ التشریح الجنائی الاسلامی ۲/۳۴۹ بحوالہ المحلی ۱۱/۲۵۹

ولا تقربوا الزنا انه كان
فاحشة وساء سبيلا۔
زنا۔ کے قریب بھی نہ چھو۔ یہ ایک بے حیائی
کی بات ہے۔ اور بُرا راستہ ہے۔

اس آیت میں اللہ تعالیٰ نے زنا سے منع فرمایا ہے۔ اور اس کا نام فاحشہ رکھا
ہے جو اس کی تحریم پر دلالت کرتا ہے۔ ایسے ہی اللہ تعالیٰ کا یہ ارشاد بھی اس کی
تحریم پر دلالت کرتا ہے۔

والذین لا يبدعون مع الله
الها احد ولا يقتلون النفس
التي حرم الله الا بالحق ولا يزنون
ومن يفعل ذلك يلق اثمًا يضاعف
له العذاب يوم القيامة ويخلد
فيه مهانًا۔
جو لوگ اللہ کے سوا کسی کو نہیں پکارتے
نہ کسی کو ناحق قتل کرتے ہیں۔ اور نہ زنا
کرتے ہیں۔ اور جو ایسا کرے گا وہ گناہ کی پاداش
کو پہنچے گا۔ قیامت کے روز اسے دگنا عذاب
ہوگا۔ اور اس میں ذلیل ہو کر رہے گا۔

اس آیت میں اللہ تعالیٰ نے جن چیزوں سے ڈرایا ہے۔ ان میں سے زنا بھی
ہے۔ جس سے انسان ہمیشہ آتش دوزخ میں پڑا رہتا ہے۔ اور اس کے مرتکب کو دگنا
عذاب بھی ملتا ہے۔ جس سے اس کے عظیم گناہ ہونے کا پتہ چلتا ہے۔
سنت مطہرہ میں اس کی تحریم کی دلیل حضرت عبداللہ بن مسعود کی روایت ہے
جس میں وہ کہتے ہیں۔ کہ ہم نے رسول اللہ صلی اللہ علیہ وسلم سے دریافت کیا کہ بڑے
گناہ کون کونسے ہیں۔

فقال ان تجعل الله ندا
قلنا ثم اى قال ان تقتل ولدك
مخافة ان يطعمو معك قلنا ثم
اى قال ان تزني بحليلة
جارك۔
آپ نے فرمایا: خدا کا شریک بنانا۔ ہم نے
پوچھا پھر کونسا فرمایا اس خوف سے اپنے
بچے کو مار دینا کہ وہ تیرے ساتھ کھائے گا
ہم نے پوچھا پھر کونسا۔ فرمایا پردوسی کی بیوی
سے زنا کرنا۔

لہ الفرقان ۶۸ ۶۹ بخاری و مسلم

اس حدیث میں حضرت نبی کریم صلی اللہ علیہ وسلم نے زنا کو شرک اور بچے کو زندہ درگور کرنے کے برابر قرار دیا ہے۔ یہ اس کے حرام ہونے کی دلیل ہے۔ اور اس کا ارتکاب گناہ عظیم ہے۔

اجماع سے اس کے حرام ہونے کی دلیل یہ ہے کہ جو نصوص زنا کی تحریم کے متعلق آئی ہیں مسلمانوں کے سلف و خلف کا اس پر اجماع ہے۔ حضرت امام احمد بن حنبلؒ فرماتے ہیں۔

لا اعلو بعدا الفتل ذنبا
 اعظم من الزنا۔
 کہ میں قتل کے بعد زنا سے بڑا کوئی گناہ
 نہیں سمجھتا۔

اور اس کی تحریم پر عقلی دلیل یہ ہے کہ زنا سے انساب ضائع خاندان برباد معاشرہ پر آگندہ اور اقوام میں فساد کا انتشار ہو جاتا ہے۔

اسلام میں سزائے زنا کے مختلف مراحل
 ذیل میں ہم اسلام میں
 زنا کی سزائے مختلف

مراحل کا مختصر تذکرہ کرتے ہیں۔

آغاز اسلام میں زنا کی سزا گھروں میں قید کر دینا، باندھ کر مارنا اور ایذا پہنچانا تھا۔ جیسا کہ ابن فرمان اسی سے ثابت ہے۔

اور تمہاری عورتوں میں سے جو بے حیائی
 کا ارتکاب کریں۔ تو ان پر اپنے میں سے چار
 گواہ قائم کرو۔ اگر وہ گواہی دے دیں۔ تو
 انہیں گھروں میں پابند کر دو۔ یہاں تک کہ
 انہیں موت آجائے۔ یا اللہ تعالیٰ ان کے لیے
 کوئی سبیل پیدا کر دے۔ اور تم میں سے جو
 دو مرد اس کا ارتکاب کریں تو انہیں ایذا پہنچانا
 واللافی یا تبین الفاحشة من
 نساء کوفاستشهدوا علیہن اربعة
 منکوفان شہدوا فامسکوهن فی
 البیوت حتی یتوقهن الموت او
 یجعل الله لهن سبیلا۔ واللذان
 یأتیانها منکم فاذوهما
 فان تابا واصلحا

لہ غایۃ المنتہی ۳/۳۱۷، منار السبیل ۲/۲۶۹

نَاعِدُ فِضْلًا عَنْهُمَا إِنَّ اللَّهَ كَانَ
تَوَابًا رَحِيمًا۔

اگر وہ توبہ کریں اور اصلاح کریں تو ان سے
اعراض کرو۔ بیشک اللہ تعالیٰ توبہ قبول کرنے

والا اور رحم کرنے والا ہے۔

ان دو آیتوں کی تفسیر میں مفسرین کا اختلاف ہے۔ اس جگہ بعض باتوں کا تذکرہ
کیا جاتا ہے۔

پہلی آیت ”وَاللَّاقِ يَا تَيْنِ الْفَاحِشَةِ“ کے متعلق کہا گیا ہے۔ کہ یہ شادی شدہ
اور غیر شادی شدہ عورتوں کے متعلق ہے۔ اس لیے جب وہ زنا کی مرتکب ہوں
تو انہیں بطور سزا گھروں میں قید کر دیا جائے۔

اور دوسری آیت ”وَاللَّذَانِ يَا تَيْنَا نَهَا مَنكُو“ مردوں کے متعلق ہے۔
اور لفظ تثنیہ سے موصول لانے کا مقصد یہ ہے کہ مردوں کی دونوں قسموں کا بیان
آجائے۔ یعنی شادی شدگان اور غیر شادی شدگان کا۔ اس لحاظ سے مرد کی سزا اُسے
ایذا پہنچانا ہوگا۔ اس قول کو نحاس نے اختیار کیا ہے۔ اور اسے ابن عباس سے روایت
کیا ہے۔ اور قرطبی نے اسے مجاہد سے بیان کیا ہے۔

پہلی آیت کے متعلق یہ بھی کہا گیا ہے۔ کہ یہ شادی شدہ عورتوں کے متعلق ہے
اور شادی شدہ مرد بھی ان کے ساتھ ہی شامل ہیں۔ اور دوسری آیت کنوارے
مردوں اور کنواری عورتوں کے متعلق ہے۔ اس قول کو طبری نے ترجیح دی ہے۔
مگر نحاس نے اسے ضعیف قرار دیا ہے۔ کیوں کہ مؤنث کی مذکر پر تغلیب ایک بعید
بات ہے۔ یہ بھی کہا گیا ہے کہ گھروں میں پابند کرنا عورتوں سے مخصوص ہے۔ پھر
اُسے مرد کے ساتھ ایذا میں اکٹھا کر دیا گیا ہے۔ قنادہ کہتے ہیں کہ عورت کو مجبوس
کیا جاتا تھا۔ پھر دونوں کو اکٹھے ایذا دی جاتی تھی۔

زنا کی یہ سزا صدر اسلام میں دی جاتی تھی۔ جیسا کہ دونوں آئینیں بطور نص
اس پر دلالت کر رہی ہیں۔ پھر یہ سزا سورہ نور کی اس آیت سے منسوخ ہو گئی کہ:-

لَهُ السَّأْرُ ۝ نَجِ الْقَدِيرِ لَشَوْكَانِ ۝ ۱/۳۸م

الزانية والزانی فاجلدوا
کل واحد منهما مائة جلدة -
زانیہ اور زانی دونوں میں سے ہر ایک
کو سو کوڑے مارو۔

اور نبی کریم صلی اللہ علیہ وسلم کے اس فرمان سے بھی منسوخ ہو گئی جو حضرت عبادہ
بن صامت سے مروی ہے کہ:-

خذوا عني خذوا عني قد
جعل الله لهن سبيلاً - البكر ذابكو
جلد مائة وتغريب عام
والثيب بالثيب الجلد
والرجم - له
مجھ سے یہ تعلیم حاصل کرو۔ اللہ نے ان
کے لیے رستہ پیدا کر دیا ہے۔ کنوارے مرد
عورت آپس میں زنا کریں تو انہیں سو کوڑے
اور ایک سال کی جلا وطنی ہے۔ اور شادی
شدہ مرد عورت آپس میں زنا کریں تو ان کی سزا
سو کوڑے اور سنگساری ہے۔

اس طرح کنوارے زانی کی سزائے جس و ایذا کوڑوں اور جلا وطنی سے اور
شادی شدہ کی سنگساری سے منسوخ ہو گئی ہے۔ جیسے کہ قرآن و سنت نے بیان
کیا ہے۔ بعض علماء نے اس خیال کا بھی اظہار کیا ہے کہ پہلی دو آیتیں منسوخ نہیں
ہوئیں ان کا حکم باقی ہے۔ اور کوڑوں کی سزا کو اس کے ساتھ شامل کر دیا گیا ہے
کیوں کہ ان دونوں کے اکٹھے کر دینے میں کوئی مانع نہیں۔ مگر نسخ والی بات زیادہ
صحیح ہے۔ کیوں کہ سب کا عمل اسی پر ہے۔

زنا کی سزا کسے دی جائے
ان شرط کا ذکر کر دینا مناسب معلوم ہوتا
ہے جن کی موجودگی میں حد زنا قائم کی جاتی ہے۔ ان میں سے اہم شرط یہ ہیں۔
(۱) وہ مکلف ہو۔ یعنی بالغ اور عاقل ہو۔ کیوں کہ بچہ اور مجنون مرفوع القلم
ہیں۔ اس کی دلیل حضور علیہ السلام کا ارشاد ہے کہ:-

لے مسلم ابوداؤد، ترمذی، ابوالرحمن جامع الاصول ۴/۲۶۶

رافع القلوب عن ثلاثۃ
النائم حتی یتتیقظ والمصغیر حتی
تین آدمی مرفوع القلم ہیں۔ سو یا تو اس حق کی
بیدار ہو جائے۔ بچہ حتیٰ کہ بالغ ہو جائے
اور مجنون حتیٰ کہ عاقل ہو جائے۔

اسی طرح ماعز کا واقعہ بھی اس پر دلالت کرتا ہے۔ جب اس نے حضور علیہ السلام
کے سامنے از خود زنا کا اقرار کیا تو آپ نے فرمایا اَبْلُک جنون؟ کیا تجھے جنون
ہے؟ حضور علیہ السلام کا اس سے یہ سوال کرنا بتاتا ہے کہ مجنون پر حد قائم نہیں
کی جاسکتی۔

(۲) وہ احکام اسلامی کا پابند ہو۔ خواہ وہ مسلمان ہو یا ذمی۔ حربی نہ ہو اور
نہ وہ جسے امن دیا گیا ہو۔

(۳) وہ زنا کی تحریم سے واقف ہو۔ یہ عام اہل علم کا قول ہے۔ حضرت عمرؓ اور
حضرت علیؓ سے روایت کی گئی ہے کہ انہوں نے فرمایا۔

لَا حَدَّ إِلَّا مَنْ عَلِمَهُ ۛ
کہ جاننے والے پر حد جاری ہوگی۔

اور حضرت سعید بن المسیب کہتے ہیں کہ ہم شام میں زنا کا تذکرہ کر رہے
تھے تو ایک آدمی کہنے لگا میں نے کل رات زنا کیا تھا۔ انہوں نے کہا تو کیا کہتا
ہے۔ اس نے کہا مجھے تو علم نہیں کہ اللہ تعالیٰ نے اسے حرام قرار دیا ہے، چنانچہ
حضرت عمرؓ کی طرف ایک چٹھی لکھی گئی۔ تو آپ نے جواب دیا کہ اگر اسے اس
بات کا علم ہے کہ اللہ تعالیٰ نے اسے حرام قرار دیا ہے تو اس پر حد قائم کرو۔
اور اگر اسے علم نہیں تو اسے بتاؤ کہ اللہ تعالیٰ نے اسے حرام قرار دیا ہے۔
اور اگر وہ دوبارہ اس کا مرتکب ہو تو اسے سنگسار کر دو۔

سزائے زنا | شریعت اسلامیہ نے شادی شدہ اور غیر شادی شدہ کی سزائے
سزائے زنا میں فرق کیا ہے۔ اور شادی شدہ کی سزا کنوارے کی سزا
سے سخت مقرر کی ہے۔ اور یہ اس وجہ سے کہ شادی شدہ آدمی کے پاس زنا سے



رکنے کے موانع موجود ہوتے ہیں۔ مگر اس کے باوجود جب وہ زنا، کارکناب کرتا ہے، تو یہ ایک نہایت گھناؤنی بات ہوتی ہے۔ پس اس بات کا تقاضا یہ ہے کہ اس کی سزا کنوارے کی سزا سے سخت ہو۔ ذیل میں ہم دونوں کی سزاؤں کے متعلق بیان کرتے ہیں۔

شادی شدہ کی سزا | شادی شدہ شخص کی سزا کے بیان سے قبل مناسب معلوم ہوتا ہے کہ ہمیں اس بات کا علم ہو کہ محسن کسے کہتے ہیں۔

محسن (صدا کی زبر کے ساتھ) احسان سے ماخوذ ہے۔ اور اس کے معنی منع کرنے کے ہیں۔ احسان قرآن کریم میں کئی معنوں میں استعمال ہوا ہے۔ (۱) کبھی اس کا اطلاق پاک دامنی پر ہوتا ہے۔ اس کی دلیل اللہ تعالیٰ کا یہ ارشاد ہے۔

وَالَّذِينَ يَدْعُونَ الْمَحْصَنَاتِ
تَرَاهُنَّ يَدْعُونَ
بِخَيْرِ عَمَلٍ لَّهُنَّ
وَأُولَئِكَ يَرْجُونَ
مَغْفِرَةَ اللَّهِ
وَأَجْرًا كَثِيرًا
(النور ۴)

جو لوگ پاک دامن بے خیر عورتوں پر الزام تراشی کرتے ہیں۔

(۲) کبھی اس کا اطلاق آزادی پر ہوتا ہے۔ اس کی دلیل اللہ تعالیٰ کا یہ ارشاد ہے :-

وَمَنْ لَّمْ يَسْتَطِعْ مِنْكُمْ طَوْلًا
لَإِن كُنْتُمْ تُحِبُّونَ
الْإِسْلَامَ
وَاللَّهِ
يُحِبُّ الْمُحْسِنِينَ
(النساء ۲۵)

جو تم میں سے آزاد عورتوں سے نکاح کی طاقت نہیں رکھتے۔

اور اللہ تعالیٰ کا یہ ارشاد بھی کہ :-

فَاعْلَمْ أَنَّهُ
تَصَدَّقَ
بِغَيْرِ
مَنْعٍ
لَّيْسَ
بِإِسْلَامٍ
لَّيْسَ
بِإِسْلَامٍ
(النساء ۲۵)

کہ انہیں آزاد عورتوں سے نصف سزا ہوگی۔

(۳) کبھی اس کا اطلاق اسلام پر بھی ہوتا ہے۔ اس کی دلیل اللہ تعالیٰ کا یہ ارشاد ہے۔

فَإِذَا أَحْصَيْنَ... (الایۃ النساہ ۲۵) جب وہ اسلام لے آئیں۔

ابن مسعود کہتے ہیں احصانہا اسلامہا ان کا احصان اسلام لانا ہے۔
 (۴) کبھی اس کا اطلاق شادی پر ہوتا ہے۔ اس کی دلیل اللہ تعالیٰ کا یار شاد
 والمحصنات من النساء۔ (النساء: ۲۴) اور عورتوں میں سے شادی شدہ۔
 اور:-

محصنات غیر مسافحات (النساء: ۲۵) یعنی شادی شدہ ہوں بدکار نہ ہوں۔
 اس جگہ احصان کے یہی معنی مراد ہیں۔
 اور محسن سے مراد مسلم فقہار کے نزدیک وہ شخص ہے جس پر زنا کے باعث
 حد قائم کی جائے گی۔ جب کہ اس میں مندرجہ ذیل شروط پائی جائیں۔
 (۱) وطن کرنے کی قوت اسے شرط قرار دینے میں کسی کو اختلاف نہیں۔ کیوں کہ شاد
 کا مقصد اسی سے پورا ہوتا ہے۔

(۲) یہ وطنی نکاح میں ہو۔ کیوں کہ نکاح کو احصان کہتے ہیں۔ جیسا کہ ہم پہلے بیان
 کر چکے ہیں۔

(۳) جس نکاح میں وطنی ہو وہ نکاح راجح قول کے مطابق صحیح ہو۔ مگر ابو ثور کو
 اس سے اختلاف ہے۔ وہ کہتے ہیں کہ شادی میں نکاح صحیح و فاسد ایک جیسی
 بات ہے۔

(۴) اکثر اہل علم آزادی کو بھی شرط قرار دیتے ہیں۔ مگر ابو ثور اس کو شرط
 قرار نہیں دیتے۔

(۵) وہ مکلف ہو۔ یعنی عاقل و بالغ ہو۔ اگر وہ مجنون ہو یا بچہ ہو تو اس پر
 حد جاری نہیں ہوگی۔ بلکہ تعزیر لگائی جائے گی۔

(۶) مرد اور عورت دونوں کو وطنی کے وقت کمال حاصل ہو۔ یعنی دونوں عاقل
 و بالغ اور آزاد ہوں۔ اگرچہ عورت کے کمال کے بارے میں اختلاف بھی ہے۔

(۷) امام مالک شادی میں اسلام بھی شرط قرار دیتے ہیں۔ اور اس کی تائید میں

لے المغنی والشرح الکبیر ۱/۲۰۲ سے احصان کے معنی کی تفصیل کے لیے ملاحظہ فرمائیے حوالہ مذکور

سمتے ہیں کہ شادی ایک فضیلت ہے۔ اور عدم اسلام میں کوئی فضیلت نہیں۔ مگر جمہور علماء اس شرط کے قائل نہیں۔ اور وہ یہ بات بطور سند پیش کرتے ہیں کہ حضرت نبی کریم صلی اللہ علیہ وسلم یہودیوں کو بھی سنگسار کیا کرتے تھے۔

شادی شدہ مرد یا عورت جب زنا کا ارتکاب کرے تو اس کی سزا سنگساری ہے۔ اس پر اہل علم صحابہ، تابعین، فقہاء کا اتفاق ہے اور اس میں خوارج کے سوا کسی نے اختلاف نہیں کیا۔ جیسا کہ قاضی عیاض نے بیان کیا ہے۔ ان کے نزدیک شادی شدہ زانی کو سنگسار کرنا واجب نہیں۔ ابن عربی نے بھی ان سے یہی بیان کیا ہے اور معتزلہ میں سے نظام اور اس کے اصحاب نے بھی یہی بیان کیا ہے۔ اس قول کے قائلین کی دلیل یہ ہے۔

(۱) قرآن کریم نے سنگسار کرنے کا کوئی ذکر نہیں کیا۔ اس میں صرف کوڑوں کا ذکر ہے۔ جیسے فرمایا۔ **الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةٍ** وہ کہتے ہیں کہ کنوارے اور شادی شدہ کو بغیر سنگسار کرنے کے کوڑے مارو تاکہ ان کی مشورہ ہو جائے۔

(۲) شادی شدہ کا سنگسار کرنا صرف خبر واحد سے ثابت ہے۔ پس کتاب اللہ کو جو قطعی طریق سے ثابت ہے۔ اُسے اخبار احاد سے ترک کرنا جائز نہیں جن میں جھوٹ کا احتمال بھی ہوتا ہے۔

(۳) اگر ہم شادی شدہ کو سنگسار کریں گے۔ تو اس طرح سنت سے کتاب اللہ کا نسخ لازم آئے گا جو جائز نہیں۔

جمہور علماء جو شادی شدہ زانی کو سنگسار کرنے کے قائل ہیں ان کا استدلال درج ذیل ہے :-

لے یہودیوں کو سنگسار کرنے کا قصہ بخاری، مسلم، ابوداؤد اور ترمذی میں موجود ہے۔ تفصیل کے لیے جامع الاصول ۴/۲۹۹ اور بدایۃ المجتہد ۲/۴۳۱ ملاحظہ فرمائیے۔ یہ شرح نووی علی صحیح مسلم ۱۱/۱۸۹ سے نیل الاوطار ۲/۹۵ کے المعنی والشرح ۱۰/۲۰۱-۱۰۱۲

۱۱) شادی شدہ زانی کو سنگسار کرنا حضرت نبی کریم صلی اللہ علیہ وسلم کے قول و فعل سے ثابت ہے۔ اور اس کا قوی ثبوت یہ ہے:-

حضرت ابو ہریرہؓ اور زید بن خالد سے روایت ہے۔ کہ ایک بدوی حضور علیہ السلام کی خدمت میں حاضر ہو کر کہنے لگا یا رسول اللہ میں آپ کو خدا کا واسطہ دے کر کرتا ہوں کہ آپ کتاب اللہ سے میرا فیصلہ فرمائیں اور اس کے دوسرے دم مقابل نے بھی یہی کہا اور یہ پہلے سے سمجھ دار تھا۔ اس نے حضور علیہ السلام سے کچھ عرض کرنے کی اجازت طلب کی آپ نے فرمایا کہو۔ اس نے عرض کیا یا رسول اللہ میرا بیٹا اس آدمی کے ہاں مزدور تھا۔ اس نے اس کی بیوی سے زنا کیا ہے۔ مجھے معلوم ہوا ہے کہ میرے بیٹے کو سنگسار کیا جائے گا تو میں بطور نذیر ایک سے بکری اور ایک چھوٹی بچی لایا ہوں۔ اہل علم سے دریافت کرنے پر مجھے پتہ چلا ہے۔ کہ میرے بیٹے کو سو کوڑے مارے جائیں گے اور ایک سال کی جلا وطنی کی سزا ملے گی۔ اور اس آدمی کی عورت کو سنگسار کیا جائیگا اس پر حضور علیہ السلام نے فرمایا۔ مجھے اس ذات کی قسم جس کے قبضہ قدرت میں میری جان ہے کہ میں تمہارے درمیان کتاب اللہ

عن ابی ہریرۃ و ثمالیہ بن خالد رضی اللہ عنہما قال ان رجلا من الاعراب اتى رسول الله صلى الله عليه وسلم فقال يا رسول الله افتد لي الله الاقصيت لي بكتاب الله فقال الخضم الاخر وهو افقه منه نعم فاقض بيننا بكتاب الله واشذن لي فقال الرسول صلى الله عليه وسلم قل فقال ان ابني كان عسيفا فل هذا فزونا يا هراته واني اخبرت ان على ابني الرجوع فافتديت منه بمائة شاة ووليدة فسالت اهل العلو فاخبروني ان على ابني جلد مائة و تغريب عام وان على امرأة هذا الرجوع فقال رسول الله صلى الله عليه وسلم و سلو والذى نفسي بيده لا تقضين بينكما بكتاب الله المولىة والغنم واد عليك و على ابنك جلد

کے مطابق فیصلہ کروں گا۔ بکریاں اور روکی
تجھ واپس کی جائیں گی اور تیرے بیٹے کو سو
کوڑے مارے جائیں گے۔ اور ایک سال لٹے
اُسے جلا وطن کیا جائے گا۔ اور اسلم قبیلہ کے
ایک آدمی انیس نامی کو آپ نے فرمایا اس آدمی
کی عورت کے پاس جاؤ۔ اگر وہ اعتراف جرم
کرے تو اُسے سنگسار کرو وہ آدمی گیا اور اس
عورت نے اعتراف جرم کر لیا۔ اور حضور علیہ
السلام کے حکم سے اسے سنگسار کر دیا گیا۔

ماثۃ و تغریب عام
واعذیا انیس —
لرجل من بنی أسلم
— الی امرأۃ هذا
فان اعترفت فاسامها
قال فعدا علیہا فاعترفت
فامر بہا رسول اللہ
(صلی اللہ علیہ وسلم)
فرجعت لہ

اس حدیث سے شادی شدہ زانی کے سنگسار کرنے کا ثبوت ملتا ہے۔ اور حضور
علیہ السلام کی اخبار سے یہ بھی ثبوت ملتا ہے۔ کہ اس عورت کو شادی شدہ ہونے
کے باعث سنگسار کیا گیا تھا۔ اور اس کے اعتراف پر آپ نے یہ سزا اس پر نافذ
کر دی تھی۔ اس حدیث سے یہ بھی معلوم ہوتا ہے کہ صحابہ کے درمیان یہ بات خاص
مشہور تھی کہ شادی شدہ زانی کو سنگساری کی سزا ملتی ہے۔ تبھی تو انہوں نے مزدو
کے باپ کے دریافت کرنے پر بتا دیا تھا۔ اس کا مشہور ہونا اور ان کا اس پر عمل پیرا ہونا
اس کے ثبوت کی دلیل ہے۔

۲۱) دوسرا قولی ثبوت عبادہ بن صامت کی روایت ہے جس میں وہ کہتے ہیں
کہ حضور علیہ السلام نے فرمایا:۔

”خذوا عتی خذوا عتی قد جعل اللہ لهن سبیلا البکر یا البکر
جلد ماخذہ و تغریب عام و الثیب بالثیب الجلد و الرجس“
اس حدیث میں حضور نے یہ خبر دی ہے۔ کہ شادی شدہ کی سزا سنگساری ہے۔
پس یہ اس کے ثبوت پر دلیل ہے۔

لہ اس حدیث کی تخریج پہلے گذر چکی ہے لہذا جامع الاصول ۲/۹۷-۲۹۷، المستقی ۲/۴۰۵۔

اب حضور علیہ السلام نے علی ثبوت یہ ہے کہ آپ نے ماعز کے سنگسار کرنے کا حکم دیا تھا۔ حضرت ابو ہریرہ راوی ہیں کہ:-

رواہی را بجل رسول الله صلی
الله علیہ وسلم وهو فی المسجد
فقال یا رسول الله انی ثمانیت
فاعرض عنہ حتی را د علیہ
ذلک اربع ہرات فلما شہدا
علی نفسہ اربع شہادات
دعا النبی صلی الله علیہ وسلم
فقال ابک جنون فقال لا فقال
هل احصنت قال نعم فقال النبی
صلی الله علیہ وسلم اذہوا بہ فارجموہ
قال ابن شہاب فاخبوہ من سمع جابر
بن عبد الله انه قال کنت فیمن را جمہ
فرجمناک بالمصلی فلما از لقتہ
المحجرات ہرب فلحقناک
بالحرۃ فرجمناک ۛ

آپ مسجد میں تشریف فرما تھے کہ ایک آدمی آیا
اور اس نے کہا یا رسول اللہ میں نے زنا کیا ہے
آپ نے اس سے اعراض کیا۔ یہاں تک کہ
اس نے چار مرتبہ یہ بات دہرائی۔ جب وہ
چار مرتبہ اپنے خلاف شہادت دے چکا
تو آپ نے اُسے بلا کر دریافت فرمایا۔ کیا
تجھے جنون ہے اس نے عرض کیا نہیں۔ آپ نے
فرمایا کیا تو شادی شدہ ہے۔ اس نے کہا ہاں
تو حضور علیہ السلام نے فرمایا اسے لے جا کر سنگسار
کر دو۔ ابن شہاب کہتے ہیں کہ جابر بن عبد اللہ
سے کسی سننے والے نے مجھے بتایا کہ وہ کہتے
تھے کہ میں بھی ان لوگوں میں شامل تھا جنہوں نے
اسے سنگسار کیا تھا۔ پس ہم نے عید گاہ میں
سنگسار کر دیا۔ جب اُسے پتھروں کے ٹوکیلے
مجھے لگے تو بھاگ اٹھا۔ ہم نے اُسے سیاہ پتھروں
والی جگہ پر جایا اور اُسے سنگسار کر دیا۔

یہ حدیث صاف دلالت کر رہی ہے۔ کہ آپ نے اس کے شادی شدہ ہونے
کی وجہ سے سنگساری کا حکم دیا اور اس نے اعتراف زنا بھی کیا۔ اور آپ کے ارشاد
کے مطابق اس حکم کا نفاذ بھی ہوا۔ پس یہ آپ کے نواہ میں اس کے ثبوت اور
وقوع کی دلیل ہے۔

لے بخاری، مسلم، ابوداؤد، ترمذی۔ یہ الفاظ مسلم کی روایت کے ہیں۔ نیز دیکھئے جامع الاصول ۴/۲۸۴

النبی کان اظہاراً

(۲) اس سلسلہ میں یہ روایت بھی آپ سے بیان کی گئی ہے کہ آپ نے غامدیہ یا جہنیہ کو جو کہ شادی شدہ تھی اور زنا سے حاملہ تھی۔ اس کے اعتراف پر سنگسار کیا تھا سلیمان بن بربدہ اپنے باپ سے بیان کرتے ہیں کہ:-

حضرت نبی کریم صلی اللہ علیہ وسلم کے پاس غامدیہ یا جہنیہ قبیلے کی ایک عورت آکر کھنے لگی: یا رسول اللہ مجھے پاک کیجئے حضور علیہ السلام نے فرمایا تیرا بوجہ اللہ سے توبہ و استغفارا کر۔ کھنے لگی آپ مجھے ماعز بن مالک کی طرح واپس کر دیں گے۔ آپ نے فرمایا کیا بات ہے اس نے کہا وہ زنا سے حاملہ ہے۔ آپ نے فرمایا تو۔ اس نے عرض کیا ہاں۔ آپ نے فرمایا وضع حمل تک ٹھہر جا۔ اور انصار میں سے ایک آدمی آپ نے اس کا کفیل بنا دیا۔ یہاں تک کہ اس نے بچہ جن لیا۔ آپ نے فرمایا ہم اس کو سنگسار نہیں کریں گے اور نہ اس کے بچے کو چھوٹی عمر میں چھوڑیں گے۔ کیوں کہ اسے دودھ پلانے والا کوئی نہیں۔ ایک انصاری اٹھ کر کھنے لگا یا نبی اللہ میں اس کے دودھ کا ذمہ دار ہوں تو آپ نے اسے سنگسار کر دیا۔

ان النبی صلی اللہ علیہ وسلم جاءتها امرأة من غامد وفي رواية جهنية فقالت يا رسول الله طهرني فقال لها الرسول ويحك ارجعي فاستغصري الله وتوبى اليه فقالت اراك تردني كما ارددت ماعز ابن مالك قال وما ذاك قالت انها حبلى من الزنا قال انت قالت نعم فقال حتى تضعي ما في بطنك قال فكلها واحدا من الانصار حتى وضعت قال اذا لا ترجعها وسداع ولدها صغيرا ليس له من يرضعه فقام رجل من الانصار فقال ابي ما ضاعه يا نبی اللہ قال فرجمها

اس حدیث سے معلوم ہوتا ہے کہ آپ نے سنگساری کے حکم کو نافذ کیا۔ کیوں کہ اس نے شادی شدہ ہوتے ہوئے زنا کا ارتکاب کیا تھا۔ یہ شادی شدہ زانی کے سنگسار کرنے پر فعلی دلیل ہے۔

صحیح مسلم بشرح النووی ۱۱/۲۰۲ ابو داؤد جامع الاصول ۴/۲۸۳

شادی شدہ زانی کو سنگسار کرنے کے متعلق جمہور کا دوسرا استدلال یہ ہے کہ رجم نص قرآنی سے ثابت ہے، اور وہ یہ ہے کہ:-

الشیخ والشیخة اذا نمانیا
فارجموهما البتة نکالاً من اللّٰه
مرد اور عورت جب زنا کے مرتکب ہوں
تو انہیں سنگسار کرو۔ یہ اللہ کی طرف سے عذاب
واللّٰه عزیز حکیم ہے۔

اس آیت کی تلاوت منسوخ ہو چکی ہے۔ مگر اس کا حکم باقی ہے۔
حضرت عبداللہ بن عباس نے حضرت عمرؓ سے روایت کی ہے کہ وہ کہتے
تھے کہ:-

ان اللّٰه بحث محمداً صلّی اللّٰه
علیہ وسلم بالحق وانزل علیہ الکتاب
فکان ما انزل ایتة الرجم قرأناها
ووعیناها وعقلناها فوجم رسول
اللّٰه صلّی اللّٰه علیہ وسلّم وراجمنا
بعداة فاخشى ان طال بالناس
زمان ان يقول قائل ما نجد
الرجوفی کتاب اللّٰه فیضلوا
بتراک فریضة انزلها اللّٰه وان
الرجوفی کتاب اللّٰه حق علی من
زنا اذا احصین من النساء والرجال
اذا قامت البینة اذ کان الحبل
او الاعتراف لیه

اللہ تعالیٰ نے آن حضرت صلی اللہ علیہ وسلم
کو حق کے ساتھ مبعوث فرمایا۔ اور آپ پر
کتاب نازل فرمائی۔ اس میں آیت رجم بھی تھی
ہم نے اُسے پڑھا یا دیکھا اور سمجھا۔ آپ نے
رجم کیا۔ اور آپ کے بعد ہم بھی رجم کرتے رہے
تو مجھے خوف دامن گیر ہوا کہ عرصہ دراز کے
بعد کوئی یہ نہ کہنے لگ جائے کہ ہمیں رجم کا
حکم کتاب اللہ میں نہیں ملتا۔ اور اللہ تعالیٰ کے
نازل کردہ فریضہ کے ترک کرنے سے گمراہ ہو
جائے۔ اور شادی شدہ مرد اور عورت پر جب
گواہی قائم ہو جائے یا حمل ہو جائے یا وہ
اعتراف کریں تو انہیں سنگسار کرنا کتاب اللہ
کی رُو سے حق ہے۔

لے بخاری مسلم البداورد ترمذی۔ موطا۔ جامع الاصول ۴ / ۶۱ - ۲۶۲۔ سبل السلام

بِسْمِ اللّٰهِ الرَّحْمٰنِ الرَّحِیْمِ

حضرت عمرؓ کی یہ حدیث اس بات کی دلیل ہے کہ رجم قرآن شریف سے ثابت ہے۔ حضور علیہ السلام اور آپ کے بعد آپ کے خلفاء نے بھی رجم کیا۔ ہاں اس آیت کی تلاوت منسوخ ہو چکی ہے۔ مگر حکم باقی ہے۔ نسخ تلاوت سے نسخ حکم لازم نہیں آتا بلکہ باقی رہتا ہے۔ اور اس کی تائید مشہور احادیث سے ہوتی ہے۔ جو شادی شدہ زانی کو رجم کرنے کے ثبوت میں متواتر کے درجہ تک پہنچی ہوئی ہیں۔ اور اس سے قبل ان میں سے بعض کا ذکر ہم کر چکے ہیں۔ اور حضرت عمرؓ کے اس قول یعنی قرآن کریم میں بھی رجم کا ثبوت ہے، کی تائید اس حدیث سے بھی ہوتی ہے۔ جسے ابن حبان نے اپنی صحیح میں ابی بن کعب کے حوالے سے ان الفاظ میں بیان کیا ہے کہ:-

كانت سورة الاحزاب توارى سوية في سورة احزاب سورة بقره کے برابر تھی۔
البقره وكان فيها آية الرجم الشيخ والشيخة۔ اور اس میں آیت رجم بھی تھی۔

جمہور جو شادی شدہ زانی کے رجم کے قائل ہیں۔ انہوں نے عدم رجم کے قائل حضرات کو مندرجہ ذیل جواب دیا ہے۔

ان کی پہلی دلیل یہ تھی کہ قرآن کریم میں رجم کا ذکر موجود نہیں۔ جمہور نے اس کا یہ جواب دیا ہے کہ آپ کی یہ بات درست نہیں۔ کیوں کہ رجم نص قرآنی سے ثابت ہے۔ اور وہ یہ ہے۔ "والشيخ والشيخة اذا زنيا فا جموهما البتة تكالفا من الله والله عذيب حكيم" مگر یہ آیت منسوخ تلاوت ہے۔ اور اس کا حکم باقی ہے۔ اور نسخ تلاوت سے نسخ حکم لازم نہیں آتا۔ قرآن کریم میں آیت رجم کی موجودگی کا ثبوت حضرت عمرؓ اور ابی کی حدیث سے بھی ملتا ہے۔ جن کا ذکر پہلے کیا جا چکا ہے۔ ایسے ہی اس کی تائید اس حدیث سے بھی ہوتی ہے جسے احمد اور طبرانی نے کبیر میں امامہ بن سہل سے بیان کیا ہے۔ کہ قرآن کریم میں والشيخ والشيخة کی آیت نازل ہوئی تھی۔ جمہور کہتے ہیں کہ آپ کا یہ کہنا کہ قرآن کریم میں صرف کوڑے مارنے کا حکم ہے۔ جیسا کہ آیت الزانية والزاني فاجلدوا كل واحد

لے نیل الاوطار ۷/۹۶+

منہما مائتہ جلدات سے ثابت ہے۔ اور زنا کی یہی سزا ہے۔ ہم اس بات میں آپ سے موافقت کرتے ہیں اور کہتے ہیں کہ زانی کو کوڑے مارے جائیں۔ لیکن اگر وہ شادی شدہ ہو تو اسے کوڑوں کے علاوہ سنگسار بھی کیا جائے۔ جیسے کہ بعض علماء کی رائے ہے۔ اس کا بیان اپنے مقام پر ہوگا۔ اور اس کی تائید حضرت علیؓ کے قول سے بھی ہوتی ہے کہ جب انہوں نے شراحت کو کوڑے مارے اور رجم بھی کیا تو آپ نے فرمایا:-

جلداتها بکتاب اللہ و رجمتها بسنة رسول اللہ ﷺ
کہ میں نے اسے کتاب اللہ کے مطابق کوڑے مارے، اور سنت رسول کے مطابق رجم کیا۔

اور یہ بات کہ رجم کے ساتھ کوڑے نہیں مارنے چاہئیں۔ اس کا جواب یہ ہے۔ کہ آیت الزانیة والذانیة عام ہے جو ان احادیث سے مخصوص ہو گئی ہے جو ثبوت رجم کے لیے متواتر کے درجہ تک پہنچی ہوئی ہیں۔ اور اس میں کچھ شبہ نہیں کہ سنت سے قرآن کی تخصیص جائز ہے۔ کیوں کہ قرآن کریم کی عمومی آیات اثبات میں سب کی سب مخصوص ہیں۔

ان کی دوسری دلیل یہ تھی کہ رجم اخبار احاد سے ثابت ہے۔ جن میں احتمال کذب بھی ہوتا ہے۔ اس لیے ہم اس پر عمل نہیں کر سکتے۔ اس کا جواب یہ ہے کہ یہ قول باطل اور مردود ہے۔ کیوں کہ رجم پر دلالت کرنے والی احادیث کی تعداد بہت ہے جو ایک دوسری کو قوت دیتی ہیں۔ اور احتجاج و عمل میں متواتر کے درجے تک پہنچی ہوئی ہیں۔ نیز انہوں نے یہ بھی کہا ہے کہ آپ کے قول کے مطابق تو بہت سے احکام دین سے بھی چھٹی مل جائے گی۔ کیوں کہ ان کی اکثریت اخبار احاد سے ثابت ہے۔

ان کی تیسری دلیل یہ تھی کہ رجم کرنے سے کتاب اللہ کا سنت سے نسخ لازم آئے گا جو جائز نہیں اس کا جواب یہ ہے کہ یہ قول صحیح نہیں کیونکہ یہ نسخ نہیں بلکہ تخصیص ہے اور سنت سے قرآن کی تخصیص جائز ہے۔ جیسے کہ ہم پہلے بیان کر چکے ہیں۔ پھر نسخ کے متعلق ہم یہ بھی



کہتے ہیں کہ وہ آیت الشیخہ والشیخہ کا ہوگا۔

ہمارے نزدیک شادی شدہ زانی کو رجم کرنے والے قول کو ترجیح حاصل ہے اور اس کی وجہ مندرجہ ذیل ہیں۔

(۱) یہ اکثر علمائے اسلام کا قول ہے۔

(۲) اس مسئلہ میں مخالفت کرنے والے صرف خوارج اور ان کی قبیل کے لوگ ہیں اور ان کی مخالفت مسلمانوں سے خروج کی وجہ سے کوئی اہمیت نہیں رکھتی۔

(۳) مخالف دلائل کی کمزوری اور اس قول کے دلائل کی قوت کا بھی یہی تقاضا ہے جیسا کہ پہلے گزر چکا ہے۔

(۴) رجم قرآن کریم رسول کریم صلی اللہ علیہ وسلم کے قول و فعل صحابہ اور ان کے بعد آنے والوں کے اجماع سے ثابت ہے۔

کیا شادی شدہ کو رجم کے ساتھ کوڑے مارے جائیں عقوبت کے

بیان کے بعد اب ہم علماء کے اس اختلاف کا تذکرہ کریں گے جو کوڑوں کے ساتھ رجم کرنے کے بارے میں ہے۔ اس کے متعلق تین اقوال ہیں۔

قول اول: شادی شدہ زانی کو پہلے کوڑے مارے جائیں۔ پھر اسے رجم کیا جائے۔ یہ حضرت علیؑ کا قول ہے۔ اور حضرت ابی بن کعبؓ کا بھی جیسا کہ شعبی نے بیان کیا ہے۔ اور یہی قول احمد اسحاق، حسن، داؤد اور ابن المنذر کا ہے۔ اس قول کے قائلین کا استدلال درج ذیل ہے۔

(۱) آیت "الزانیۃ والزانی" سے انہوں نے یہ استدلال کیا ہے کہ یہ آیت ہرزانی کے لیے ہے۔ جس میں شادی شدہ اور غیر شادی شدہ کی کوئی تخصیص نہیں۔ اور یہ بات واضح ہے کہ شادی شدہ زانی آیت کی عمومیت میں داخل ہے۔ اس لیے

لہ فتح الباری ۱۱۹/۱۲، المعنی والشرح ۱۰/۱۲۴، نیل الاوطار ۷/۹۶۔ بدایۃ المجتہد ۴/۲۳۰/۲

اسے کوڑے مارنے جائیں گے۔

(۲) دوسرا استدلال انہوں نے حضرت عبادہ بن صامت کی حدیث سے کیا ہے جس میں حضور علیہ السلام نے فرمایا ہے۔

خذوا عني خذوا عني قد جعل الله سبيلا البكر بالبكر جلد مائة وتغريب عام والثيب بالثيب الجلد والمرجو۔

اس حدیث سے ان کا استدلال یہ ہے۔ کہ حضور کے یہ الفاظ کہ "الثيب بالثيب الجلد والمرجو شادی شدہ زانی کو کوڑے مارنے اور رجم کرنے کے بعد آپ نے فرمایا جلد تھا بکتاب اللہ ورجو ہا بستہ رسول اللہ" اس واقعہ سے ان کا استدلال یہ ہے۔ کہ حضرت علیؓ نے اُسے کوڑوں کی سزا کے بعد رجم کیا۔ جو شادی شدہ زانی کو کوڑے مارنے اور رجم کرنے کا واضح ثبوت ہے۔

قول دوم:۔ شادی شدہ زانی کو صرف رجم کیا جائے۔ کوڑے نہ مارے جائیں یہ قول جمہور علمائے مالکیہ حنفیہ اور شافعیہ کا ہے۔ امام احمد سے بھی ایک روایت میں ہے غنوی زہری، اوزاعی اور ابو ثور بھی یہی کہتے ہیں۔ ان کا استدلال مندرجہ ذیل ہے۔۔

(۱) حضرت ابو ہریرہؓ نے ماعز بن مالک کے واقعہ میں بیان کیا ہے۔ کہ حضرت نبی کریم صلی اللہ علیہ وسلم نے اُسے رجم کرنے کا حکم فرمایا۔ مگر اُسے کوڑے نہیں مارے (۲) دوسرا استدلال انہوں نے مسلم کی اس روایت سے کیا ہے جس میں غامدیہ یا جنیہ کا قصہ بیان ہوا ہے کہ حضرت نبی کریم صلی اللہ علیہ وسلم نے اُسے سنگسار کرنے کا حکم فرمایا۔ مگر اُسے کوڑے نہیں مارے۔

(۳) ان کا تیسرا استدلال حضرت ابن عمرؓ کی روایت سے ہے۔ جو انہوں نے یہودیوں کے قصہ میں بیان کی ہے۔ کہ حضور علیہ السلام نے ان دونوں کو بغیر کوڑے مارے رجم کیا۔

لہ ہدایۃ المحدث ۲/۴۳۰ ملہ المعنی والنشر ۱۰/۲۴۷ ملہ یہ واقعہ بخاری، مسلم، ابوداؤد، ترمذی اور مؤطا امام مالک میں ہے۔ نیز دیکھئے جامع الاصول ۴/۲۹۹ صحیح مسلم بشرح النووی ۱۱/۲۰۸۔ المنقحی

ان روایات کے پیش کرنے کے بعد وہ کہتے ہیں کہ مذکورہ افراد کو حضور علیہ السلام نے رجم کیا۔ مگر کوڑے نہیں مارے۔ اگر کوڑے مارنے واجب ہوتے تو حضور رجم سے قبل انہیں ضرور کوڑے مارتے۔ آپ کا کوڑے نہ مارنا اس بات کا ثبوت ہے کہ کوڑے مارنا واجب نہیں۔ نیز یہ بھی واضح رہے کہ حضرت نبی کریم صلی اللہ علیہ وسلم کا مقام بیان و تعلیم کا ہے۔ اگر کوڑا زنی واجب ہوتی تو آپ اس کو بیان فرماتے اور ترک نہ کرتے۔

(۴) ان کا چوتھا استدلال ابو ہریرہ اور زید بن خالد کی وہ روایت ہے۔ جو انہوں نے مزدور کے قصہ میں بیان کی ہے۔ جس کے آخر میں حضور علیہ السلام نے بیان فرمایا۔ اے انیس اس عورت کے پاس جا۔ اگر وہ اعتراف جرم کرے تو اسے سنگسار کرنا۔ وہ اس عورت کے پاس گئے تو اس عورت نے جرم کا اعتراف کر لیا، تو حضور علیہ السلام نے اُسے سنگسار کرنے کا حکم فرمایا۔ اس سے ان کا استدلال یہ ہے کہ حضور علیہ السلام نے اس کے اعتراف کرنے پر انیس کو سنگسار کرنے کا حکم دیا۔ سنگساری سے قبل اُسے کوڑے مارنے کا حکم نہیں دیا۔ پھر اعتراف جرم پر اُسے بغیر کوڑے مارے سنگسار کیا گیا۔ پس یہ اس بات کا ثبوت ہے کہ سنگساری کے ساتھ کوڑوں کی سزا نہیں ہے۔

قول سوم :- شادی شدہ زانی جب بوڑھا اور بڑھیا ہوں تو انہیں دونوں سزائیں دی جائیں یعنی کوڑے مارے جائیں۔ اور سنگسار بھی کیا جائے اور جب نوجوان ہوں تو انہیں بغیر کوڑے مارے سنگسار کیا جائے۔

یہ قول ابن منذر اور ابن حزم نے ابی بن کعب سے بیان کیا ہے۔ ابن حزم نے اسے ابو ذر سے بھی بیان کیا ہے۔ اور ابن عبدالبر نے اسے مسروق سے بیان کیا ہے۔ ایسے ہی قاضی عیاض نے اسے اہل حدیث کے ایک گروہ سے بیان کیا ہے۔ ان لوگوں کی دلیل حضرت ابو ذر سے مروی یہ روایت ہے کہ :-

لہ صحیح مسلم بشرح النووی ۱۱/۱۸۹

الشیخان یجلدان ویرجمان
والشبان یرجمان والبعکوات
یجلدان وینفیان^۱
کہ بوڑھوں کو کوڑے مارے جائیں اور رجم
کیا جائے جو انوں کو رجم کیا جائے۔ اور کوٹوار
کو کوڑے مارے جائیں اور جلاوطن کیا جائے۔

یہ قول اس بات کی دلیل ہے کہ بوڑھوں اور جوانوں کے درمیان فرق روا
رکھا گیا ہے کیوں کہ پہلے دو یعنی بوڑھے اور بڑھیا کی سزا میں کوڑوں اور رجم
کو اکٹھا کر دیا گیا ہے اور آخری دو یعنی جوانوں کی سزا فقط رجم ہے۔

دلائل کا مناقشہ اور ترجیحی قول
شادی شدہ زانی کے لیے کوڑوں اور
رجم کی سزا کو جمع کرنے والوں نے عدم جمع

کے قائلین کو یہ جواب دیا ہے کہ آپ لوگوں نے ماعر، فاندیہ، مزدور اور یہودیوں
کے جو قصے بطور مثال پیش کیے ہیں ان میں رجم کے ساتھ کوڑوں کے ذکر نہ کرنے سے
اس کا عدم وجوب وثبوت ثابت نہیں ہوتا۔ کیوں کہ اس بات کا احتمال ہے کہ
راوی کو اس میں شک ہو اور راوی کے شک کے باعث کتاب و سنت پر عمل
ترک کرنا ممکن نہیں۔ اس بات کا بھی احتمال ہے کہ راوی نے اس کا ذکر اس لیے
چھوڑ دیا ہے کہ یہ مسئلہ کتاب و سنت کی روشنی میں نہایت واضح طور پر ثابت ہے
ایسے مواقع پر حضرت نبی کریم صلی اللہ علیہ وسلم کے سکوت سے حجت پکڑنا کہ کوڑوں کے
ساتھ رجم کی سزا نہیں ہوتی درست بات نہیں۔ یہ بات تو آیت الزانیۃ والذانی
اور حدیث عبادۃ بن صامت سے ثابت ہے۔ اور شراحتہ کو سزا دیتے ہوئے
حضرت علیؓ کا فعل اس کا مؤید ہے کہ انہوں نے اُسے کوڑوں اور رجم کی اکٹھی
سزا دی۔ مگر قائلین عدم جمع نے اس جواب کا تعاقب کیا ہے۔ وہ کہتے ہیں کہ
آپ کا یہ قول کہ عدم ذکر سے عدم وجوب پر دلیل نہیں پکڑی جاسکتی۔ کیوں کہ اس بات
کا احتمال موجود ہے کہ راوی اس کے معلوم ہونے کی وجہ سے خاموش ہو یا بھول
گیا ہو یا اُسے شک ہوا ہو ایک مردود قول ہے۔ کیوں کہ یہ قصص اور وانعات

طے المحلی ۱۱/۲۲۲ بحوالہ التشریح الجنائی فی الاسلام ۴/۳۸۵

جو دونوں سزاؤں کے عدم جمع پر دال ہیں بہت سے آدمیوں کی موجودگی میں ہوئے ہیں۔ اور انہیں بے شمار لوگوں نے بیان کیا ہے۔ مگر کسی ایک نے بھی کوڑے مارنے کا ذکر نہیں کیا۔ شک اور نسیان کسی ایک کو تو ہو سکتا ہے۔ مگر یہ محال ہے کہ سب کو شک ہو گیا ہو۔ پھر یہ عادت بھی محال ہے کہ سب کو ڈروں کی سزا کا ذکر نہ کریں اور حضرت علیؑ کے جس فعل سے آپ نے استدلال کیا ہے۔ وہ آپ کا ایک اجتہاد ہے۔ اور صحابی کا اجتہاد و نصوص صحیحہ ثابتہ مخالفہ کا معارض نہیں ہو سکتا۔ جس طرح کہ ہم پہلے بیان کر چکے ہیں۔

اور آپ کا یہ کہنا کہ ایسے مواقع پر حضور علیہ السلام کے سکوت سے حجت پکڑنا درست نہیں۔ کیوں کہ اس کا ثبوت قرآن و سنت میں موجود ہے۔ ایک مرد و قول ہے اور یہ اس لیے کہ شادی شدہ کی سزا آیت کی عمومیت سے مخصوص ہے۔ اور عبادہ بن صامت کی حدیث منسوخ ہے۔ اسے ہم عنقریب بیان کریں گے۔ اس موقع پر حضور علیہ السلام کے سکوت کرنے اور کوڑے نہ مارنے سے حجت پکڑنا اور کوڑوں کے عدم ثبوت و وجوب پر استدلال کرنا درست ہے۔ کیوں کہ حضرت نبی کریم صلی اللہ علیہ وسلم کا مقام بیان و تعلیم کا ہے۔ اگر رجم کے ساتھ کوڑے مارنا واجب ہوتا تو آپ اسے لوگوں کے سامنے بیان فرماتے۔ کیوں کہ اصولیوں کے نزدیک راجح قول کے مطابق ضرورت کے وقت بیان سے تاخیر کرنا جائز نہیں۔

شادی شدہ زانی کے متعلق دونوں سزاؤں کے عدم جمع کے قائلین نے قائلین جمع کو یہ جواب دیا ہے کہ آپ نے جو دلیل آیت "الزانیۃ والزانی" سے دی ہے۔ کہ یہ آیت ہرزانی کے متعلق ہے۔ ہم اس بات میں آپ سے موافقت کرتے ہیں۔ کہ یہ آیت ہرزانی کے لیے ہے۔ لیکن ساتھ ہی یہ بھی کہتے ہیں کہ اب یہ شادی شدہ سے خاص ہے۔ کیوں کہ اُسے بغیر کوڑے لگائے سنگسار کیا جاتا ہے۔ جیسے کہ اوپر ذکر کردہ احادیث میں اس کی دلیل موجود ہے کہ حضرت نبی کریم صلی اللہ علیہ وسلم نے باعز غاندیہ اور یہودیوں کو بغیر کوڑے مارے رجم کا حکم دیا۔ ایسے ہی آپ نے مرد و

کے واقعہ میں اس عورت کے اعتراف پر انیس کو اُسے رجم کرنے کا حکم فرمایا اور یہ بات واضح ہے کہ آیت کا عموم کنوارے کی جلاوطنی سے مقید ہے۔ اس کا بیان آگے آئے گا۔ اسی طرح اس کا عموم شادی شدہ کے کوڑے نہ مارنے سے مخصوص ہوگا اور اس کے رجم پر ہی اکتفا کیا جائے گا۔

ان کی دوسری دلیل عبادہ بن صامت کی حدیث ہے۔ کہ حضور علیہ السلام نے شادی شدہ زانی کو کوڑوں اور رجم کی اکٹھی سزا دی۔ اس کا جواب یہ ہے کہ یہ حدیث ان احادیث سے منسوخ ہے جن میں رجم کے ساتھ کوڑوں کی سزا کا ذکر نہیں اور نسخ کی دلیل تراخی ہے۔ کیوں کہ عبادہ کی حدیث پہل سزا یعنی جس و اینڈ اڈانٹ ڈپٹ وغیرہ کی تاریخ ہے جس کا ذکر آیت **وَاللَّاتِي يَأْتِيَنَّكَ الْفَاحِشَةُ مَوْتًا مِّنْكَ وَكُفْرًا** ہے۔ پس جس و اینڈ اکی سزا سورہ نور کی آیت الزانیۃ والزانی سے جس میں کوڑوں کی سزا کا ذکر ہے منسوخ ہو گئی۔ پھر شادی شدہ کے حق میں رجم کا اضافہ کیا گیا۔ اور اس کے بعد کوڑوں کو اس دلیل سے منسوخ کر دیا کہ حضور علیہ السلام نے ماعز غامدیہ، مزدور اور یہودیوں کے واقعات میں رجم پر اکتفا کیا۔

ان کی تیسری دلیل حضرت علیؑ کا فعل ہے کہ آپ نے شراختہ کو کوڑے مارنے کے بعد رجم کیا۔ اس کا جواب یہ ہے کہ یہ آپ کا اجتہاد ہے۔ اور صحابی کا اجتہاد مخصوص صحیحہ ثابتہ جو کوڑوں اور رجم کے عدم جمع پر دال میں کا معارض نہیں ہو سکتا۔ عدم جمع کے قائلین نے تیسرے قول اور اس کی دلیل کا یہ جواب دیا ہے۔ کہ بوڑھے بڑھیا اور جوان مرد اور عورت کے متعلق ایسا کہنا ایک باطل قول ہے۔ جس کی کوئی اصل نہیں۔ نووی نے بھی یہی کہا ہے۔ اور قاضی عیاض کہتے ہیں کہ اہل حدیث کا ایک گروہ اس بات میں سب سے منفرد ہے۔ وہ کہتا ہے کہ بوڑھے شادی شدہ کو دونوں سزائیں دو مگر جوان شادی شدہ کو دونوں سزائیں نہ دو۔ مگر اس کی کوئی اصل موجود نہیں۔ ابوذر کی جس حدیث سے انہوں نے استناد کیا ہے وہ



ضعیف ہے، جس سے استدلال کرنا درست نہیں۔

ہمارے نزدیک شادی شدہ زانی کی سزائیں کوڑوں اور رجم کو جمع نہ کرنے والے قول کو ترجیح حاصل ہے۔ اور اس کی وجوہات مندرجہ ذیل ہیں۔

(۱) اس قول کے دلائل قوی ہیں۔ اور بغیر کسی سے معارض ہوتے اپنے ظاہر پر قائم رہتے ہیں۔ اور مخالف دلائل کی تردید سے بھی ثابت ہوتا ہے (۲) جس حدیث میں دونوں سزائوں کے جمع کرنے کی تصریح ہے، اس کے منسوخ ہونے کا ثبوت دلیل تراخی ہے۔

(۳) حضرت عمرؓ و عثمانؓ نے رجم کیا۔ مگر کوڑے نہیں مارے اور کثیر صحابہ میں سے کسی ایک نے بھی ان پر اعتراض نہیں کیا۔ اگر رجم کے ساتھ کوڑے مارنے واجب ہوتے۔ تو وہ ان کے ترک کرنے پر معترض ہوتے۔

(۴) چھوٹی سزا، بڑی سزا کے اندر ہی آجاتی ہے۔ ابن مسعودؓ کہتے ہیں۔ جب اللہ کی دو حدیں اکٹھی ہو جائیں اور ان میں قتل کرنا بھی ہو تو قتل دوسری سزا کا احاطہ کر لے گا۔

کنوارے کی سزا شادی شدہ کی سزا کے بیان کے بعد اب ہم کنوارے مردوں اور عورتوں کی سزا کا ذکر کرتے ہیں۔ کنوارے

جب زنا کا ارتکاب کریں تو شریعت اسلامیہ میں اس کی دو سزائیں ہیں۔ ایک پر تو سب متفق ہیں اور وہ کوڑوں کی سزا ہے۔ مگر دوسری سزا میں اختلاف ہے اور وہ جلاوطن کرنا ہے۔ اب ہم دونوں سزائوں میں سے ہر ایک کے متعلق کچھ بیان کرتے ہیں۔

متفق علیہ سزا علماء کا اس بات پر اتفاق ہے۔ کہ کتاب و سنت اور اجماع کی رو سے جب کنوارا مرد یا کنواری عورت زنا کرے، تو

اسے سو کوڑے مارے جائیں۔

لے المعنی والشرح ۱۰/۱۲۲

اس پر کتاب اللہ کی دلیل اللہ تعالیٰ کا یہ ارشاد ہے۔ کہ
 ”الزانية والزاني فاجلدوا كل واحد منهما مائة جلدة“ (النور ۳)
 سنت میں اس کی دلیل حدیث عبادہ بن صامت میں حضرت نبی کریم صلی اللہ
 علیہ وسلم کا وہ قول ہے جس کا تذکرہ ہم پہلے کر چکے ہیں کہ:-

خذوا عني خذوا عني قد جعل الله لهن سبيلا البكر بالبكر جلد
 مائة ونفي سنة والثيب بالثيب المجلد والرجوع۔

حضرت نبی کریم صلی اللہ علیہ وسلم کے قول میں ”جلد مائة“ کے الفاظ کنوارے
 کو کوڑے مارنے پر صریح دلالت کر رہے ہیں۔ اسی طرح قصہ مرد و عورت میں بھی آپ کا
 قول آپ کی سنت پر دلالت کر رہا ہے۔

والله لا يقضين بينكما بكتاب الله الوليدة والغنوم اذ عليك وعلى
 ابنك جلد مائة وقضيب عام۔

”جلد مائة“ کے الفاظ کنوارے کو مارنے پر تبصریح تمام دلالت کر رہے ہیں
 کیوں کہ وہ مرد و کنوارا تھا۔ اس کی دلیل یہ ہے کہ حضور علیہ الصلوٰۃ والسلام نے
 اس کی اور اس عورت کی سزا میں فرق کیا ہے جس سے اس نے زنا کیا تھا کیوں کہ
 وہ شادی شدہ تھی اس لیے اُسے رجم کیا گیا تھا۔

اجماع کی دلیل یہ ہے کہ سلف و خلف علمائے اسلام کا اس پر اجماع ہے
 کہ کنوارے زانی کو کوڑے مارے جائیں۔ خواہ مرد ہو یا عورت۔

مختلف قبیہ سزا | کنوارے زانی کی متفق علیہ سزا جو کوڑے مارنا ہے کے
 بیان کے بعد اب ہم دوسری سزا کا ذکر کرتے ہیں اور وہ
 ہے زانی کو اس شہر سے شہر بدر کرنا جس میں اس نے زنا کا ارتکاب کیا ہے۔ اس
 سزا کے متعلق علماء میں اختلاف ہے۔ اس میں تین اقوال ہیں۔

آزاد کنوارے زانی کو کوڑے مارنے کے ساتھ شہر بدر کرنا اور جب
 قول اول | ہے۔ خواہ مرد ہو یا عورت۔ صاحب البحر نے اس قول کو خلفائے

اربعہ زید بن علی، صادق، ابن ابی لیلیٰ، ثوری، شافعی احمد اور اسحاق سے بیان کیا ہے اور ناصر کا ایک قول بھی یہی ہے۔ ابن مسعود، ابن عمر اور ابو ثور بھی یہی کہتے ہیں۔ اس قول کے تاملین یعنی جمہور نے اس سے مندرجہ ذیل استدلال کیا ہے۔

(۱) حضرت ابو ہریرہؓ اور حضرت زید بن خالد نے جو روایت مزدور کے قصہ میں بیان کی ہے، کہ دو آدمی حضور علیہ السلام کے پاس جھگڑتے ہوئے آئے تو آپ نے انہیں فرمایا۔

”والذی نفسی بیداء لاقضین بینکما بکتاب اللہ الولیۃ والغنہ رد علیک وعلی ابنک جلد مائتہ و تخریب عام۔“

اس حدیث سے یہ امر مستنبط ہوتا ہے، کہ آپ نے انہیں قسم اٹھا کر فرمایا کہ میں تمہارے درمیان کتاب اللہ سے فیصلہ کروں گا۔ پھر فرمایا کہ اس پر سو کوڑے اور ایک سال کی جلا وطنی واجب ہے۔ آپ کا یہ ارشاد کتاب اللہ کا بیان ہے، اور یہ بات تو واضح ہی ہے، کہ آپ کتاب اللہ کے مفسر تھے۔ پس کنوارے زانی کو کوڑوں کے ساتھ جلا وطنی کی سزا دینے پر یہ حدیث بطور ثبوت دلالت کرتی ہے۔ اور مزدور کے قصہ میں اس آدمی کے قول سے بھی یہی معلوم ہوتا ہے کہ اس نے کہا تھا کہ میں نے جب اہل علم سے دریافت کیا تو انہوں نے مجھے بتایا کہ میرے بیٹے کو سو کوڑوں اور ایک سال کی جلا وطنی کی سزا ہوگی۔ یہ اس بات کی دلیل ہے کہ جلا وطنی کی سزا صحابہ کے درمیان معروف و مشہور تھی۔ نیز حضرت عمرؓ نے منبر پر کھڑے ہو کر کنوارے زانی کے شہر بدر کرنے کے متعلق خطبہ دیا اور کسی ایک صحابی نے بھی آپ پر اعتراض نہ کیا۔ یہ بات بھی اس سزا کے وجوب پر دلالت کرتی ہے۔ اگر یہ واجب نہ ہوتی تو صحابہ حضرت عمرؓ کی اس بات سے بُرا مان جاتے۔

(۲) حضرت عبادہ بن صامتؓ کی حدیث خذوا عنی خذوا عنی قد

لہ نیل الاوطار ۴/۹۳ ص ۱۰۳/۱۰ شرح

ص ۱۵۷/۱۲ فتح الباری

جعل الله لهن سبيلا البكر بالبكر جلد مائة ونفسي سنة من ان کا استدلال یہ ہے کہ نفی سنتہ کے الفاظ کنوارے زانی کو شہید کرنے اور کوڑے مارنے پر صریح دلیل ہیں۔

(۳) حضرت عمرؓ حضرت ابو بکرؓ اور حضرت عثمانؓ سے یہ ثابت ہے۔ کہ انہوں نے مدینہ سے شام، فذک اور مصر کی طرف بعض کو جلا وطن کیا۔ اس سے ان کا استدلال یہ ہے کہ کنوارے زانی کو جلا وطن کرنا واجب ہے۔

قول دوم کنوارے زانی کو شہید کرنا حد نہیں۔ بلکہ تعزیری سزا ہے۔ جو حاکم کی صوابدید پر منحصر ہے۔ چاہے وہ شہید کرے یا نہ کرے۔ یہ ابو حنیفہ اور محمد بن حسن کا قول ہے۔ اور صاحب البحر نے اسے قاسمیہ سے بیان کیا ہے۔ اس قول کے قائلین کا استدلال درج ذیل ہے۔

۱- آیت الزانیة والذانیة۔۔۔ الایۃ سے ان کا استدلال یہ ہے کہ اس میں کوڑے مارنے کا تو ذکر موجود ہے۔ مگر جلا وطن کرنے کا کوئی ذکر نہیں۔ پس یہ اس کے عدم ثبوت کی دلیل ہے۔ نیز وہ یہ بھی کہتے ہیں کہ ایسا کہنا نص پر اضافہ کرتا ہے۔ اور یہ نسخ ہے جو درست نہیں۔ کیوں کہ احاد احادیث قرآن کریم کی ناسخ نہیں ہو سکتیں (۲) حضرت سعد بن سہل کی روایت جس میں یہ ذکر ہے کہ ایک آدمی نے حضور علیہ السلام کے سامنے ایک عورت سے زنا کرنے کا اقرار کیا اور وہ کنوارا تھا۔ تو آپ نے اُسے کوڑے مارے۔ اور عورت کے جھٹلانے پر آپ نے اُس سے شہادت طلب کی۔ مگر وہ کچھ بھی پیش نہ کر سکا۔ تو آپ نے اُسے تہمت تراشی کے اتنی کوڑے مارے۔ اس روایت سے ان کا استدلال یہ ہے کہ اگر جلا وطنی واجب ہوتی تو آپ اُسے ترک نہ فرماتے۔ آپ کا ترک کرنا اس کے عدم وجوب پر دلالت کرتا ہے۔

لے نیل الاوطار ۲/ ۹۵ جامع الاصول ۴/ ۲۹۷ المعنی والشرح ۱۰/ ۱۳۲ لے نیل الاوطار ۱/

۹۳- ۹۴ لے بوداؤد جامع الاصول ۴/ ۲۷۶ نیل الاوطار ۲/ ۹۹

(۳) حضرت ابو ہریرہؓ اور زید بن خالدؓ کی روایت کہ:-

سئل رسول اللہ صلی اللہ علیہ وسلم — عن الامۃ اذا زنت فقال اذا زنت فاجلدوها ثم اذا نمت فاجلدوها ثم اذا نمت فاجلدوها ثم بیحوها ولو بضعفیرہ

حضور علیہ السلام سے دریافت کیا گیا کہ جب لونڈی زنا کرے تو اس کی سزا کیا ہے۔ آپ نے فرمایا اُسے کوڑے مارو۔ دوبارہ زنا کرے تو پھر کوڑے مارو۔ سہ بارہ زنا کرے تو پھر کوڑے مارو۔ اور پھر اُسے فروخت کر دو خواہ بالوں کی ایک رتھی کے عوض فردخت کرنی پڑے۔

اس حدیث سے ان کا استدلال یہ ہے کہ حضور علیہ السلام نے جلا وطنی کی تصریح نہیں فرمائی جو اس کے عدم وجود پر دلیل ہے۔ آزاد عورت کو بھی اسی پر قیاس کیا جائے گا۔ اور جب عورتوں سے جلا وطنی کی نفی ہوگئی تو مردوں سے بھی نفی ہو جائے گی۔

(۴) حضرت علیؓ کے قول۔

ان علی البکو الزانی جلد مائة وحبس سنة ثلثہ

کہ کنوارے زانی پر سو کوڑوں اور ایک سال کی قید کی سزا واجب ہے۔

سے بھی ان کا یہ استدلال ہے کہ یہ جلا وطنی کے عدم وجود پر دلیل ہے۔ کیوں کہ قید میں جلا وطنی نہیں ہوتی اور اگر جلا وطنی حد ہوتی تو اُسے قید میں تبدیل نہیں کیا جاسکتا تھا۔

(۵) حضرت عمرؓ سے بیان کیا گیا ہے کہ:-

انه غرب ربيعة ابن امية بن خلف في الخمر الى خيمه فلهحق به قتل فتصبر فقال عمر رضي الله تعالى عنه

کہ انہوں نے ربیعہ بن امیہ بن خلف کو شراب پینے کی وجہ سے خیبر کی طرف جلا وطن کیا تو وہ ہرقل سے مل کر عسائی ہو گیا تو آپ نے فرمایا

لہ جامع الاموال ۴/۲۶۶، فتح الباری ۱۲/۱۲۲، سبل السلام ۵/۴

واللہ لا اعزب مسلماً
بعد لہ
خدا کی قسم! میں اس کے بعد کسی مسلمان کو جلا وطن نہیں کروں گا۔

اس روایت سے ان کا استدلال یہ ہے کہ جلا وطنی حد نہیں۔ اگر یہ حد ہوتی تو حضرت عمرؓ اس کو ساقط نہ کرتے۔ اور آپ کا یہ قول کہ خدا کی قسم! میں اس کے بعد کسی مسلمان کو جلا وطن نہیں کروں گا اس کے حد نہ ہونے کی دلیل ہے۔ یہ صرف تعزیری ہی سزا ہے۔ جو امام کے اجتہاد پر موقوف ہے۔

قول سوم کنوارے زانی کو کوڑوں اور جلا وطنی کی سزا دی جائے۔ مگر آزاد عورت کو جلا وطنی سے مستثنیٰ کیا جائے۔ اُسے صرف کوڑے مارے جائیں۔ جلا وطن نہ کیا جائے۔ یہ امام مالک اور اوزاعی کا قول ہے۔ اس قول کے قائلین کا استدلال یہ ہے کہ عورت حفاظت و صیانت کی محتاج ہے۔ اس کے ساتھ جلا وطنی کی جگہ تک کسی محرم کا ہونا ضروری ہے اور یہ تو واضح ہی ہے کہ جب سفر میں اس کے ساتھ محرم نہ ہوگا۔ تو از روئے حدیث اس کا سفر کرنا حرام ہوگا۔

لا یحل لاکمراة تؤمن باللہ ویالیوم
الأخرا ان تسافر مسیرة یوم و
لیلة الامع ذی عھرم۔
کہ اللہ تعالیٰ اور یوم آخر پر ایمان لانے والی کسی بھی عورت کے لیے جائز نہیں کہ وہ ایک دن رات کی مسافت کا سفر محرم کے بغیر کرے۔

پھر اس کا محرم کے بغیر سفر کرنا اس کے لیے باعثِ دقت ہوگا اور اُسے بدکاری پر برا نگیختہ کرے گا۔ نیز اس کے لیے بدکاری کرنے کا راستہ کھل جائے گا۔ حالانکہ اُسے اسی فعل کے باعث جلا وطنی کی سزا دی گئی ہے۔ اور اگر جلا وطنی میں محرم اس کے ساتھ ہو تو یہ محرم کے لیے تکلیف کی بات ہے۔ کیوں کہ وہ باوجود زنا کار نہ ہونے کے جلا وطنی کی سزا بھگتے گا۔ اور اگر ہم عورت کو اس کی اجرت کا مکلف کریں تو یہ اُسے ایسی تکلیف دیتا ہے جو شریعت کا منشاء نہیں۔ پس اس وجہ سے جلا وطنی کی سزا صرف مرد کے لیے ہوگی۔

لے بدایۃ المجتہد ۲/۳۱۳ ص ۳۱۳

دلائل کا مناقشہ اور ترجیحی قول جلاوطنی کے متعلق علماء کے اقوال و دلائل کے بعد دلائل کے مناقشہ سے اب ہم ترجیحی قول کو ملح وجوہات بیان کرتے ہیں۔

جمہور نے جو کنواریے زانی کی مطلقاً جلاوطنی کے وجوب کے قائل ہیں۔ جلاوطنی کے عدم وجوب کے قائلین کو مندرجہ ذیل جواب دیا ہے۔

۱) ان کی پہلی دلیل یہ تھی "الزانی والزانية"... الایۃ میں جلاوطنی کا ذکر نہیں۔ لہذا یہ اس کے عدم وجوب کی دلیل ہے۔ اس کے جواب میں جمہور کہتے ہیں کہ یہ بات درست نہیں۔ کیوں کہ عدم ذکر عدم مطلق پر دلالت نہیں کرتا۔ جلاوطنی سنت سے ثابت ہے۔ اور بہت سی احادیث میں اس کا ذکر موجود ہے۔ ان میں سے بعض کا ذکر ہم کر چکے ہیں۔ جیسے عبادہ کی حدیث اور ابو ہریرہ اور زید بن خالد والی حدیث جس میں مزدور کا قصہ بیان ہوا ہے۔ یہ اور ان کے علاوہ دیگر احادیث آیت کے اطلاق کو مفید کرنے والی ہیں۔ جیسے کہ شادی شدہ زانی کے رجم میں اس آیت کے عموم کو مختص کر دیا گیا ہے۔ جیسا کہ ہم بیان کر چکے ہیں۔

یہ قول کہ جلاوطن کرنا نص پر اضافہ ہے۔ اور یہ نسخ ہے۔ یہ بات بھی درست نہیں۔ کیوں کہ یہ آپ کا اپنا بنایا ہوا قول ہے۔ اور صحیح بات یہ ہے کہ نسخ حکم خطاب کے اٹھادینے کو کہتے ہیں۔ آپ کے قول کے مطابق جلاوطنی سے کوڑوں کا حکم اٹھ جانا چاہیے۔ حالانکہ یہ صحیح نہیں۔ بلکہ درست بات یہ ہے کہ یہاں نسخ نہیں۔ بلکہ جلاوطنی کو کوڑوں کے ساتھ منضم کر دیا گیا ہے۔ پس اس پر عمل کرنا واجب ہے۔ آپ کا یہ قول کہ جلاوطن کرنا احادیث آحاد سے ثابت ہے اور اس طریق پر اضافہ ہو کر نسخ تک پہنچ جاتی ہے۔ یہ بات بھی درست نہیں کیوں کہ جلاوطنی بہت سی احادیث صحیحہ سے ثابت ہے۔ جو ایک دوسری کو قوت دینے میں اور عمل و حجت کے مقام تک پہنچ جاتی ہیں۔ نیز آپ کا یہ قول خود تمہارے اپنے خلاف ہے کیوں کہ آپ ایسی احادیث پر عمل پیرا ہیں جو جلاوطن کرنے والی احادیث

سے کم شہرت یافتہ ہیں۔ جیسے نماز میں قہقہہ مارنے سے وضو ٹوٹ جانے والی حدیث حالانکہ آپ جانتے ہیں کہ نواقض وضو میں قہقہہ مارنا شامل نہیں۔ پس آپ کا یہ قول نص پر اضافہ نہیں؟ اسی طرح آپ سرکہ سے وضو کرنے والی حدیث پر عمل کرتے ہیں حالانکہ اس کا ذکر بھی احادیث آحاد ہی میں آیا ہے اور قرآن کریم میں اس کا کوئی ذکر موجود نہیں۔

تو یہ بھی اللہ تعالیٰ کے قول و انزلنا من السماء ماء طہوراً (الفرقان ۴۸) پر اضافہ ہے۔ اور آپ کے قول کے مطابق اس سے بھی نسخ لازم آئے گا۔ حالانکہ آپ اس کے قائل نہیں۔ پس آپ پر یہ حجت لازم آئی کہ جلا وطنی نص پر اضافہ ہے اور یہ نسخ بھی نہیں۔ کیوں کہ آپ لوگ اس سے کم درجہ کی احادیث پر عمل پیرا ہیں۔ اور یہ ہو بھی کیسے سکتا ہے۔ جب کہ اس کو ثابت کرنے والی احادیث مشہور ہو چکی ہیں۔ اور صحابہ نے ان پر عمل بھی کیا۔ اور حضرت عمرؓ نے اسے خطبہ میں بیان کیا۔ اور کسی ایک نے بھی آپ پر اعتراض نہ کیا۔

ان کی دوسری دلیل سعد بن سہل کی حدیث تھی کہ حضرت نبی کریم صلی اللہ علیہ وسلم نے ایک آدمی کو کوڑے مارے۔ مگر جلا وطن نہ کیا۔ اور یہ اس کے عدم وجوب کی دلیل ہے۔ اگر جلا وطنی واجب ہوتی تو آپ اس کو ترک نہ فرماتے۔ اس کا جواب یہ ہے کہ اس بات کا احتمال موجود ہے کہ راوی بیان کرنا بھول گیا ہو۔ یا اس نے اس کا بیان اس لیے ترک کر دیا ہو کہ لوگوں کو یہ بات دیگر صریح اور صحیح دلائل سے معلوم ہی ہے۔ اس لیے اس سے استدلال کرنا درست نہیں۔ کیوں کہ متنی وجدلاً احتمال سقط الاستدلال۔

ان کی تیسری دلیل لونڈی والی حدیث تھی کہ حضور علیہ السلام نے اس کو جلا وطنی کی تصریح نہیں فرمائی۔ جس سے جلا وطنی کے عدم وجوب پر دلالت ہوتی ہے۔ اور آزاد مردوں اور عورتوں کا قیاس بھی اسی پر ہوگا۔ اس کا جواب یہ ہے کہ لونڈی کے بارے میں جلا وطنی کے عدم ثبوت سے دوسروں کے حتیٰ میں عدم ثبوت

پر دلالت نہیں ہوتی۔ بلکہ اس کا عدم ثبوت لونڈیوں سے ہی مخصوص ہوگا اور ہم اس بات میں آپ سے موافقت کرتے ہیں اور عنقریب ہم غلاموں اور لونڈیوں کے بارے ایک فصل مخصوص کریں گے، جس میں ان کے زنا کے احکام بیان ہوں گے۔

اور آپ کا آزاد عورت کو لونڈی پر قیاس کرنا درست نہیں۔ کیوں کہ ان دونوں کے درمیان کوئی علت جامعہ نہیں۔ اور سوائے عورت پن کے اور کوئی چیز انہیں اکٹھا کرنے والی نہیں اور عورت پن کو قیاس کے لیے کسی نے علت صالحہ نہیں کہا۔ اسی دلیل سے مردوں کی جلا وطنی کے متعلق بھی آپ کا قول باطل قرار پائے گا۔

ان کی چوتھی دلیل حضرت علیؑ کی روایت ہے کہ آپ نے قید کو جلا وطنی کے قائم مقام کر دیا اور یہ اس کے عدم وجوب پر دلیل ہے۔ اگر جلا وطنی حد واجب ہوتی تو اس کا بدل جائز نہ ہوتا۔ اس کا جواب یہ ہے کہ قید کا مقصد جلا وطنی کا ازالہ نہیں۔ بلکہ یہ تو جلا وطنی پر اضافہ ہے۔ کیوں کہ جلا وطنی میں تو صرف اہل و عیال سے دوری ہوتی ہے۔ مگر قید میں اہل و عیال سے دوری کے ساتھ انسان کسی سے ملاقات بھی نہیں کر سکتا۔ اس لحاظ سے یہ جلا وطنی سے بھی سخت بات ہے۔ کیوں کہ آدمی جس جگہ جلا وطن ہو کر جاتا ہے وہاں جلا وطنی دوسرے لوگوں سے ملاقات کرنے سے نہیں روکتی۔ اگر ہم جدیاتی رنگ میں اس بات کو تسلیم بھی کر لیں کہ قید کرنے کا مقصد جلا وطنی کا ازالہ کرنا ہے تو اس کا جواب یہ ہوگا کہ یہ حضرت علیؑ کا اجتہاد ہے۔ اور صحابی کا اجتہاد حجت نہیں ہوتا۔ اور نہ ہی وہ نصوص کا معارض ہو سکتا ہے۔

ان کی پانچویں دلیل یہ تھی کہ حضرت عمرؓ نے حلف اٹھایا تھا کہ میں کسی مسلمان کو جلا وطن نہیں کروں گا۔ اور آپ نے یہ بات ربیع بن امیہ بن خلف کے ہر قتل سے مل کر عیسائی ہو جانے کے بعد کہی جب آپ نے اسے شراب پینے کے باعث جلا وطن

کیا تھا۔ اس کا جواب یہ ہے کہ شراب کے باعث اُسے جلاوطن کرنا حضرت عمرؓ کا اجتہاد ہے۔ اور اس جگہ زنا کے باعث جلاوطن کرنا زیر بحث ہے اور یہ بات حضرت عمرؓ کے خطبہ کے علاوہ نص سے بھی ثابت ہے۔ پس حضرت عمرؓ کا شراب کی سزا میں جلاوطنی کو ساقط کرنا آپ کا اجتہاد ہے اور یہ بات سب کو معلوم ہے کہ شراب پینے کی سزا میں جلاوطنی کے خلاف کوئی نص موجود نہیں بخلاف زنا مگر زنا کے باعث جلاوطن کرنے کے متعلق بہت سی نصوص ہیں جنہیں ہم بیان کر چکے ہیں۔

آزاد عورت کی عدم جلاوطنی کے قائلین کو جمہور نے یہ جواب دیا ہے کہ ہم اس بات میں آپ سے موافقت کرتے ہیں کہ عورت کو اکیلے جلاوطن کرنے میں اُسے تکلیف ہوگی اور بُرے کاموں پر اُسے انگبخت ہوگی۔ مگر جب ہم اس کی جلاوطنی کی بات کرتے ہیں تو ہمارا مقصد یہ ہوتا ہے کہ ضرور اس کے ساتھ کوئی محرم ہو۔ آپ کا یہ کہنا کہ محرم کو اس کے ساتھ سفر کرنے میں تکلیف ہوگی حالانکہ اس نے زنا نہیں کیا ہمارا جواب یہ ہے کہ اس کے ساتھ اُسے بھی سزا ہے۔ کیوں کہ اس نے اس کی حفاظت اور نگرانی میں کوتاہی سے کام لیا ہے اس وجہ سے وہ سزا کا مستحق ہے اور آپ کا یہ کہنا کہ اس کو اجرت دینا عورت کے لیے تکلیف کا باعث ہوگا اور شریعت کا بھی یہ مقصد نہیں۔ ہم اس امر میں آپ سے متفق ہیں۔ مگر اس پر جلاوطنی کی حد واجب ہو چکی ہے، اور جس کے بغیر واجب کی تکمیل نہ ہو وہ بھی واجب ہی ہوتا ہے۔ اس لحاظ سے اس مرد کے اخراجات اس عورت کے مال سے ادا کیے جائیں گے۔ اگر اس کے پاس مال نہ ہو تو اس کی ادائیگی بیت المال سے ہوگی جس طرح جلاوطنی اور اس جیسے لوگوں کی اجرت بیت المال سے ادا کی جاتی ہے۔

اس طرح علماء کے اقوال میں توافق پیدا ہو جاتا ہے۔

ہمارے نزدیک کنوارے زانی پر جلاوطنی واجب ہے۔ یعنی خواہ مرد ہو یا عورت۔ اس کی وجہ درج ذیل ہیں۔

(۱) اس قول کے دلائل قوی ہیں اور بغیر کسی سے معارض ہوئے اپنے ظاہر

پر قائم رہتے ہیں اور مخالف دلائل کی تردید سے بھی یہی ثابت ہوتا ہے۔
 (۲) جلاوطن کرنا صحابہ کرام کے ہاں ایک مشہور بات تھی۔ اور اس پر عمل بھی تھا
 خلفائے راشدین بھی اسی پر عمل پیرا رہے۔ مگر کسی نے ان پر اعتراض نہ کیا۔
 (۳) بہت سی احادیث اس کے ثبوت پر دلالت کرتی ہیں۔ اگرچہ وہ آحاد
 اخبار ہیں۔ مگر وہ احادیث صحیح ہیں۔ لہذا ان سے حجت پکڑی جاسکتی ہے۔
 (۴) جلاوطنی میں زانی کے لیے بھی مصلحت ہے۔ جب وہ لوگوں کی نگاہوں
 سے اوجھل ہوگا تو وہ اس کے جرم کو بھول جائیں گے۔ اور اُسے زنا کا طعنہ نہ دیں گے
 کیوں کہ طعنہ زنی اس کے لیے باعث اذیت ہوگی۔

انراذکنوار سے زانی کی سزا کے بیان کے بعد اب ہم
جلاوطنی کی کیفیت جلاوطنی کی کیفیت کے متعلق علماء کی آرا کا ذکر کرتے
 ہیں۔ اس بارے میں دو قول ہیں۔

قول اول جلاوطنی سے مراد یہ ہے کہ زانی کو اس شہر سے جس میں اس نے
 زنا کا ارتکاب کیا ہے۔ ایک سال کے لیے ایک ایسے شہر کی طرف
 جلاوطن کر دیا جائے جس پر شرعاً جلاوطنی کا نام صادق آئے۔ یہ امام مالک کا قول ہے
 مگر بعض مالکی علماء نے یہ اضافہ بھی کیا ہے کہ اُسے اس شہر میں نظر بند کر دیا جائے
 جس کی طرف اسے جلاوطن کیا جا رہا ہے۔

امام شافعی اور احمد نے بھی یہی کہا ہے۔ ان کا استناد ان احادیث سے
 ہے۔ جن میں جلاوطنی کی مدت کی تصریح ایک سال کی گئی ہے۔ جیسے عبادہ بن صامت
 کی حدیث میں ہے کہ حضور علیہ السلام نے فرمایا: البکر بالبکر جلد مائتہ۔
 نفی سنتہ کے الفاظ جلاوطنی کی مدت کی حد بندی پر صریح دلیل ہیں۔ اسی
 طرح مزدور والی حدیث میں آپ کا یہ فرمان علی ابن ابیہ جلد مائتہ و تخریب
 عامہ میں ”تخریب عام“ کے الفاظ مدت کی تحدید کے لیے صریح دلیل ہیں۔ پس یہ

لے نیل الاوطار ۹۵/۹۵ فتح الباری ۱۲/۱۵۷

احادیث جلا وطنی اور اس کی مدت کی تحدید پر دلالت کرتی ہیں۔ اور یہ بات تو واضح ہی ہے کہ جس شہر میں اس نے زنا کیا ہے اس سے کسی دوسرے شہر میں جلا وطن کرنے پر ہی جلا وطنی متحقق ہو سکتی ہے۔ اور تغریب کے لفظ میں یہی مفہوم پایا جاتا ہے۔

قول دوم | صاحب البحر نے علی بن حسن بن علیؑ اور صادق سے بیان کیا ہے کہ تغریب سے مراد زانی کا ایک سال تک قید کر دینا ہے۔ اور ناصر کا بھی ایک قول یہی ہے۔ اس قول کے قائلین کا استدلال یہ ہے کہ احادیث میں تغریب سے مراد اس کی بستی میں اسے قید کر دینا ہے۔ کیوں کہ حدیث میں ہے کہ اللہ تعالیٰ اور یوم آخرت پر ایمان لانے والی کسی بھی عورت کے لیے جائز نہیں کہ وہ ایک دن رات کی مسافت کا سفر محرم کے بغیر کرے۔ پس عورت کو محرم کے بغیر سفر کرنے سے منع کرنا اس بات پر واضح قرینہ ہے کہ تغریب سے مراد قید کرنا ہے اگر جلا وطنی سے مراد حقیقی جلا وطنی ہوتی تو نہی عن السفر کی مخالفت لازم آتی۔ اور حضرت علیؑ کے مذکورہ بالا قول علی البکر المزانی جلد مائتہ وحبس سنتہ سے بھی انہوں نے استناد کیا ہے۔ کہ آپ کا یہ قول اس بات کی دلیل ہے کہ تغریب سے مراد قید کرنا ہے۔

دلائل کا مناقشہ اور ترجیحی قول | جلا وطنی کی کیفیت کے متعلق علماء کے اقوال و دلائل کے بعد اب ہم دلائل کے مناقشہ سے ترجیحی قول کو مع وجوہات بیان کرتے ہیں۔ تغریب سے قید مراد لینے والوں کے دلائل کا جواب جمہور علماء نے یہ دیا ہے کہ :-

آپ کا یہ کہنا کہ تغریب سے مراد حبس ہے درست بات نہیں۔ کیوں کہ حبس پر غربت کا نام صادق نہیں آتا اور وطن میں مجبوس ہونے والے کو غریب نہیں کہتے نیز وہ یہ بھی کہتے ہیں کہ آپ کا یہ قول لفظ کے مجازی مفہوم تک لے جاتا ہے۔ جس کا یہاں کوئی مقام نہیں۔ اور یہ بغیر ضرورت کے کلام کو حقیقت سے خارج کرنا ہے۔

یہی آپ کا عورت کے بغیر محرم سفر کرنے کی نہی کو مجاز کے لیے قرینہ قرار دینا اور تغریب سے جس مراد لینا بھی درست نہیں۔ حدیث میں نہی سے مراد صرف اس کا بغیر محرم کے سفر کرنا ہے۔ اور ہم یہ توضیح کر چکے ہیں کہ جب ہم ان کے متعلق تغریب کا لفظ بولتے ہیں تو اس کے سفر میں محرم کی شرط لگاتے ہیں جیسے کہ ہم بیان کر چکے ہیں۔ جمہور نے حضرت علیؓ کی اس روایت کے استدلال کا بھی جواب دیا ہے جس میں کنواری زانی کو کوڑے مارنے اور ایک سال قید کرنے کا ذکر ہے۔ وہ کہتے ہیں کہ یہ حضرت علیؓ کا اجتہاد ہے۔ پس یہ نصوص کا معارض نہیں ہو سکتا۔ کیوں کہ صحابی کا اجتہاد نص کی موجودگی میں حجت نہیں ہوتا۔

ہمارے نزدیک زنا میں تغریب سے مراد زانی کا اس شہر سے جس میں اس نے زنا کیا ہے کسی دوسرے شہر میں ایک سال کے لیے جلا وطن کرنا ہے۔ اور اس کی وجوہات یہ ہیں۔

(۱) اس قول سے تغریب کے لفظ کو حقیقت پر محمول کیا جاتا ہے۔ کیوں کہ شارع کی زبان میں احکام شرعیہ کو حقیقت پر محمول کرنا واجب ہے۔

(۲) تغریب سے قید مراد لینے میں بلا ضرورت کلام کو مجاز پر محمول کرنا پڑتا ہے۔
 (۳) تغریب سے قید مراد لینے میں اس لفظ کی اصل وضع کی مخالفت لازم آتی ہے کیوں کہ جسے اپنے وطن میں قید کر دیا جائے اس پر جلا وطنی کا لفظ صادق نہیں آتا۔
 (۴) صحابہ کرام نے بھی تغریب سے یہی سمجھا کہ اس سے مراد زانی کو دوسرے شہر میں جلا وطن کر دینا ہے اور یہ تو سب کو معلوم ہے کہ وہ مقاصد شریعت کو زیادہ جاننے والے تھے۔ اس لیے ہم دیکھتے ہیں کہ حضرت ابو بکرؓ نے فدک حضرت عمرؓ نے شام اور حضرت عثمانؓ نے مصر کی طرف لوگوں کو جلا وطن کیا۔

جلا وطنی کے متعلق ترمذی قول کے فکر کے بعد اب ہم علماء کے اس اختلاف کا تذکرہ کرتے ہیں، جو انہوں نے جلا وطنی کی مسافت کی تحدید کے متعلق کیا ہے۔ بعض علماء نے

جلا وطنی میں مسافتِ قصر کی شرط لگائی ہے۔ کیوں کہ اس سے کم مسافتِ حضر کے حکم میں ہوتی ہے۔ اور اس میں مسافرانہ احکام ثابت نہیں ہوتے۔ اور نہ ہی کسی رخصت سے فائدہ اٹھانا جائز ہوتا ہے۔

بعض علمائین دن کی مسافت کی شرط لگاتے ہیں۔ علماء کے ایک اور گروہ کا کہنا ہے کہ جلا وطنی کے لیے کسی معین مسافت کا ہونا شرط نہیں۔ اگر زانی کو ایک ایسی جگہ جلا وطن کر دیا جائے جس کا فاصلہ اس جگہ سے جہاں اس نے زنا کیا ہے۔ ایک میل ہو تو جائز ہے۔ کیوں کہ اس پر جلا وطن ہونے کا نام صادق آتا ہے۔ اسحاق کے نزدیک ایک شہر سے دوسرے شہر میں جلا وطن کرنا جائز ہے۔ ہمارے نزدیک جلا وطنی کی مسافت کا فیصلہ حاکم کی صوابدید پر ہے وہ جہاں چاہے جلا وطن کر دے اس قول سے یہ امر بھی مترتب ہوتا ہے کہ جلا وطنی کی مدت پورا ایک سال ہے۔ اگر جلا وطن آدمی سال گزرنے سے پہلے واپس آجائے تو اُسے دوبارہ جلا وطن کیا جائے گا۔ اور نئے سرے سے مدت شروع ہوگی۔ شافعیہ کا یہی قول ہے۔ حنابلہ کے نزدیک اُسے دوبارہ جلا وطن کیا جائے گا۔ اور جو مدت گند چکی ہے اسی پر سنا رکھی جائے گی۔ اگر وہ اس شہر میں زنا کا مرتکب ہو جس میں اُسے جلا وطن کیا گیا ہے۔ تو اُسے کسی اور شہر میں جلا وطن کر دیا جائے گا اور دونوں حدوں کے تجانس کی وجہ سے پہلی جلا وطنی کی بقیہ مدت دوسری جلا وطنی میں شامل ہو جائے گی۔

یہ جمہور علمائے مالکیہ شافعیہ اور حنابلہ کا قول ہے اور اہل ظواہر کے نزدیک اس حالت میں اسے پہلی جلا وطنی کی مدت کو پورا کرنا ہوگا۔ پھر دوسری جلا وطنی کی مدت کا

لے مسافتِ قصر کی تحدید میں بھی علماء کا اختلاف ہے۔ امام مالک شافعی اور احمد کے نزدیک کم از کم مسافت جس میں نمازِ قصر ہو سکتی ہے چار بُرد ہے۔ اور متوسط چال میں یہ ایک دن رات کی مسافت بنتی ہے۔ موجودہ وقت میں اس کا اندازہ چوبیس کیلومیٹر ہے۔ ابو حنیفہ کے نزدیک نمازِ قصر کرنے کی کم از کم مسافت تین روز ہے۔ اور اہل ظواہر کے نزدیک ایک ہل۔ تفصیلی بحث کے لیے ملاحظہ فرمائیے بدایۃ المجتہد / ۱۳۱ :

آغاز ہوگا۔ کیوں کہ ان کے ہاں یہ قاعدہ ہے کہ ایک واجب حد سے کوئی دوسری حد کفایت نہیں کر سکتی۔

عورت کی جلا وطنی کی کیفیت | عورت کی جلا وطنی میں اس کا محرم اس کے ساتھ جائے گا۔ اور اس کے ساتھ

ہی قیام پذیر ہوگا۔ اور اگر اُسے عورت کے متعلق کوئی خوف و خطر نہ ہو تو واپس آسکتا ہے۔ اگر عورت مال دار ہو تو اس کے اخراجات کی ادائیگی اس کے مال سے ہوگی کیوں کہ یہ تکلیف اس کے سفر کی وجہ سے اسے برداشت کرنا پڑی ہے۔ لیکن اگر وہ تنگ دست ہو یا اس کی ادائیگی سے انکار کرے اور کہے کہ اس پر مرد کی طرح جلا وطنی واجب ہے تو اس کے ذمہ یہ خرچہ نہیں پڑے گا۔ اور جلا د وغیرہ کی اجرت کی طرح یہ اخراجات بیت المال سے ادا کیے جائیں گے اور اگر محرم اس کے ساتھ جانے سے انکار کرے تو اُسے مجبور نہیں کیا جائے گا۔ اور اُسے قابل اعتماد مستورات کے ساتھ جلا وطن کیا جائے گا۔ اور ان عورتوں کے اخراجات مذکورہ تفصیل کے مطابق محرم کی طرح ادا ہوں گے۔

سزا کی تنفیذ کی کیفیت | شادی شدہ اور کنوارے زانی کی سزا کے بیان کے بعد اب ہم دونوں کی سزا کی کیفیت تنفیذ کا تذکرہ کرتے ہیں۔

ہمارے نزدیک جب مرد کو سنگساری کی سزا دی جائے تو اسے گڑھا کھودے اور باندھے بغیر کھڑا کر کے سنگسار کیا جائے۔ مسلمان فقہار کے نزدیک یہی مشہور طریق ہے۔ اور ان کا استناد اس روایت سے ہے کہ:-

عن ابی سعید انہ قال لما امرنا رسول اللہ صلی اللہ علیہ وسلم ان نرجحہ
ابو سعید کہتے ہیں کہ جب آنحضرت صلی اللہ علیہ وسلم نے ہمیں ماعز بن مالک کو سنگسار کرنے کا حکم فرمایا تو ہم اُسے بقیع میں لے گئے

لہ النشریح الجنائی الاسلامی ۲/۸۲ ص ۳۷۷ المعنی والشرح ۱/۳۶ - ۳۷

بخدا ہم نے اس کے لیے نہ گڑھا کھودا
نہ اُسے باندھا بلکہ وہ ہمارے سامنے
کھڑا ہو گیا۔ اور ہم اُسے پتھر پڑیاں اور
سنگریزے مارنے لگے تو وہ بھاگ اٹھا
یہاں تک کہ وہ سیاہ پتھر لی زمین میں کھڑا ہو گیا
اور ہم نے اُسے پٹانوں کے پتھروں سے
مارا اور وہ مر گیا۔

فوالله ما حفرنا له ولا اوثقنا ه
ولكن قام فرمينا كما بالحجارة
والعظام والخرف فخرج
يشتد حتى انتصب لنا في
ارض المحرة فرمينا ه
بجلاميد الجنادل حتى
سكت له

یہ حدیث اس بات پر دلالت کرتی ہے کہ رجم کیے جانے والے شخص کے لیے
گڑھا کھودنا چاہیے۔ نہ اُسے باندھا چاہیے۔ کیوں کہ آنحضرت صلی اللہ علیہ وسلم نے
ایسا کرنے کا حکم نہیں دیا۔ اور نہ ہی حدیث کا راوی اس بات کا ذکر کرتا ہے کہ انہوں نے
ایسا کیا تھا۔ پھر گڑھا کھودنے اور اس کے جسم کا بعض حصہ دفن کرنے میں اس کے لیے
سزا ہے جو شریعت کا مقصود نہیں۔ پس یہی واجب ہے کہ اس کے حق میں اسے ثابت
نہ کیا جائے۔ مگر جب سنگسار ہونے والی عورت ہو تو علماء نے گڑھا کھودنے کے حکم میں
اختلاف کیا ہے۔ اس کے متعلق کئی اقوال ہیں۔

عورت کے لیے سنگساری کے وقت مطلق طور پر گڑھا کھودا جائے
قول اول یعنی خواہ اس پر چار شہادت سے ثابت ہو یا اقرار سے۔ یہ ابو یوسف
اور ابو ثور کا قول ہے۔ انہوں نے ابو بکر بن بریدہ کی روایت سے استناد کیا ہے۔
ان النبی صلی اللہ علیہ وسلم رجم
امرأة فحفر لها الى
التندوة ۳۱۱

پس گڑھا کھودنے کے الفاظ اس بات کی دلیل ہیں کہ سنگساری کے وقت عورت

۳۱۱/۴ سلمہ البوداود جامع الاصول ۴/۴۴-۴۸ مندرجہ المتفق ۲/۱۳ سلمہ نیل الاوطار
۳۱۱/۴ سلمہ البوداود جامع الاصول ۴/۴۹

کے لیے گڑھا کھودا جائے۔ اس قول کے قائلین نے حضرت علیؓ کی روایت سے بھی استنباط کیا ہے، کہ انہوں نے شراحت کو جمعہ کے روز جب سنگساری کے لیے باہر نکالا تو اس کے لیے گڑھا کھودا اور اس میں اُسے داخل کیا۔ حضرت علیؓ کا یہ فعل بھی عورت کے لیے گڑھا کھودنے پر دلالت کرتا ہے۔

قول دوم | امام مالک اور احمد کہتے ہیں کہ سنگساری کے وقت عورت کے لیے گڑھا نہ کھودا جائے۔ ان کا استدلال یہ ہے کہ جب غامدیہ کے اعتراف زنا پر آپ نے اُسے سنگسار کرنے کا حکم فرمایا تو اس کے لیے گڑھا نہیں کھودا گیا تو گڑھے کا نہ کھودنا اس کے عدم ثبوت پر دلالت ہے۔ نیز ان اصحاب کا یہ بھی کہنا ہے کہ سنگساری کے وقت اس کے لباس کو مضبوطی سے باندھ دیا جائے۔ تاکہ پردہ کا کام دے۔ بعض احادیث میں بھی ہے کہ غامدیہ یا جہنیہ کے رجم کے وقت اس کے کپڑے کس دیئے گئے تھے۔

قول سوم | اگر عورت پر حد شہادت سے ثابت ہو تو گڑھا کھودا جائے۔ کیونکہ ثبوت شہادت کے باعث اُسے بھاگنے کی ضرورت نہیں اور جب حد اس کے اپنے اقرار سے ثابت ہو تو گڑھا نہ کھودا جائے۔ اس لیے کہ جب وہ بھاگنے کا ارادہ کرے تو بھاگ سکے۔ کیوں کہ اس کا اقرار کے بعد رجوع کرنا مقبول ہے۔ اس کی دلیل یہ ہے کہ جب اُس حضرت صلی اللہ علیہ وسلم کو لوگوں نے ماعز کے بھاگنے اور پھر اُسے پکڑ کر رجم کرنے کی اطلاع دی تو آپ نے ان سے فرمایا ہلا ترکتموہا یتوب فیتوب کہ تم لوگوں نے اُسے چھوڑا کیوں نہ دیا وہ توبہ کرے اور اللہ علیہ۔ لکھ

بعض علمائے شافعیہ اور حنابلہ نے بھی یہی کہا ہے۔

ہمارے نزدیک اس تیسرے قول کو تیسرے قول کو ترجیح حاصل ہے۔ جس میں اقرار اور

۱۔ بدایۃ المجتہد ۲/۲۲۲ ۳۔ ایضاً المغنی والشرح ۱۰/۱۲۳ ۴۔ مسلم ترمذی، ابوداؤد۔

جامع الاصول ۴/۲۹۴ ۵۔ ایضاً ۶

شہادت کے باعث حد میں فرق کیا گیا ہے۔ اگر حد شہادت سے ثابت ہو تو عورت کے لیے گڑھا کھودا جائے، اور اگر اس کے اپنے اقرار سے ثابت ہو تو گڑھا نہ کھودا جائے۔ اور اس کی وجوہات مندرجہ ذیل ہیں۔

(۱) اس قول سے ان تمام دلائل میں توافق پیدا ہو جاتا ہے، جو اس مسئلہ کے متعلق وارد ہیں۔ جہاں گڑھا کھودنے کا ذکر ہے اُسے اس بات پر محمول کیا جائے گا کہ حد شہادت سے ثابت ہوئی ہے۔ اور جہاں گڑھا کھودنے کا ذکر نہیں اس سے یہ سمجھا جائے گا کہ حد اقرار سے ثابت ہوئی ہے۔

(۲) گڑھا کھودنے میں عورت کی پردہ داری ہے۔ جب اس پر حد شہادت سے ثابت ہو تو وہ حد سے بچ نہیں سکتی وہ لامحالہ اس پر نافذ ہوگی۔ اور گڑھا اس کے لیے پردہ کا کام دے گا۔ بخلاف اس حد کے جو اس کے اپنے اقرار سے ثابت ہو۔ کیوں کہ بھلگنے کا امکان موجود ہے۔ اور اس حالت میں اس کا اقرار سے رجوع کرنا قابل پذیرائی ہے۔ جیسا کہ ہم نے ابھی اس کا ذکر کیا ہے۔ اس طرح پر مخالفین کے دلائل کا جواب دینا بھی ہمارے لیے ممکن ہے۔ گڑھا کھودنے کے قائلین نے جس حدیث سے استدلال کیا ہے وہ گڑھا کھودنے کی جہت سے ضعیف ہے۔ اس پر عمل نہیں کیا جائے گا۔ اگر یہ فرض بھی کر لیا جائے۔ کہ وہ حدیث ضعیف نہیں تو اسے اس بات پر محمول کیا جائے گا کہ اس پر حد شہادت سے قائم ہوئی ہے اور حضرت علیؑ سے جو روایت بیان کی گئی ہے کہ انہوں نے جب شراحت کو رجم کرنے کا ارادہ کیا تو اس کے لیے گڑھا کھودا۔ اس کا جواب یہ ہے کہ شراحت کے متعلق آپ کا یہ فعل اجتہادی تھا اسے کسی دوسرے پر چسپاں نہیں کیا جاسکتا۔ نیز ایک دوسری روایت میں گڑھا کھودنے کی تصریح موجود نہیں۔ جن لوگوں نے غامدیہ کے قصے سے گڑھا نہ کھودنے کا استدلال کیا ہے کہ جب حضور علیہ السلام نے اُسے سنگسار کرنے کا حکم دیا تو گڑھا کھودنے کا حکم نہیں فرمایا۔ اس کا جواب یہ ہے کہ اس پر اپنے اقرار کی وجہ سے حد جاری کی گئی تھی۔ اس کی دلیل یہ ہے کہ

وہ خود حضور علیہ السلام کی خدمت میں حاضر ہو کر کہنے لگی یا رسول اللہ مجھے پاک کیجئے۔ اس کا یہ قول اس بات کی دلیل ہے کہ اس نے خود زنا کا اقرار کیا تھا۔ اس واسطے اس کے لیے گڑھا کھودنے کی ضرورت نہ تھی۔

سزائے رجم کے نفاذ کے وقت سنت یہ ہے کہ لوگ رجم ہونے والے شخص کا ہر طرف سے احاطہ کر لیں۔ یہ بھی کہا گیا ہے کہ نماز کی طرح صف بندی کر لیں تاکہ رجم کے دوران کسی کو پتھر نہ لگے۔ اور جب رجم ہونے والے پر حد شہادت سے ثابت ہو تو سب سے پہلے گواہ رجم کا آغاز کریں۔ تاکہ اس بات کا ازالہ ہو جائے کہ ان لوگوں نے اس پر جھوٹی تہمت نہیں لگائی۔ امام ابوحنیفہ اسے شرط قرار دیتے ہیں۔ مگر شافعیہ اور حنابلہ اسے شرط قرار نہیں دیتے۔ بلکہ مستحب سمجھتے ہیں۔ اور سب کا استناد حضرت علیؓ کی روایت سے ہے، کہ آپ نے فرمایا:-

الرجوم اجماعاً فما كان ثابتاً
منه باقراره فاول من يرمي الامام
ثم الناس وما كان ثابتاً ببينة
فاول من يرمي البينة ثم
الامام ثم الناس۔

کہ رجم دو طرح سے ہوتا ہے۔ اقرار کی صورت میں امام پہلے رجم کرے گا پھر لوگ کریں گے۔ اور شہادت کی صورت میں پہلے گواہ رجم کریں گے پھر امام اور اس کے بعد دوسرے لوگ۔

”اور جو شہادت سے ثابت ہو تو پہلے گواہ رجم کریں گے۔“ کے الفاظ اس بات کی دلیل ہیں کہ گواہ رجم کا آغاز کریں گے۔ امام مالک اس بات کو ضروری نہیں سمجھتے کہ گواہ ہی رجم کا آغاز کریں وہ نہ اسے شرط قرار دیتے ہیں اور نہ ہی مستحب خیال کرتے ہیں۔ کیوں کہ آپ کے نزدیک حضرت علیؓ کی گذشتہ حدیث صحیح نہیں۔ اور جب حد اقرار سے ثابت ہو تو سب سے پہلے امام اس کی تنفيذ کرے گا۔ پھر دوسرے لوگ اس کی دلیل حضرت علیؓ کا گذشتہ قول ہے۔

حد کا قیام وسیع جگہ پر ہوگا تاکہ لوگ پتھروں سے تکلیف نہ اٹھائیں، اور رجم درمانے قسم کے پتھروں سے ہوگا۔ اتنے بڑے بھی نہ ہوں جو اس کا فوراً کام تمام

کر دیں۔ اور اتنے چھوٹے بھی نہ ہوں کہ اُسے لمبے عرصہ تک مبتلائے عذاب رکھیں۔ پتھروں کی کوئی تعداد معین نہیں۔ جب وہ مرجائے تو سنگ باری ختم کر دی جائے۔ کیوں کہ رجم کرنے سے مقصد اُسے مار دینا ہے۔ حد رجم کی تنفیذ کے لیے کوئی وقت معین نہیں۔ اور نہ ہی اس میں حالتِ صحت و مرض کا خیال رکھا جاتا ہے۔ کیوں کہ یہ ایک مہلک حد ہے۔ اس لیے ہلاکت سے بچنے کا کوئی فائدہ نہیں۔ ہاں حاملہ عورت اس سے مستثنیٰ ہے۔ اسے وضع حمل کے بعد رجم کیا جاتا ہے۔ اس کی دلیل غامدیہ کا واقعہ ہے۔ جو پہلے گزر چکا ہے کہ حضور علیہ السلام نے اُسے وضع حمل کے بعد رجم کیا۔

کوڑوں کی سزا کی تنفیذ | سزائے رجم کی کیفیت تنفیذ کے بعد اب ہم کوڑوں کی سزا کی کیفیت بیان کرتے

ہیں۔ جس پر زنا کی سزائیں کوڑوں کے مارنے کا حکم لگایا جائے۔ اُسے متوسط قسم کے سو کوڑے مارے جائیں۔ کوڑا پرانا ہونا یا بلکہ درمیانے درجے کا ہو امام مالک اور ابو حنیفہ کی رائے کے مطابق کوڑے مارتے وقت اس کے کپڑے اتار دیئے جائیں۔ مگر ستر عورت کو وہ مستثنیٰ کرتے ہیں۔ امام شافعی اور احمد نے اس سے اختلاف کیا ہے۔ وہ کہتے ہیں کہ ایک قمیص یا دو قمیصوں کو چھوڑنا جائز ہے۔ مالکیوں کے نزدیک آدمی کو بٹھا کر مارا جائے۔ اور ائمہ ثلاثہ کے نزدیک کھڑا کر کے مارا جائے۔ عورت کو بٹھا کر مارنے پر سب متفق ہیں۔ کیوں کہ یہ بات اس کے پردے کا موجب ہے۔ ضرب متفرق مقامات پر لگائی جائے۔ ایک جگہ پر ضرب لگانے سے نقصان پہنچنے کا اندیشہ ہوتا ہے۔ ضرب کے دوران میں منہ اور فرج کو بچایا جائے۔ کیوں کہ حضور علیہ السلام نے فرمایا ہے۔ اتق وجہہ و مذاکرہ۔

ایسے ہی سراور گوشت کی نرم جگہیں بھی بچائی جائیں۔ جہاں چوٹ لگنے سے

موت واقع ہو جاتی ہے۔ یہ احمد ابو حنیفہ اور بعض شافعیہ کا قول ہے۔ مالکیوں اور بعض شافعیہ کے نزدیک صرف پشت پر ضرب لگائی جائے۔

حد کی تنفیذ کے وقت اللہ تعالیٰ کے فرمان کے مطابق مومنین کا ایک گروہ موجود ہونا چاہیے۔ **وَلْيَشْهَدَا عَدَاِبَهُمَا طَائِفَةٌ مِّنَ الْمُؤْمِنِينَ**۔

علماء نے اس گروہ کی تحدید میں اختلاف کیا ہے۔ بعض کے نزدیک حد قائم کرنے والے کے ساتھ ایک آدمی ہو۔ کیوں کہ حد قائم کرنے والا تو لامحالہ حاضر ہوگا بعض کے نزدیک دو، بعض نے تین اور بعض نے دس آدمیوں کو اس کے ساتھ ہونے کا ذکر کیا ہے۔

غلام اور لونڈی کی سزائے زنا بعد اب ہم غلاموں اور لونڈیوں کی سزا

کا ذکر کرتے ہیں۔ ان کی حالت دو حال سے خالی نہیں یا وہ شادی شدہ ہوں گے یا غیر شادی شدہ۔ ان دو حالتوں کے اختلاف کی وجہ سے ان کی حد زنا بھی مختلف ہوگی۔

اس بات پر تمام علماء متفق ہیں۔

شادی شدہ غلام اور لونڈی کی سزا

کہ جب شادی شدہ لونڈی زنا کرے تو اسے آزاد عورت سے نصف یعنی پچاس کوڑے مارے جائیں۔ کیوں کہ

رجم کا نصف تو ہونہیں سکتا۔ اس سے ابو ثور نے اختلاف کیا ہے۔ وہ کہتے ہیں کہ لونڈی جب شادی شدہ ہو تو اسے رجم کی سزا دی جائے۔ ان کا استدعا یہ ہے کہ رجم ایک ایسی حد ہے جس کا نصف نہیں ہو سکتا۔ اس کی تکمیل اس طرح کی جائے گی جیسے چوری میں قطع سے کی جاتی ہے۔ اور جمہور نے نص قرآنی سے استدلال کیا ہے کہ:-

فاذا احصن فان استین
بفاحشة فعليه نصف ما ارتكاب کریں تو انہیں آزاد عورتوں سے

لہ النور ۲ لہ المغنی ۱۰/۱۲۳ لہ الفار ۲۵۰

علی المحصنت من الحذاب - نصف سزا دی جائے۔

یہ آیت اس بات پر نص صریح ہے کہ جب لونڈی زنا کرے تو اس کی حد آزاد عورت سے نصف ہے۔ ابو ثور نے اس آیت سے ان کے استدلال کا یہ جواب دیا ہے کہ یہ آیت ان عورتوں کے حق میں وارد ہوئی ہے جنہوں نے ابھی شادی نہیں کی۔ مگر اس جواب کا جمہور نے تعاقب کیا ہے کہ یہ آیت کا بے محل استعمال ہے کیوں کہ یہ آیت ان عورتوں کے متعلق ہے جنہوں نے شادی کر لی ہے۔ اس کی دلیل فاذا احصنت کے الفاظ ہیں۔ احصان کے معنی تزویج کے ہیں۔ جمہور نے ابو ثور کو یہ جواب دیا ہے کہ آپ کا قول اجماع کے خلاف ہے۔ جس سے شادی شدہ لونڈیوں پر رجم واجب نہیں ہوتا۔ نیز یہ حضور علیہ السلام کی اس حدیث کے بھی مخالف ہے جو ابو ہریرہ سے مروی ہے کہ:-

اذا نہنت امۃ احدکم فتابین کہ جب لونڈی کا زنا واضح ہو جائے
زناھا فلیجلدھا الحد ثوراذا تو اُسے کوڑوں کی حد ماری جائے۔
نہنت فلیجلدھا۔

اس حدیث میں حضرت نبی کریم صلی اللہ علیہ وسلم نے لونڈی کو فقط کوڑے مارنے کا حکم دیا ہے۔ رجم کا ذکر نہیں کیا۔ پس یہ اس کے حق میں عدم وجوب پر دال ہے۔ اُسے صرف کوڑے مارنا واجب ہے۔ خواہ شادی شدہ ہو یا غیر شادی شدہ۔ جمہور کے نزدیک جب شادی شدہ غلام زنا کا ارتکاب کرے تو اُسے آزاد آدمی سے نصف حد لگائی جائے۔ یعنی پچاس کوڑے لگائے جائیں۔ یہ سزا لونڈی کی سزا پر قیاس کی گئی ہے جس کے متعلق نص میں نصف سزا وارد ہوئی ہے کیوں کہ ان دونوں میں غلامی قدر مشترک ہے۔ اور ایک کے متعلق حکم کا ذکر کرنا دوسرے کے لیے کافی ہو جاتا ہے۔ داؤد اور اس کے اصحاب نے اس سے اختلاف کیا ہے۔ وہ کہتے ہیں کہ شادی شدہ غلام زنا کرے تو اس کی سزا

لے اخرجہ البخاری و مسلم ۱۷۸/۷۷

السُّبُلَانِ كَانَتْ لَهَا تَحْمِيلٌ

سو کوڑے ہے۔ ان کا استناد آیت المذانیة والذانی کے عموم سے ہے وہ کہتے ہیں کہ یہ آیت ہرزانی کے لیے ہے۔ اس میں غلام اور آزاد کا کوئی فرق نہیں۔ لونڈی کے متعلق چوں کہ نص میں نصف سزا کا ذکر آ گیا ہے اس لیے وہ مخصوص ہے۔ ہمارے نزدیک اس بات کو ترجیح حاصل ہے کہ شادی شدہ زانی غلام کی حد آزاد سے نصف ہے، اور اس کا قیاس لونڈی کی سزا پر کیا گیا ہے۔ جس کے متعلق نص میں نصف سزا کا ذکر ہے۔ اہل ظواہر نے آیت سے جو عمومیت کا استدلال کیا ہے اس کا جواب یہ ہے کہ یہ آیت عمومیت پر دلالت کرتی ہے مگر قیاس سے مخصوص ہے۔ یعنی غلام کو لونڈی پر قیاس کیا گیا ہے۔ جس کے متعلق نص میں نصف سزا کا ذکر ہے، اور یہ اس لیے کہ دونوں غلامی میں اشتراک اور ثبوت بلک کی وجہ سے ایک ہی حالت میں ہیں، اور دونوں اپنے متعلق کسی قسم کا تصرف نہیں کر سکتے، اور ایک کے متعلق نص کا ورد دوسرے کو فائدہ دیتا ہے۔ جیسے کہ ہم ذکر کر چکے ہیں۔

غیر شادی شدہ غلام اور لونڈی کی سزا | شادی شدہ غلام اور لونڈی کی سزائے کے بعد

اب ہم غیر شادی شدہ غلام اور لونڈی کی سزا کو بیان کرتے ہیں۔ علماء کا غیر شادی شدہ لونڈی کی حد میں اختلاف ہے۔ اس کے متعلق تین اقوال ہیں۔

ابن عباس، طاؤس اور علماء کی ایک جماعت کا یہ قول ہے کہ **قول اول** کنواری لونڈی پر کوئی حد نہیں۔ ان کا استدلال اس آیت

سے ہے۔ وَمَنْ تَوَسَّطَ مِنْكُمْ طَوْلًا أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مِمَّا مَلَكَتْ أَيْمَانُكُمْ مِنْ فِتْيَانِكُمُ الْمُؤْمِنَاتِ فَإِنَّ اللَّهَ أَغْلَبُ بِأَيْمَانِكُمْ بَعْضُكُمْ مِنْ بَعْضٍ فَانكِحُوهُنَّ بِأَذْنِ أَهْلِهِنَّ وَأَنُوهَنَّ أَجْرَهُنَّ بِالْمَعْرُوفِ مُحْصَنَاتٍ غَيْرِ مُسَافِحَاتٍ وَلَا مُتَّخِذَاتِ أَخْدَانٍ فَإِذَا أُحْصِنَّ فَإِنْ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ

الْعَذَابِ ذَلِكَ لِمَنْ خَشِيَ الْعَنَتَ مِنْكُمْ وَإِنْ تُصِبرُوا خَيْرٌ لَكُمْ
وَاللَّهُ غَفُورٌ رَحِيمٌ

اس آیت سے ان کا استدلال یہ ہے کہ فاذا احصن میں لفظ احصان سے مراد شادی ہے۔ یعنی جب وہ شادی کر لیں اس سے اسلام لانا مراد نہیں۔ اس کی دلیل اللہ تعالیٰ کا یہ ارشاد ہے مِنْ فَتْيَاتِكُمُ الْمُؤْمِنَاتِ یہ بات قابل قبول نہیں کہ انہیں ایمان سے موصوف قرار دینے کے بعد کہا جائے کہ جب وہ اسلام لے آئیں۔ اور جب احصان سے مراد شادی ہو تو اس کا مفہوم یہ ہوگا کہ جس لوٹدی نے شادی نہیں کی اس پر کوئی حد نہیں۔ ان کا دوسرا استدلال ابن عباس کے قول سے ہے۔ جسے طبری نے بیان کیا ہے۔

ليس على الأمة حدٌ
حتى تحصن۔
کہ لوٹدی پر شادی سے پہلے کوئی حد نہیں۔

یہ قول بھی اس بات پر دلالت کرتا ہے۔ کہ جب تک وہ شادی نہ کرے اس پر حد قائم نہیں کی جاسکتی، اور اگر وہ شادی نہ کرے تو اس پر کوئی حد نہیں۔
قول دوم قائم کی جائے گی۔ یہ جمہور علماء کا قول ہے۔ ان کا استدلال یہ ہے۔

(۱) حضرت ابو ہریرہ اور زید بن خالد کی حدیث سے انہوں نے استدلال کیا ہے کہ حضور علیہ السلام سے غیر شادی شدہ زانیہ لوٹدی کے متعلق دریافت کیا گیا تو آپ نے فرمایا جب وہ زنا کرے تو اسے کوڑے مارو۔ دوبارہ کرے تو پھر کوڑے مارو۔ سہ بارہ کرے تو پھر کوڑے مارو۔ چوتھی بارہ زنا کرے تو اسے فروخت کر دو۔ خواہ بالوں کی رسی کے بدلے فروخت کرنی پڑے۔

لہ الفسار ۲۵۵ فتح الباری ۱۲/۱۶۱ ملہ اخرجہ الجماعۃ الال انسانی جامع الاصول ۴/۶۶-۶۷-۶۸

المنتقى ۲/۲۰۰

ابن شہاب کہتے ہیں کہ مجھے علم نہیں کہ آپ نے یہ الفاظ تیسری دفعہ کہنے کے بعد کہے یا چوتھی دفعہ کے بعد۔

اس حدیث سے ان کا استدلال یہ ہے۔ کہ آپ سے غیر شادی شدہ زانیہ لونڈی کے متعلق دریافت کیا گیا تو آپ نے اسے کوڑے مارنے کا حکم دیا۔ یہ الفاظ اس بات پر نص صریح ہیں کہ لونڈی کو کوڑے مارے جائیں۔ خواہ وہ غیر شادی شدہ ہو۔ کیوں کہ حضرت نبی کریم صلی اللہ علیہ وسلم نے اس کے متعلق سوال کرنے پر اُسے کوڑے مارنے کا حکم دیا ہے۔

(۲) دوسرا استدلال انہوں نے حضرت علیؓ کے خطبے سے کیا ہے، کہ جس میں آپ نے فرمایا:۔

ایہا الناس اقموا علیٰ امانتکم الحدوٰد من احصین منہن ومن لم یحصین۔ خواہ وہ شادی شدہ ہوں یا غیر شادی شدہ حضرت علیؓ کا یہ قول کہ خواہ وہ غیر شادی شدہ ہوں، غیر شادی شدہ لونڈی پر حد قائم کرنے کے لیے نص صریح ہے۔

(۳) تیسرا استدلال حضرت ابوہریرہؓ کی روایت سے ہے۔ کہ حضور علیہ السلام نے زانیہ لونڈی کو کوڑے مارنے کا حکم دیا۔ اور اس میں شادی شدہ اور غیر شادی شدہ کے درمیان کوئی فرق نہیں کیا۔ یہ روایت بھی غیر شادی شدہ لونڈی پر حد قائم کرنے کے ثبوت پر دلالت کرتی ہے۔

غیر شادی شدہ لونڈی جب زنا کی مرتکب ہو تو اُسے سو کوڑے مارے جائیں۔ یہ داؤد اور اس کے اصحاب کا قول ہے اور

ان کا استناد آیت "الزانیۃ والزانی" کے عموم سے ہے۔ وہ کہتے ہیں کہ یہ آیت شادی شدہ اور غیر شادی شدہ کے لیے عام ہے۔ ہاں شادی شدہ لونڈی کو نص قرآنی کے باعث اس عموم سے مخصوص کر دیا گیا ہے، اور وہ یہ ہے

فاذا احصین فان اتین بقاحشة فعلیھن نصف ما علی المحصنات

من العذاب پس شادی شدہ لونڈی آیت کے عموم میں داخل ہوگی۔ ہرزاتی کو سو کوڑے مارے جائیں گے۔ اور غیر شادی شدہ لونڈی بھی آیت کے عموم میں داخل ہوگی۔

غیر شادی شدہ لونڈی کی حد کے متعلق
دلائل کا مناقشہ اور ترجیحی قول

علماء کے اقوال و دلائل کے بعد اب ہم ذیل میں دلائل کے مناقشہ سے قابل ترجیح قول کو مع وجوہات کے بیان کرتے ہیں۔
جمہور جو غیر شادی شدہ لونڈی پر حد لگانے کے قائل ہیں۔ انہوں نے عدم حد کے قائلین کے دلائل کا جواب دیا ہے۔

آیت کی دلیل خطاب تھی (خطابی دلیل وہ ہوتی ہے جس میں ان کی پہلی دلیل) تخصیص ذکر سے اختصاص حکم کے سوا کوئی اور فائدہ نہ ہو جب اس سے کوئی دوسرا فائدہ بھی ہو تو وہ دلیل نہیں ہوتی۔ اس طرح وہ غالب حیثیت سے نکل جاتی ہے۔ یا تنبیہ کے لیے ہوتی ہے یا کسی اور معنی کے لیے، اس کے جواب میں وہ کہتے ہیں کہ آیت میں اسے احسان سے مقید کرنا اس بات پر دلالت کرتا ہے کہ لونڈی خواہ غیر شادی شدہ ہو اس کی حد آزاد عورت سے نصف ہے۔ کیونکہ رجم کے برعکس اس کا نصف ہو جاتا ہے۔

بیہقی کہتے ہیں کہ اس کی دونوں حالتوں میں کوڑوں کی سزا کا نص میں زیادہ احتمال ہے۔ تاکہ اس سے سقوط رجم کا استدلال کیا جاسکے۔ نہ یہ کہ غیر شادی شدہ ہونے کی حالت میں اس سے کوڑوں کی سزا بھی ساقط کر دی جائے، اور سنت نے اس بات کی توضیح کی ہے، کہ غیر شادی شدہ ہونے کی صورت میں بھی اسے کوڑے مارے جائیں، اور اس کا تذکرہ ان احادیث میں بھی ہے جن میں سے بعض کا ذکر ہم اس سے پہلے کر چکے ہیں۔

حضرت ابن عباس کی روایت تھی کہ غیر شادی شدہ
ان کی دوسری دلیل

لونڈی پر کوئی حد نہیں۔ اس کا جواب یہ ہے کہ یہ قول

اِسْتِزْاٰلِ كَا اَنْظَاٰرٌ مَّحْزُوْرَةٌ

ابن عباس پر موقوف ہے۔ جیسا کہ امام ابن خزمیہ نے جزم کے ساتھ کہا ہے۔ لہذا اس سے استدلال کرنا درست نہیں۔ کیوں کہ اس کے خلاف صریح نص موجود ہے۔ امام داؤد جو غیر شادی شدہ لونڈی کو سو کوڑے مارنے کے قائل ہیں۔ اول انہوں نے آیت الذانیۃ و المذانی کے عموم سے استناد کیا ہے۔ انہیں جمہور نے یہ جواب دیا ہے کہ سنت نے غیر شادی شدہ لونڈی کی سزا آزاد عورت سے نصف مقرر کی ہے۔ اور اس کا ذکر حضرت ابو ہریرہؓ اور حضرت علیؓ کی روایتوں میں ہے جو پہلے گذر چکی ہیں۔ یہ احادیث آیت کے عموم کو مخصوص کرتی ہیں۔ نیز انہوں نے اس قول کے جواب میں یہ بھی کہا ہے کہ یہ خدائی فیصلہ کے بھی خلاف ہے۔ کیوں کہ اس نے شادی شدہ عورت کی سزا کو لجم سے دُگنا بنا دیا ہے۔ اور غیر شادی شدہ عورت کی سزا کو کوڑوں اور جلا وطنی سے ہٹا کر دیا ہے۔ اور یہ قول اس کیفیت کے اُلٹ بات بیان کرتا ہے۔ کیوں کہ اس میں غیر شادی شدہ کی نصف حد کو سو کوڑے بنا دیا گیا ہے۔ اور شادی شدہ کی حد میں تخفیف کر کے اُسے پچاس کوڑے بنا دیا ہے۔ اور یہ قول شریعت اور اجماع کے خلاف ہے۔

ہمارے نزدیک جمہور کے قول کو ترجیح حاصل ہے۔ جو غیر شادی شدہ لونڈی پر نصف حد کے وجوب کے قائل ہیں۔ اور اس کی وجوہات یہ ہیں۔

(۱) احادیث کی کثرت لونڈی کو کوڑے مارنے پر دلالت کرتی ہے۔

(۲) اور شادی شدہ اور غیر شادی شدہ کی کوئی تفریق ان میں موجود نہیں۔

(۳) حضرت نبی کریم صلی اللہ علیہ وسلم نے دریافت کرنے پر غیر شادی شدہ لونڈی کو کوڑے مارنے کا حکم دیا ہے۔

(۴) حضرت علیؓ نے اسے کوڑے مارنے کی تخصیص کی ہے۔ خواہ لونڈی غیر شادی شدہ ہو۔

(۵) اس قول کے دلائل کی قوت، ظاہر پر بقا اور مخالف دلائل کے رو سے

بھی یہی ثابت ہوتا ہے۔

غیر شادی شدہ غلام کی حد کے متعلق بھی یہی کہا جائے گا جو غیر شادی شدہ لونڈی کے متعلق کہا گیا ہے۔

خلاصہ | ہمارے سامنے یہ بات واضح ہو چکی ہے کہ غلام اور لونڈی جب زندہ کا ارتکاب کریں تو انہیں آزاد مرد اور آزاد عورت سے نصف کوڑے مارے جائیں۔ خواہ وہ غلام اور لونڈی کسی قسم کے ہوں۔ یا شادی شدہ یہ قول جمہور علماء کا ہے۔

اب ہم اس کے متعلق گفتگو کرتے ہیں کہ کیا انہیں زنا کی صورت میں شہر بدر کیا جائے؟

کیا غلام اور لونڈی کو زنا کی سزا میں شہر بدر کیا جائے؟
علمائے ان دونوں کی جلاوطنی کے حکم کے متعلق اختلاف کیا ہے اور اس بارے میں تین اقوال ہیں۔

قول اول | مالک، احمد اسحاق اور حسن کا ہے۔ اور ایک روایت میں امام شافعی کا بھی یہی قول بیان کیا گیا ہے۔ اس قول کے قائلین کا استدلال یہ ہے۔

(۱) شیخین نے حضرت ابو ہریرہ سے روایت بیان کی ہے کہ انہوں نے حضرت نبی کریم صلی اللہ علیہ وسلم کو فرماتے سنا کہ جب تم میں سے کسی کی لونڈی زنا کی مرتکب ہو اور اس کا زنا نمایاں ہو جائے تو اسے کوڑے مارے جائیں اور بُرا بھلا نہ کہا جائے۔ جب دوبارہ ایسا کرے تو اسے کوڑے مارے جائیں۔ سہ بارہ کرے تو پھر اسے کوڑے مارے جائیں۔ اور اسے خواہ بالوں کی رسی کے عوض فروخت کر دیا جائے

لہ نیل الادطار ۹۵/۷۷ بخاری، مسلم، ابوداؤد، ترمذی، مؤطا۔ جامع الاصول ۴/۲۶۶

فتح الباری ۱۲/۱۶۵

بِسْمِ اللّٰهِ الرَّحْمٰنِ الرَّحِیْمِ

اس حدیث سے ان کا استدلال یہ ہے کہ حضور نے اُسے کوڑے مارنے کا حکم دیا ہے۔ جلا وطن کرنے کا حکم نہیں دیا۔ بلکہ تیسری دفعہ کے بعد اُسے فروخت کر دینے کا حکم دیا ہے، اور یہ بات جلا وطن کرنے کے خلاف ہے۔ پس یہ اس کے عدم وجود پر دال ہے، اور غلام کو بھی اس پر قیاس کر کے جلا وطن نہیں کیا جائے گا۔

(۲) ان کا دوسرا استدلال حضرت علیؓ کی روایت سے ہے۔ جس میں آپ نے فرمایا ہے۔ کہ اپنی شادی شدہ اور غیر شادی شدہ لونڈیوں پر حد قائم کرو۔ کیوں کہ جب حضرت نبی کریم صلی اللہ علیہ وسلم کی لونڈی نے زنا کیا تو آپ نے مجھے اُسے کوڑے مارنے کا حکم دیا۔ اس حدیث سے ان کا استدلال یہ ہے کہ حضور علیہ السلام نے حضرت علیؓ کو اپنی لونڈی کے زنا کرنے پر کوڑے مارنے کا حکم دیا۔ مگر جلا وطن کرنے کا حکم نہیں دیا۔ پس یہ بھی جلا وطنی کے عدم وجود پر دال ہے۔ اور غلام کو لونڈی پر قیاس کیا جائے گا۔

(۳) ان کا تیسرا استدلال دلیل عقلی سے ہے۔ وہ یہ کہ جلا وطن کرنے سے اس کے آقا کو نقصان پہنچے گا۔ کیوں کہ وہ اس کے فوائد سے محروم ہو جائے گا اور اس طرح سے اس کے ضائع ہو جانے اور اپنے مالک کے ہاتھ سے نکل جانے کا بھی احتمال ہے۔

قول دوم | غلام اور لونڈی جب زنا کے مرتکب ہوں تو انہیں جلا وطن کیا جائے۔ یہ قول داؤد اور ثوری کا ہے۔ امام شافعی سے بھی ایک روایت یہی ہے۔ ان کا استدلال جلا وطنی کے متعلق وارد ہونے والے دلائل کے عموم سے ہے۔ جیسے عبادہ اور مزدور کے قصہ والی حدیثیں ہیں۔ یہ لوگ جلا وطن کرنے میں آزاد اور غلام کے درمیان فرق نہیں کرتے۔ ان کا استناد حضرت ابن عمرؓ کی روایت سے بھی ہے۔ کہ انہوں نے اپنی لونڈی کو فدک کی طرف

لہ المعنی والشرح ۱۰/۱۴۵ ۱۴۵ھ نیل الاوطار ۷/۹۵ +

جلاوطن کیا تھا۔ ہاں ان لوگوں نے جلاوطنی کی مدت کے بارے میں اختلاف کیا ہے۔

بعض کے نزدیک غلام اور لونڈی کو چھ ماہ تک جلاوطن کیا جائے۔ ان کا استدلال آیت قرآنی فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ سے ہے۔ وہ کہتے ہیں کہ جب جلاوطنی سزا ہے تو کوڑوں کی طرح یہ بھی نصف ہو جائے گی۔ اس کی دلیل یہی آیت ہے۔ پھر غلام کو اس پر قیاس کیا جائے گا۔ ان میں سے بعض یہ کہتے ہیں کہ غلام اور لونڈی کو پورا ایک سال جلاوطن کیا جائے گا۔ ان کا استدلال اس مضمون پر دلالت کرنے والی احادیث کے عموم سے ہے۔ جیسے حضرت عبادہ اور مزدور والی حدیث ہے۔

غلام اور لونڈی کی سزا میں فرق کیا گیا ہے۔ یعنی غلام کو جلاوطن کیا **قول سوم** | جائے گا۔ مگر لونڈی کو یہ سزا نہیں دی جائے گی۔ ان کے استدلال کی تفصیل یہ ہے۔

(۱) ان کا استدلال اس حدیث سے ہے۔ جس میں عورت کو محرم بغیر سفر کرنے سے منع کیا گیا ہے۔ اس لیے لونڈی کو جلاوطن نہیں کیا جائے گا۔ کیونکہ اس کی جلاوطنی ارتکاب مخطور تک پہنچاتی ہے۔ اور وہ ہے اس کا محرم کے بغیر سفر کرنا۔ پس اسے جلاوطن نہیں کیا جائے گا۔ البتہ غلام پر جلاوطنی کا وجوب قائم رہے گا۔

(۲) ان کا دوسرا استدلال ابو ہریرہ کی حدیث سے ہے۔ جس میں لونڈی کو کوڑے مارنے کا ذکر ہے۔ وہ کہتے ہیں کہ حضور نے اُسے فقط کوڑے مارنے کا حکم دیا ہے۔ جلاوطن کرنے کا ذکر نہیں کیا۔ پس لونڈی کے بارے میں اس کا عدم وجوب ثابت ہے۔ اور غلام پر دلائل کی عمومیت سے جلاوطنی کا حکم باقی رہے گا۔

(۳) ان کا تیسرا استدلال دلیل عقلی سے ہے۔ وہ یہ کہ لونڈی کا آقا اس سے

استمناغ کا محتاج ہے۔ جلا وطن کر دینے سے اس کا حق مارا جائے گا۔ اور اُسے تکلیف ہوگی تو آقا کا حق اللہ تعالیٰ کے حق سے مقدم ہو جائے گا۔ البتہ غلام پر جلا وطنی قائم رہے گی۔ چوں کہ اس سے استمناغ نہیں کیا جاتا۔ ابن العزلی نے بھی یہی کہا ہے۔

دلائل کا مناقشہ اور ترجیحی قول
 زنا کی صورت میں غلام اور لونڈی کی جلا وطنی کے حکم کے متعلق علماء کے اقوال و دلائل کے بعد دلائل کے مناقشہ سے ترجیحی قول کو ہم مع وجوہات ذکر کرتے ہیں۔

غلام اور لونڈی کو جلا وطنی کی سزا دینے والوں کے دلائل کا جواب ان لوگوں نے یہ دیا ہے جو ان کی جلا وطنی کے قائل نہیں۔ ان کی پہلی دلیل یہ تھی کہ غلام اور لونڈی کی تفریق کیسے بغیر جلا وطنی پر دلالت کرتے والے دلائل اپنے عموم پر ہیں۔ اس کا جواب یہ ہے کہ یہ عموم ابوہریرہ کی حدیث سے مخصوص ہو گیا ہے کہ اذا زنت امة احدکم فليجلدها الحد ولا يثوب وہ کہتے ہیں کہ حضور علیہ السلام نے کوڑوں کے ساتھ جلا وطنی کا ذکر نہیں کیا۔ پس یہ لونڈی کی عدم جلا وطنی کے ثبوت پر ایک دلیل ہے۔ اور غلام کو اس پر قیاس کیا جائے گا۔ اس بنا پر عمومیت کے دلائل اس حدیث سے مخصوص ہو جائیں گے اور یوں غلام پر جلا وطنی لازم نہیں آئے گی۔

ان کی دوسری دلیل یہ تھی کہ حضرت ابن عمر نے اپنی لونڈی کو فدک کی طرف جلا وطن کیا تھا۔ حضرت ابن عمر کے اس فعل کو اس بات پر محمول کیا جائے گا کہ انہوں نے اس لونڈی سے اپنا حق ساقط کر دیا تھا۔ اور وہ ان کی ملکیت میں تھی۔ انہیں اس کے بارے میں ہر قسم کے تصرف کا اختیار تھا وہ زنا کے بغیر بھی اُسے جلا وطن کر سکتے تھے۔ آپ کا یہ عمل دوسروں پر حجت نہیں ہو سکتا۔

آیت احسان آیت فَاِذَا اُحْصِيَ سَے جو استدلال انہوں نے کیا ہے۔ کہ اس سے لونڈی پر چھ ماہ کی جلاوطنی واجب

ہوتی ہے۔ اس کا جواب یہ ہے کہ یہ آیت قرآن میں وارد شدہ سزا کی تنصیف کرتی ہے اور وہ کوڑوں کی سزا ہے۔ جلاوطنی کا ذکر تو قرآن مجید میں ہے ہی نہیں کہ آیت اس کی تنصیف پر دلالت کرے۔ پس یہ آیت اس بات کی دلیل ہے کہ غلام اور لونڈی پر جلاوطنی کی سزا نہیں اور تنصیف صرف قرآنی سزائیں ہوگی یعنی کوڑوں میں۔

یہ بھی ممکن ہے کہ غلام اور لونڈی کے درمیان جلاوطنی کی تفریق کرنے والے قول اور دلائل کا یہ جواب دیا جائے کہ غلام اور لونڈی کو جلاوطن کرنے کے بارے میں آپ کی تفریق صحیح نہیں۔ یہ تفریق دو متماثل چیزوں میں ہے۔ کیوں کہ غلام اور لونڈی غلامی اور کسی کی ملکیت میں ہونے کے باعث ایک ہی پوزیشن رکھتے ہیں۔

اور آپ کا یہ قول کہ لونڈی کو جلاوطنی کی سزا اس لیے نہیں دی جاسکتی کہ اس سے محرم کے بغیر سفر کرنے والی نہی کی مخالفت لازم آتی ہے۔ اور غلام کے سفر کرنے پر اس نہی کا ارتکاب لازم نہیں آتا۔ اس لیے اس کے حق میں جلاوطنی ثابت ہوگی یہ درست نہیں۔ کیوں کہ غلام کے سفر سے آقا کو نقصان پہنچتا ہے۔ اور وہ اس سے فائدہ نہیں اٹھا سکتا۔ اور سفر میں اُسے آقا سے بھاگ جانے میں آسانی ہوتی ہے۔ اور آقا کے لیے یہ بہت بڑا نقصان ہے۔ کیوں کہ اس طرح اس کا مال ضائع ہو جاتا ہے۔ اور اسلام نے مال کو ضائع کرنے سے منع کیا ہے۔

حضرت ابو ہریرہ کی حدیث سے جو استدلال کیا گیا ہے کہ اس سے لونڈی کی عدم جلاوطنی کا ثبوت ملتا ہے۔ اور دلائل کی عمومیت سے غلام کے حق میں جلاوطنی ثابت رہے گی۔ اس کا جواب یہ ہے کہ یہ بات بھی درست نہیں۔ کیوں کہ ایک کی عدم جلاوطنی کا ثبوت دوسرے کے حق میں بھی عدم ثبوت ہے

دلائل کرتا ہے۔ اس لیے کہ وہ دونوں اکٹھے ہیں۔ اور ان کے درمیان مشابہت تامہ ہے۔ لہذا ایک کے متعلق حکم کا ذکر کرنا دوسرے کے بارے میں ذکر کرنے سے کفایت کر جائے گا۔

ان کا یہ قول کہ آقا لونڈی سے استمتاع کا محتاج ہے بخلاف غلام کے اس کا جواب یہ ہے کہ یہ بات بھی صحیح نہیں۔ کیوں کہ غلام کو جلا وطن کرنے سے آقا کے انتفاع کا حق مارا جاتا ہے۔ اور وہ اس کی خدمت سے محروم ہو جاتا ہے۔ یہ اور اس قسم کی دیگر باتیں لونڈی سے استمتاع کے مقابل پر ہیں۔ پس ان دونوں کے درمیان فرق نہیں کیا جاسکتا۔

ہمارے نزدیک راجح قول یہی ہے کہ غلام اور لونڈی پر جلا وطنی کی سزا نہیں۔ اور اس کی وجہ مندرجہ ذیل ہیں۔

(۱) نصوص سے یہی ثابت ہوتا ہے کہ وہ لونڈی کی عدم جلا وطنی پر دلالت کرتی ہیں۔ اور غلام کو لونڈی پر قیاس کیا جائے گا۔

(۲) اس قول کے دلائل کی قوت، ظاہر پر بقاء اور مخالف دلائل کے رد سے بھی یہی ثابت ہوتا ہے۔

(۳) ان دونوں کو جلا وطن کرنا دراصل ان کے آقا کو سزا دینا اور نقصان پہنچانا ہے۔ کیوں کہ وہ ان کے فائدہ سے محروم ہو جاتا ہے۔

(۴) انہیں جلا وطنی سے کوئی ضرر نہیں پہنچتا۔ کیوں کہ وہ ہر جگہ مسافر ہیں۔ انہیں جلا وطن کرنے سے آقا کی خدمت سے فرصت اور آرام نصیب ہوگا۔

(۵) انہیں جلا وطن کرنے سے آقا کو نقصان ہوگا۔ کیوں کہ وہ ان کی حفاظت کرنے اور ان پر خرچ کرنے کی تکلیف برداشت کرتا ہے۔ اس طرح کبھی انہیں اس کے ہاتھ سے بھاگ نکلنے کا موقع مل سکتا ہے۔ اور یوں اس کا مال ضائع ہو جائے گا۔ اور اسلام نے مال کے ضائع کرنے سے منع کیا ہے۔

تنبیہ :- اگرچہ ہم اس بات کے قائل ہیں کہ زنا میں غلام اور لونڈی پر جلا وطنی

کی سزا نہیں۔ مگر اس کے باوجود ہم یہ کہتے ہیں کہ آقا کو ان کی نگرانی صحیح رنگ میں کرنی چاہیے۔ تاکہ وہ دوبارہ اس قسم کے فعلِ شنیع کا ارتکاب نہ کریں۔

غلام کی حد کے بیان کے بعد اب ہم حد لگانے والے کے متعلق علماء کے اختلاف کو ذکر کرتے

غلام پر کون حد لگائے؟

ہیں۔ اس بارے میں دو قول ہیں:-

جمہور علماء کا یہ قول ہے کہ آقا اپنے غلام کو حد لگائے۔ ان کا قول اول استدلال یہ ہے۔

(۱) حضرت ابوہریرہ اور زید بن خالد کی حدیث میں ہے کہ جب تم میں سے کسی ایک کی لونڈی زنا کی مرتکب ہو۔ اور اس کا زنا نمایاں ہو جائے تو وہ اُسے کوڑے مارے۔

یہ حدیث اس امر پر واضح دلیل ہے کہ غلام پر اس کا آقا حد قائم کرے۔ کیونکہ لونڈی کی اضافت اس کی طرف کی گئی ہے۔ اور اسے کوڑے مارنے کا حکم دیا گیا ہے۔ اس سے معلوم ہوا کہ کوڑے مارنا اس کا حق ہے۔

(۲) بیہقی نے عبد اللہ بن ابی لیل سے بیان کیا ہے۔ وہ کہتے ہیں کہ:-

ادرت بقایا الانصار وھم یضربون الولیدۃ من ولادتھم اذا نہمت۔
کہ میں نے انصار کے پھیلے لوگوں کو دیکھا کہ جب ان کی لونڈیوں میں سے کوئی لونڈی زنا کرتی تو وہ اسے حد مارتے تھے۔

ان کا یہ قول کہ ھو یضربون الولیدۃ اس بات کی دلیل ہے کہ آقا اپنے غلام پر حد قائم کرے۔

(۳) امام مالک کی ایک روایت میں ہے کہ حضرت حفصہ نے ایک لڑکی کو مار دیا تھا۔ جس نے آپ پر سحر کر دیا تھا۔ اس سے معلوم ہوا کہ حضرت حفصہ کا یہ فعل اس بات پر دال ہے کہ آقا کو اپنے غلام پر حد قائم کرنی چاہیے۔

لیکن انہی اصحاب میں سے بعض نے کچھ چیزوں کا استثنا کیا ہے۔ جن میں آقا

اپنے غلام کو حد نہیں لگا سکتا۔ امام مالکؒ نے چوری میں قطع کے معاملہ کو مستثنیٰ قرار دیا ہے۔ ان کے نزدیک یہ حد امام قائم کرے گا۔ شافعیہ بھی اسی کے قائل ہیں۔ امام مالکؒ نے شادی شدہ لونڈی کو بھی مستثنیٰ قرار دیا ہے۔ اور کہا ہے کہ امام اس پر حد قائم کرے گا۔ مگر جب اس کی اپنے آقا کے غلام سے شادی ہوئی ہو تو اس صورت میں آقا حد قائم کرے گا۔ شراب کی حد میں بھی بعض شافعیہ نے استثنیٰ کیا ہے کہ یہ حد امام قائم کرے گا۔ البتہ ثوری اور اوزاعی کہتے ہیں کہ آقا سوائے حد زنا کے اور کوئی حد نہیں لگا سکتا۔

قول دوم | یہ بعض علمائے احناف کا قول ہے۔ ان کا استدلال طحاوی کی اس روایت سے ہے جو انہوں نے مسلم بن یسار سے بیان کی ہے کہ صحابہ میں سے ایک آدمی کہتا تھا:-

الزكاة والحدود والجمعة یعنی زکوٰۃ، حدود، جمعہ اور نے کا ذمہ
والفیء الی السلطان۔ بادشاہ وقت ہے۔

اس اثر سے ان کا استدلال یہ ہے کہ اس نے حدود کا شمار ان چیزوں میں کیا ہے جنہیں بادشاہ وقت بجالاتا ہے۔ اس سے یہ معلوم ہوا کہ غلام پر حد قائم کرنا آقا کا نہیں بادشاہ کا کام ہے۔

ہمارے نزدیک اس قول کو ترجیح حاصل ہے کہ غلام پر آقا حد قائم کرے مگر یہ اس وقت ہوگا جب وہ لونڈی یا غلام اس کی ملک میں ہو۔ اور حد شہادت یا اقرار سے ثابت ہو۔ اور آقا بالغ، عاقل، حدود کا عالم اور اس کی کیفیت اقامت کا جاننے والا ہو۔ یہ قول دلائل کی قوت اور اس سلسلہ میں کثرت سے وارد ہونے والے آثار کی وجہ سے اختیار کیا گیا ہے۔

احناف کی دلیل کا یہ جواب دیا جاسکتا ہے جو اس بات کے قائل ہیں کہ غلام پر امام وقت حد نافذ کرے۔ کہ جس اثر سے تم نے استدلال کیا ہے وہ ضعیف ہے اور ان نصوص و آثار کے مقابلہ میں اسکی کچھ وقعت نہیں جن سے ثابت ہوتا ہے کہ آقا اپنے غلام پر حد نافذ کرے۔

ہم جنسی کا حکم اور اس کے مرتکب کی سزا

ہم جنسی کی تعریف یہ کہ انسان قوم لوط کا سا عمل کرے۔ ان کا عمل یہ تھا کہ مرد دوسرے مرد کی دُبر میں جنسی خواہش کی تکمیل کرتا تھا۔

اس کا حکم اور دلیل کتاب و سنت اور اجماع کی رُو سے ہم جنسی حرام ہے۔

کتاب اللہ میں اس کی تحریم کی دلیل یہ ہے۔

وَلَوْطًا إِذْ قَالَ لِقَوْمِهِ أَتَأْتُونَ
الْفَاحِشَةَ مَا سَبَقَكُمْ بِهَا مِنْ
أَحَدٍ مِنَ الْعَالَمِينَ - إِنَّكُمْ لَأَتُونَ
الرِّجَالَ شَهْوَةً مِنْ دُونِ
النِّسَاءِ بَلْ أَنْتُمْ قَوْمٌ
مُتَّعِفُونَ .

اور لوط نے جب اپنی قوم سے کہا تم ایک ایسی بے حیائی کے مرتکب ہوتے ہو جس کا ارتکاب تم سے پہلے دنیا میں کسی نے نہیں کیا تم عورتوں کو چھوڑ کر شہوت کے لیے مردوں کے پاس آتے ہو۔ بلکہ تم تو حد سے بڑھ جانے والے لوگ ہو۔

اللہ تعالیٰ نے ہم جنسی کا نام بے حیائی رکھا ہے۔ اور اس کے مرتکب کی مذمت کی ہے یہ بات اس کی تحریم پر دال ہے۔

سنت میں اس کی تحریم بہت سی احادیث میں آئی ہیں۔ ان میں حضرت نبی کریم صلی اللہ علیہ وسلم کا ایک قول ہے۔

لعن الله من عمل عمل قوم لوط قالها ثلاثا
اللہ تعالیٰ قوم لوط والا کام کرنے والے پر لعنت کرے۔ آپ نے یہ بات تین دفعہ فرمائی۔ ہم جنسی کرنے والے پر حضور علیہ السلام کا لعنت کرنا اس کی حرمت کی دلیل ہے۔

لہ الاعراف - ۸۱ - ۸۰ لہ صحیح ابن حبان بیہقی جامع الاصول ۴/۳۰۶ والملحق والشرح ۱۰/۱۶۰

اسی طرح علماء کا اس کی تحریم پر اجماع ہے۔ اس کی دلیل صحابہ کا وہ اجماع ہے جس میں حضرت ابو بکرؓ نے اس آدمی کے متعلق مشورہ طلب کیا تھا جس کے متعلق انہیں خالدؓ نے اطلاع دی تھی کہ وہ عورتوں کی طرح نکاح کرتا ہے۔ حضرت علیؓ نے اُسے جلانے کا مشورہ دیا۔ اور صحابہ نے اس پر اجماع کیا۔ پس اس کے جلانے پر ان کا اجماع کرنا اس کی تحریم اور بے حیائی و برائی کی دلیل ہے۔

بہم جنسی کی سزا | مرتکب کی سزا کو بیان کرتے ہیں۔ علماء نے اس کی حد میں اختلاف کیا ہے۔ اس کے متعلق تین اقوال ہیں :-

قول اول۔ بہم جنسی کے فاعل اور مفعول کو مطلقاً قتل کر دیا جائے۔ یعنی خواہ وہ شادی شدہ ہوں یا غیر شادی شدہ۔ یہ صحابہ کی ایک جماعت کا قول ہے۔ شافعی، ناصر اور قاسم کا بھی یہی خیال ہے۔ اور امام احمد سے بھی ایک روایت اسی طرح ہے۔ اس بات کے قائلین کا استدلال یہ ہے :-

(۱) عکرمہؓ نے ابن عباسؓ سے روایت کی ہے کہ حضرت نبی کریم صلی اللہ علیہ وسلم نے فرمایا :-

من وجدتموه يعمل عمل قوم لوط فاقتلوا الفاعل والمفعول به۔
 جیسے تم قوم لوط کا سا عمل کرتے دیکھو
 لوط فاقتلوا الفاعل والمفعول به۔
 تو فاعل اور مفعول دونوں کو قتل کر دو۔

اس حدیث سے ان کا استدلال یہ ہے کہ آپ کا قول فاقتلوا وجوب قتل پر دلالت کرتا ہے کیوں کہ یہ امر ہے۔ اور امر وجوب پر دلالت کرتا ہے۔ حضور علیہ السلام نے اس جرم کے ارتکاب پر قتل کا حکم فرمایا ہے۔ لہذا یہ اس کے وجوب پر دال ہے۔ اور آپ کا یہ فرمانا کہ فاعل اور مفعول کو قتل کر دو۔ اس بات پر دلالت کرتا ہے کہ اس حکم کا نفاذ دونوں پر اکٹھے ہونا چاہیے۔

(۲) سیہقی نے حضرت ابو بکرؓ سے بیان کیا ہے کہ انہوں نے صحابہ کو جمع کر کے

لے نیل الاوطار ۱۰/۱۶۰ ۱۷۰ ۱۸۰ ۱۹۰ ۲۰۰ ۲۱۰ ۲۲۰ ۲۳۰ ۲۴۰ ۲۵۰ ۲۶۰ ۲۷۰ ۲۸۰ ۲۹۰ ۳۰۰ ۳۱۰ ۳۲۰ ۳۳۰ ۳۴۰ ۳۵۰ ۳۶۰ ۳۷۰ ۳۸۰ ۳۹۰ ۴۰۰ ۴۱۰ ۴۲۰ ۴۳۰ ۴۴۰ ۴۵۰ ۴۶۰ ۴۷۰ ۴۸۰ ۴۹۰ ۵۰۰ ۵۱۰ ۵۲۰ ۵۳۰ ۵۴۰ ۵۵۰ ۵۶۰ ۵۷۰ ۵۸۰ ۵۹۰ ۶۰۰ ۶۱۰ ۶۲۰ ۶۳۰ ۶۴۰ ۶۵۰ ۶۶۰ ۶۷۰ ۶۸۰ ۶۹۰ ۷۰۰ ۷۱۰ ۷۲۰ ۷۳۰ ۷۴۰ ۷۵۰ ۷۶۰ ۷۷۰ ۷۸۰ ۷۹۰ ۸۰۰ ۸۱۰ ۸۲۰ ۸۳۰ ۸۴۰ ۸۵۰ ۸۶۰ ۸۷۰ ۸۸۰ ۸۹۰ ۹۰۰ ۹۱۰ ۹۲۰ ۹۳۰ ۹۴۰ ۹۵۰ ۹۶۰ ۹۷۰ ۹۸۰ ۹۹۰ ۱۰۰۰

ایک آدمی کے متعلق دریافت کیا جو ایسے نکاح کرتا تھا جیسے عورتوں سے کیا جاتا ہے حاضرین میں سے سب سے سخت قول حضرت علیؓ کا تھا۔ آپ نے فرمایا یہ کام کرنا اللہ تعالیٰ کی ایک ایسی نافرمانی ہے کہ ایک امت کے سوا اور کسی نے نہیں کی راؤ اس امت سے جو سلوک اللہ تعالیٰ نے کیا اُسے تم جانتے ہو۔ ہماری رائے یہ ہے کہ اس آدمی کو جلا دیا جائے۔ صحابہ نے اس سے اتفاق کیا تو حضرت ابو بکرؓ نے حضرت خالد بن ولیدؓ کی طرف لکھا کہ اس آدمی کو آگ میں جلا دو۔

اس سے ان کا استدلال یہ ہے کہ صحابہ نے اس کے جلانے پر اجماع کیا۔ پس ان کا اجماع اس کے وجوب قتل پر دلیل ہے۔ مگر قائلین قتل کا کیفیت قتل کے بارے میں اختلاف ہے۔ حضرت علیؓ کے نزدیک تلوار سے قتل کرنے کے بعد اُسے اس کے عظیم گناہ کے باعث جلا دیا جائے۔ حضرت عمرؓ اور حضرت عثمانؓ کی رائے یہ ہے کہ اس پر دیوار گرا کر اُسے مارا جائے۔ ابن عباسؓ کہتے ہیں کہ اُسے شہر کی بلند عمارت سے اُٹا کر کے نیچے گرایا جائے۔ پھر اُسے پتھر مارے جائیں۔ یہ سبھی نے اُن سے بیان کیا ہے۔

ترمذی نے مالک احمد اسحاق اور شافعی سے بیان کیا ہے کہ اُسے رجم کیا جائے اور نبوی نے بھی شعبی اور زہری سے یہی بیان کیا ہے۔ اور امام احمد نے دلیل یہ دی ہے کہ حضرت علیؓ کی رائے اُسے رجم کرنے کی تھی۔ کیوں کہ اللہ تعالیٰ نے قوم لوط کو سنگسار کیا تھا۔ اور جو ان جیسے فعل کا مرتکب ہو اُسے بھی ان جیسی سزا ملنی چاہیے۔ ایک دوسری روایت میں حضرت ابو بکرؓ اور حضرت علیؓ کی یہ رائے ہے کہ اس کا قتل جلانے سے ہو گا جس طرح کہ اوپر ایک آدمی کا ذکر گزر چکا ہے۔ جسے دونوں نے جلانے کا حکم دیا تھا۔

قول دوم۔ ہم جنسی کی سزا حد زنا کی طرح ہے۔ پس دونوں ہم جنسی کرنے

لے حاشیہ جامع الاصول ۴/۳۰۶، نیل الاوطار ۲/۱۲۳

لے نیل الاوطار ۲/۱۲۴، فقہ السنہ ۲/۴۲۲

والوں سے زانی کا سلوک کیا جائے گا۔ اگر وہ شادی شدہ ہوں گے تو انہیں سنگسار کیا جائے گا اور اگر کنوارے ہوں گے تو انہیں کوڑے لگائے جائیں گے اور جلاوطن کیا جائے گا۔ سعید ابن المسیب، عطار، حسن، نخعی، ثوری اور اوزاعی کا بھی یہی مذہب ہے۔ امام احمد سے بھی ایک روایت اسی قول کے مطابق ہے۔ تاملین کا استدلال درج ذیل ہے۔

(۱) بیہقی نے جو روایت کی ہے کہ:-

إذا أتى الرجل الرجل
فهما زنايان -
جب مرد مرد کے پاس آئے تو وہ دونوں
زنا کار ہیں۔

اس حدیث سے ان کا استدلال یہ ہے کہ حضرت نبی کریم صلی اللہ علیہ وسلم نے مردوں کی ہم جنسی کو زنا کا نام دیا ہے۔ یہ اس بات کی دلیل ہے کہ اس کی سزا زنا کی سزا کی طرح ہو۔

(۲) ہم جنسی فرج کو فرج میں داخل کرنے کو کہتے ہیں۔ یہ حرکت زنا سے مشابہ ہے۔ پس اس کی سزا کی بنا زنا پر ہوگی۔ اور ہم جنسی کی سزا زنا کے دلائل کے عموم میں داخل ہوگی۔ جو شادی شدہ کو سنگسار کرنے اور کنوارے کو کوڑے مارنے اور جلاوطن کرنے پر دال ہے۔ اگر یہ فرض کر لیا جائے کہ زنا کے دلائل ہم جنسی کی سزا پر حاوی نہیں تب بھی قیاس کے مطابق اس کی سزا زنا سے ملتی چلتی ہوئی چاہیے۔

قول سوم۔ ہم جنسی کی حد فقط تعزیر ہے۔ یہ قول امام ابو حنیفہ اور شافعی کا ہے۔ ان کا استدلال یہ ہے:-

(۱) حضرت علیؑ سے مروی ہے کہ آپ نے فرمایا:-

لئن اخطئ في العقوبه خير من
ان اخطئ في العقوبة -
میرا معافی دینے میں غلطی کرنا سزا میں غلطی
کرنے سے بہتر ہے۔

ان حضرات کا کہنا ہے کہ جب ہم جنسی کی کوئی سزا معین نہیں تو تعزیر کافی ہے

کیوں کہ اس طرح انسان تطبیق حد میں غلطی سے بچ جاتا ہے اور عفو میں غلطی کرنا سزا میں غلطی کرنے سے کم تر بات ہے۔ پس سزا میں غلطی سے بچنے کے لیے احتیاطاً تعزیر پر کٹھا کیا جائے گا۔

(۲) دلیل قیاسی سے ان کا استدلال یہ ہے کہ مرد کی ڈبر و طی کا محل نہیں۔ یہ غیر فرج میں وطی کے مشابہ ہے جس میں کوئی حد نہیں۔ بلکہ اس میں تعزیر لگائی جائیگی پس ہم جنسی کا قیاس وطی غیر فرج پر ہوگا۔ اور اس کی سزا ملے گی۔

لوطی کے متعلق علماء کے اقوال و دلائل
دلائل کا مناقشہ اور تزیحی قول

سے اب ہم راجح قول کو مع وجوہات بیان کرتے ہیں۔

جو لوگ ہم جنسی کی سزا قتل قرار دیتے ہیں۔ انہوں نے زنا کی طرح سزا دینے والوں کو یہ جواب دیا ہے کہ :-

ان کی پہلی دلیل یہ حدیث تھی کہ جب دو مرد ہم جنسی کے مرتکب ہوں، تو وہ دونوں زنا کار ہیں۔ اس کا جواب یہ ہے کہ یہ حدیث ضعیف ہے۔ کیوں کہ اس کی اسناد میں محمد بن عبدالرحمن ہے۔ جسے ابو حاتم نے کذاب کہا ہے اور سہیبی نے محمد بن عبدالرحمان کے متعلق کہا ہے کہ میں اسے نہیں جانتا۔ یہ حدیث اس سند کے ساتھ منکر ہے۔ جب تک حدیث میں یہ ضعف موجود ہے یہ ان احادیث صحیحہ کا مقابلہ نہیں کر سکتی جن میں قتل کرنے کا ذکر آیا ہے۔

ان کی دوسری دلیل یہ تھی کہ ہم جنسی فرج کو فرج میں داخل کرنے کا نام ہے۔ اور یہ بات زنا کے مشابہ ہے اس لیے زنا کی سزا دی جائے گی۔ اس کا جواب یہ ہے کہ یہ قول مردود ہے۔ اگرچہ ہم جنسی فرج کو فرج میں داخل کرنے کو کہتے ہیں پھر بھی وہ زنا کے مشابہ نہیں۔ کیوں کہ مرد کی ڈبر و طی کا محل نہیں۔ اگر ان کی بات کو مان بھی لیا جائے کہ ہم جنسی زنا کے مشابہ ہے اور اسی پر حکم لگایا جائے اور اس کی سزا کے دلائل کے

لے المغنی والشرح ۱۰/۱۶۱ لے نیل الادبار ۴/۱۲۳

عموم میں اسے داخل کر بھی لیا جائے تو اس کا جواب یہ ہوگا کہ زنا کی سزا میں وارء ہونے والے دلائل عام ہیں۔ ہم جنسی کے فاعل و مفعول کے قتل کرنے کے دلائل خاص ہیں۔

یہ کہنا کہ ہم جنسی کی سزا بطریق قیاس نوتا سے ملتی جلتی ہونی چاہیے۔ یہ قول ان دلائل سے باطل قرار پاتا ہے جو ہم جنسی کے فاعل اور مفعول کے مطلقاً قتل کے متعلق وارء ہوئے ہیں۔ علم اصول میں یہ مسلمہ بات ہے کہ نص کی موجودگی میں قیاس نہیں ہو سکتا اور پھر یہ قیاس علت غیر منصوص پر مبنی ہے اور بہت سے علماء اصول کے نزدیک یہ مردود طریق ہے۔

جن لوگوں نے ہم جنسی کی سزا فقط تعزیر بیان کی ہے۔ ان کا جواب بھی مطلق قتل کے قائلین نے یہ دیا ہے کہ :-

ان کی پہلی دلیل یہ تھی کہ حضرت علیؑ نے فرمایا ہے کہ اگر میں عفو میں غلطی کروں تو یہ سزا میں غلطی کرنے سے بہتر ہے۔ اس کا جواب یہ ہے کہ اس قسم کے اثر سے استدلال کہ نامرد و دہات ہے۔ کیوں کہ ایسا تو التباس کی صورت میں کیا جاتا ہے۔ جو مسئلہ ہمارے زیر بحث ہے۔ اس میں تو کوئی التباس نہیں۔ کیوں کہ اس کی سزا پر دلالت کرنے والے دلائل موجود ہیں اور وہ سزا قتل ہے۔

ان کی دوسری دلیل یہ تھی کہ ہم جنسی کو وطی غیر فرج پر قیاس کیا جائے گا۔ جس کی سزا تعزیر ہے۔ اس کا جواب یہ ہے کہ یہ قیاس باطل ہے۔ کیوں کہ ہم جنسی کی سزا پر دلالت کرنے والی نصوص موجود ہیں اور نص کی موجودگی میں قیاس نہیں ہو سکتا۔ جیسا کہ علم اصول میں یہ ایک مشہور بات ہے۔

ہمارے نزدیک اس قول کو ترجیح حاصل ہے۔ جس میں ہم جنسی کی سزا قتل بیان کی گئی ہے۔ اس میں فاعل مفعول شادی شدہ غیر شادی شدہ سب برابر ہیں اور اس کی وجوہات یہ ہیں۔

۱) اس قول کے دلائل کی قوت اور احادیث کی کثرت اس سزا پر دال ہے۔ جو

مجموعی طور پر درجہ احتجاج و عمل تک پہنچتی ہیں۔

(۲) اس قول کے مخالفین کے دلائل کی کمزوری ہماری تردید سے ثابت ہو چکی ہے۔

(۳) اس جرم شنیع کے مرتکب کے قتل پر صحابہ کا اجماع ہے۔

(۴) اس قبیح جرم کے مرتکب کو قتل کرنے سے معاشرہ فساد اور پراگندگی سے

محفوظ ہو کر اپنی طبعی حالت پر قائم رہتا ہے۔ نیز اس سزا کی تنفیذ اس جرم کے

خواہش مندوں کے رستہ میں رکاوٹ بن جاتی ہے۔

(۵) اس جرم کی سزا میں تساہل کرنے اور سبختی نہ کرنے سے معاشرہ کے افراد

کے درمیان فساد اور پراگندگی پیدا ہوتی ہے۔ نیز اس جرم کے انتشار سے مرد

عورت کی طرف رغبت نہیں کرتا۔ اور اس طرح شادی کے مقاصد میں سے ایک اہم

مقصد یعنی بچوں کی پیدائش معطل ہو کر رہ جاتا ہے۔ اس کے ساتھ ہی تناسلی نظام

کمزور ہو جاتا ہے۔ اور اپنے عظیم و طیفہ کی سرانجام دہی نہیں کر سکتا۔ پھر اس فعل

کے ارتکاب سے بعض امراض پیدا ہو جاتے ہیں جو دماغ اور اعصاب پر خاص طور

پر برا اثر ڈالتے ہیں۔ حقیقت یہ ہے کہ ہم جنسی کے طریق سے جنسی رغبت کی تکمیل

نہیں ہوتی۔ نیز یہ بات اخلاق کے بھی منافی ہے۔



چوپایوں سے وطی کرنے کا حکم اور اس کی سزا

علامہ شوکانی نے نیل الاوطار میں بیان کیا ہے کہ چوپاؤں سے وطی کرنا حرام ہے کیوں کہ وہ محل وطی نہیں۔ صاحب البحر نے بیان کیا ہے کہ چوپاؤں سے وطی کی تحکیم پر سب کا اتفاق ہے۔

چوپاؤں سے وطی کرنے کی سزا

بیان کے بعد اب ہم اس شخص کی سزا کا ذکر کرتے ہیں جس کا نفس شریعاً اسے جانوروں سے وطی کرنے کی پٹی پڑھاتا ہے۔ اس کی سزا کی تحدید میں علماء کا اختلاف ہے۔ اور اس کے متعلق تین اقوال ہیں۔

چوپائے سے وطی کرنے والے پر کوئی حد نہیں بلکہ اس پر تعزیر لگائی جائے گی۔ یہ قول احمد، مالک، ثوری، اصحاب الرائے، اسحاق

اور نخعی کا ہے۔ اور ابن عیاض، عطاء اور شعبی سے روایت کیا گیا ہے۔ اس قول کے قائلین کا استدلال یہ ہے۔

(۱) ان کا استدلال ابن عباس کی روایت سے ہے کہ آپ نے فرمایا:

من اتى بهيمة فلا حدة عليه۔ جو چوپائے سے وطی کرے اس پر کوئی گنہیں۔

ابن عباس کا یہ قول چوپائے سے وطی کرنے والے پر حد لگانے کی نفی کرتا ہے

اس بنا پر کہہ سکتے ہیں کہ بے حرمتی کرنے کی وجہ سے تادیباً اس پر تعزیر لگائی جائے گی۔

(۲) چوپائے کی کوئی حرمت ثابت نہیں اور نہ ہی وہ محل وطی ہے کہ اس کی

وطی سے منع کرنے کے لیے حد معین کرنے کی ضرورت ہو۔ نفوس طبعاً اس سے متنفر

نیل الاوطار ۱۲۵/۴ المغنی والشرح ۱۰/۱۲۳۱۲۳ البودادۃ ترمذی، جامع الاصول

۳۰۸/۴ نیل الاوطار ۱۲۵/۴

ہیں۔ پس جو ان سے وطی کرے تا دیبا اس پر تعزیر لگائی جائے۔

قول دوم | آخری قول میں یہ کہا ہے اور اس صحیح حدیث سے مفید کیا ہے جسے ہم عنقریب بیان کریں گے۔ یہ قول قاسم سے بھی منقول ہے۔ اس قول کے قائلین نے عمرو بن ابی عمرو کی حدیث سے استدلال کیا ہے جو انہوں نے ابن عباس سے روایت کی ہے کہ حضور علیہ السلام نے فرمایا:۔

من وقع علی بھیمۃ فاقتلوا
جو چوپائے سے وطی کرے اسے اور
واقتلوا البھیمۃ۔
چوپائے کو قتل کر دو۔

اس حدیث سے ان کا استدلال یہ ہے کہ حضور علیہ السلام نے چوپائے سے وطی کرنے والے کے قتل کا حکم دیا ہے، اور امر و وجوب پر دلالت کرتا ہے۔

قول سوم | چوپائے سے وطی کرنے والے کی سزا زانی کی سزا ہے۔ اسے زنا کا ایک قول بھی یہی ہے۔ چوپائے سے وطی کرنے کو زنا پر قیاس کرنے والوں کی دلیل یہ ہے کہ ایک حرام کو حرام فرج میں داخل کیا گیا ہے۔ اس بنا پر کہہ سکتے ہیں کہ اگر چوپائے سے وطی کرنے والا شادی شدہ ہو تو اسے سنگسار کیا جائے اور اگر کنوارا ہو تو اسے کوڑے مارے جائیں اور جلا وطن کیا جائے۔

دلائل کا مناقشہ اور ترجیحی قول | چوپائے سے وطی کرنے والے کے متعلق علماء کے اقوال و دلائل کے بعد دلائل

کے مناقشہ سے اب ہم ترجیحی قول کو مع وجوہات بیان کرتے ہیں۔

جو لوگ چوپائے سے وطی کرنے والے کی سزا قتل قرار دیتے ہیں انہوں نے حدیث سے تمسک کیا ہے اور وہ اپنے قول کو صحیح قرار دیتے ہوئے کہتے ہیں۔

لہ سبل السلام ۴/۱۸۱ ترمذی، البودود، جامع الأصول ۴/۳۰۷، احمد المنقذی ۲/۱۸۷

نسائی، المغنی والشرح ۱۰/۱۶۳، سبل السلام ۴/۱۹

الْمَثَلُ كَالنَّظْمِ وَالْمَثَلُ كَالنَّظْمِ

کہ یہ قیاس اور دلیل عقل سے مقدم ہے جن سے عدم قتل کے قائلین نے استناد کیا ہے۔ لیکن قائلین قتل کی طرف سے جو حدیث پیش کی گئی ہے کہ جو چوپائے سے وطی کرے اُسے اور اس چوپائے کو قتل کر دو۔ اس کا جواب قائلین تعزیر نے یہ دیا ہے کہ یہ حدیث ضعیف ہے۔

امام ترمذی نے اس حدیث کو بیان کرنے کے بعد کہا ہے کہ ہم اس حدیث کو سوائے عمرو بن عمرو عن عکرمہ عن ابن عباس کے اور کسی طریق سے نہیں جانتے اور عمرو بن عمرو بعض اہل حدیث کے نزدیک ضعیف ہے، اور یہ بات حدیث کے ضعف پر دلالت کرتی ہے۔ نیز جو بات اسے مزید ضعیف بناتی ہے وہ ابن عباس کی روایت ہے جس میں جانور سے وطی کرنے والے کے متعلق وہ کچھ نہیں کہتے بلکہ عدم حد کے قائل ہیں۔ جیسے کہ آپ کا قول پہلے گذر چکا ہے کہ جو جانور سے وطی کرے اس پر کوئی حد نہیں۔

امام ترمذی کہتے ہیں کہ آپ کا یہ قول پہلے سے زیادہ صحیح ہے۔ یعنی جس میں قتل کے حکم کا ذکر ہے۔ عدم حد اور تعزیر کے قائلین نے تیسرے قول کے قائلین کو جو جانور سے وطی کرنے والے کی سزا کو زانی کی سزا پر قیاس کرتے ہیں یہ جواب دیا ہے کہ یہ قیاس درست نہیں۔ کیوں کہ اصل اور فرع میں علت ایک نہیں۔ زنا عورت کی فرج میں وطی کرنے کا نام ہے جو محل وطی ہے اور اس کی حرمت ثابت ہے۔ مگر جانور سے وطی کرنا خواہ فرج ہی میں ہو محل وطی نہیں اور اس کی کوئی حرمت ثابت نہیں۔ اور یہ کوئی ایسی چیز بھی نہیں جس کی طرف نفس رغبت کرتا ہو کہ اس سے منع کرنے کے لیے کسی حد کے معین کرنے کی ضرورت ہو بلکہ نفس کا میلان اس کے خلاف ہے۔ بدیں وجہ ایسا کرنے والے کی تادیب کے لیے تعزیر کافی ہے۔ کیوں کہ اس نے بے حرمتی کا ارتکاب کیا ہے۔

ہمارے نزدیک اس قول کو ترجیح حاصل ہے کہ چوپائے سے وطی کرنے والے پر کوئی حد نہیں بلکہ بے حرمتی کرنے کی وجہ سے اس پر تعزیر لگائی جائے گی۔

اور اس کی وجوہات یہ ہیں۔

- (۱) حد کے ثبوت میں کوئی نص صریح موجود نہیں۔ زیادہ سے زیادہ عمرو بن عمرو کی حدیث ہے جو ضعیفہ ہے اور اس کی وضاحت ہم کر چکے ہیں۔
- (۲) چوپائے سے وطی کا قیاس عورت کی فرج پر نہیں کیا جاسکتا۔ کیوں کہ حیوان کی فرج محل وطی نہیں۔

(۳) شبہ سے حد ساقط ہو جاتی ہے۔ لہذا ہمیں چاہیے کہ عمرو بن عمرو کی حدیث جیسی حدیثوں سے اس پر حد ثابت نہ کریں۔ کیوں کہ اس میں ضعف کا شبہ ہے۔

(۴) چوپائے سے وطی کرنا ایسی بات ہے جس سے طبیعت گھن محسوس کرتی ہے اور نفس نفرت کرتا ہے۔ اس لیے شارع کو اس میں حد معین کرنے کی ضرورت نہیں تھی۔ بلکہ اس میں تادیب کے لیے تعزیری کارروائی کافی ہے۔ کیوں کہ اس مرتکب نے بے حرمتی کی ہے۔

قبل ازیں ہم نے چوپائے سے وطی جس جانور سے وطی کی جائے کے حکم اور اس کے مرتکب کی سزا

کا ذکر کیا ہے۔ اب ہم اس چوپائے کا حکم بیان کرتے ہیں جس سے وطی کی جائے علماء کا اس میں اختلاف ہے اور اس سلسلہ میں تین اقوال ہیں۔

مظہورہ چوپائے کو مطلقاً قتل کر دیا جائے خواہ ماکول ہو یا غیر ماکول۔ غیر ماکول فاعل کی ہلک ہو یا نہ ہو بیحد احمد کا قول ہے۔ امام شافعی

قول اول کا ایک قول بھی یہی ہے۔ استدلال عمرو بن عمرو کی حدیث سے ہے۔ جس کا ذکر پہلے گذر چکا ہے کہ جو چوپائے سے وطی کرے اُسے اور اس چوپائے کو قتل کر دو۔ حضور علیہ السلام کا یہ حکم کہ اس چوپائے کو قتل کر دو امر ہے جو جوہر پر دلالت کرتا ہے۔ جو اس بات کی دلیل ہے کہ اُسے مطلقاً قتل کر دیا جائے۔

لہ المغنی والشرح ۱۰/۱۴۴

بِسْمِ اللّٰهِ الرَّحْمٰنِ الرَّحِیْمِ

اور آپ نے ناکول اور غیر ناکول کا فرق نہیں کیا اور نہ یہ بیان کیا ہے کہ وہ قاتل کی ملک ہو یا نہ ہو۔

قول دوم | علماء کی ایک جماعت کا قول ہے کہ موطورہ چوپائے کو قتل نہیں کیا جائے گا۔ ان کا استدلال دلیل عقلی سے ہے کہ اس کے قتل سے

مال کا ضیاع ہوتا ہے۔ جس سے اسلام نے منع کیا ہے۔ اگر وہ اس کی ملکیت ہے تو اس کے قتل سے اس کا مال ضائع ہوگا۔ اور اگر وہ کسی دوسرے آدمی کی ملکیت ہے تو یہ اس کے مال کا اتلاف ہے۔ اور تکلیف مال الایطاق ہے۔ کیوں کہ اُسے چوپائے کے مالک کو اس کی قیمت ادا کرنی پڑے گی۔

قول سوم | اگر چوپایہ ناکول اللحم ہے تو اُسے قتل کر دیا جائے۔ اگر ناکول اللحم نہیں تو اُسے قتل نہ کیا جائے۔ یہ قول ابو حنیفہؒ، قاسمیہؒ، ظاہریہ اور

ابو یوسف کا ہے۔ ان کا استدلال یہ ہے کہ حضور علیہ السلام نے کھانے کے علاوہ چوپائے ذبح کرنے سے منع فرمایا ہے۔ لہذا اس ممانعت سے معلوم ہوتا ہے کہ غیر ناکول چوپائے کو ذبح کرنا جائز نہیں اور ناکول کو ذبح کرنا جائز ہے۔ اسی بنا پر چوپایوں سے معاملہ کیا جائے گا۔ یعنی اگر موطورہ چوپایہ ناکول اللحم ہے تو اُسے ذبح کیا جائے گا۔ کیوں کہ اسے ذبح کرنا جائز ہے۔ اور اگر وہ غیر ناکول ہے تو اُسے قتل نہیں کیا جائے گا۔ کیوں کہ ایسے جانور کو قتل کرنے سے منع کیا گیا ہے۔

دلائل کا مناقشہ اور ترجیحی قول | موطورہ چوپائے کے حکم کے متعلق علماء کے اقوال و دلائل کے بعد مناقشہ سے

ہم قابل ترجیح قول کو مع وجوہات بیان کرتے ہیں۔

عدم قتل کے قائلین نے قائلین قتل کے اس استدلال پر اعتراض کیا ہے۔ جو انہوں نے عمرو بن عمرو کی حدیث سے کیا ہے کہ چوپائے کو قتل کر دو وہ کہتے ہیں

لے نیل الاوطار ۲/۱۲۶، سبل السلام ۲/۱۸

کہ یہ حدیث ضعیف ہے۔ اور ہم نے اس کے ضعف کے باعث فاعل پر اس کے حکم کو باطل قرار دے دیا ہے۔ لہذا چوپائے پر یہ حکم کیسے ثابت ہو سکتا ہے۔ یا تو ساری حدیث پر عمل کیا جائے یا ساری کو ترک کر دیا جائے۔ حدیث کے ایک حصے پر عمل کرنا اور دوسرے کو چھوڑ دینا درست نہیں۔ قائلین قتل نے اس اعتراض کا تعاقب کیا ہے کہ:-

ا۔ فاعل کا قتل کرنا حد ہے۔ اور حدود و شبہہ سے ساقط ہو جاتی ہیں۔ مگر چوپائے کے قتل میں کوئی شبہہ اثر انداز نہیں ہوتا۔ کیوں کہ وہ مال ہے۔

ب۔ فاعل کے قتل سے ایک آدمی قتل ہوتا ہے اور ایک انسانی روح ماری جاتی ہے۔ اور آدمی کی ایک ایسی حرمت ہے کہ کسی قوی دلیل کے بغیر اس کا اتلاف جائز نہیں۔ مگر مال اور حیوان میں یہ بات لازم نہیں آتی۔

ناکول اللحم کے قتل اور غیر ناکول اللحم کے عدم قتل کے قائلین کو مطلق قتل کے قائلین نے یہ جواب دیا ہے کہ کھانے کے سوا حیوان کو قتل کرنے کی نہی عام ہے۔ جو قتل کی حدیث سے مخصوص ہے واقتلوا البھیمة یہ ہر موطورہ چوپائے کے قتل کے لیے عام ہے۔ اس میں ناکول اور غیر ناکول کی کوئی تفریق نہیں۔

باوجود شبہہ ضعف کے حیوان کے بارے میں اس حدیث پر عمل کرنے سے کوئی حرج واقع نہیں ہوتا۔ کیوں کہ یہ مال ہے۔ اس سے نفس انسانی کی طرح احتراز لازم نہیں آتا جیسے کہ ہم اس کو بیان کر چکے ہیں۔ نیز وہ یہ بھی کہتے ہیں کہ یہ حدیث مال کے ضیاع کی نہی کے دلائل کے عموم کو مخصوص کر دیتی ہے۔

جو تیسرے قولی کے قائلین کا مستند ہے۔ جو ناکول اور غیر ناکول میں فرق کرنے کے قائل ہیں۔ انہیں اس بات کا اچھی طرح علم ہے کہ چوپائے کے قتل میں بھی اس آدمی کو ہی سزا مل رہی ہے۔ اس لیے کہ اگر وہ چوپایہ اس کی ملکیت ہے تو اس کے قتل سے اس کے مال کا ضیاع ہو گا۔ اور اگر وہ کسی دوسرے آدمی کا ہے تو اس کی قیمت اُسے ادا کرنی پڑے گی۔ یہ بھی اس کے لیے ایک سزا ہے۔

چپٹی کھیلنے کا حکم اور اس کی سزا

چپٹی کھیلنے کی تعریف عورت کا دوسری عورت کے پاس آنا۔ اور دونوں کا ایک دوسری کے حصہ جسم پر رگڑائی کرنا۔

اس کا حکم اور دلیل چپٹی کھیلنا احمد بخاری، ابوداؤد اور ترمذی کی اس روایت کے مطابق حرام ہے جس میں حضرت نبی کریم صلی اللہ علیہ وسلم نے فرمایا ہے کہ:-

مرد دوسرے مرد کے پوشیدہ مقامات	لا ينظر الرجل الى عورة
کو نہ دیکھے اور نہ ہی عورت دوسری عورت	الرجل ولا المرأة الى عورة
کے پوشیدہ اعضاء کو دیکھے۔ اور نہ مرد	المرأة ولا يفضي الرجل الى
ایک کپڑے میں دوسرے مرد سے ملے۔	الرجل في ثوب واحد ولا
اور نہ ہی عورت دوسری عورت سے	المرأة الى المرأة في ثوب
ایک کپڑے میں ملے۔	واحد۔ له

اس لیے کہ حضور علیہ السلام نے اس کا نام زنا رکھا ہے۔ سیہتی نے ابو موسیٰ سے روایت کی ہے کہ حضور علیہ السلام نے فرمایا:-

جب مرد مرد کے پاس آئے تو وہ دونوں	إذا أتى بالرجل الرجل فهما
زانی ہیں اور جب عورت عورت کے	زانیان وإذا أتت المرأة المرأة
پاس آئے تو وہ دونوں بھی زنا کار ہیں۔	فهما زانيتان۔ له

حضور علیہ السلام کا دوسری عورتوں کے ملاپ کو زنا کہنا اس کی تحریم پر دال ہے

لہ فقہ السنہ ۲/۲۳۶ ملہ نیل الاوطار ۴/۲۳۳



چوٹی کھیلنے کو حرام قرار دینے کے باوجود شریعت نے اس کی مرتکب عورتوں کے لیے کوئی حد معین نہیں کی بلکہ تعزیر پر ہی کفایت کی ہے۔ اس لیے کہ آلودگی کے نہ ہونے کے باعث اس سے داخل کرنا لازم نہیں آتا۔ پس یہ فرج کے بغیر مباشرت کرنے کے مشابہ ہے جس میں کوئی حد نہیں بلکہ تعزیر ہوگی۔ مرد کا عورت سے بغیر جامع کے مباشرت کرنا بھی اسی حکم کے تحت آئے گا۔ کیوں کہ اسے اس سے مشابہت ہے۔ اور یہ واضح بات ہے کہ مرد کا عورت سے بغیر جامع کے مباشرت کرنا حد کو نہیں تعزیر کو واجب کرتا ہے۔ اس کی دلیل نسائی کی وہ روایت ہے جو ابن مسعود نے بیان کی ہے کہ ایک آدمی حضور علیہ السلام کے پاس آکر کہنے لگا کہ میں نے باغ میں ایک عورت سے سب کچھ کیا ہے مگر جامع نہیں کیا۔ آپ جو سزا دینا چاہیں دے دیں۔ اس پر حضور علیہ السلام نے یہ آیت پڑھی۔

أَقِمِ الصَّلَاةَ طَهَّرِ فِي النَّهَارِ
وَمَنْ لَفَّ مِنْ اللَّيْلِ إِنَّ الْحَسَنَاتِ
بِذَاهِبِنَ السَّيِّئَاتِ
دن کی دونوں طرفوں اور رات کے
حصوں میں نماز پڑھا کر۔ بیشک نیکیاں
بدیوں کو ختم کر دیتی ہیں۔

ایک روایت میں یہ بھی آیا ہے۔ کہ اس آدمی نے حضور علیہ السلام کی خدمت میں عرض کیا کہ کیا یہ میرے ساتھ خاص ہے۔ فرمایا نہیں۔ بلکہ تیرے لیے اور دوسروں کے لیے بھی۔ پس حضور علیہ السلام نے واضح کر دیا کہ اس فعل کی وجہ سے اس پر کوئی حد نہیں۔

لے ہود ۱۱۴ ۱۱۵ الشرح الکبیر بھاشا المعنی ۱۰/۱۸۰

استمناء کا حکم

استمناء کی تعریف | مرد یا عورت کا بغیر جماع کے منی کو ہاتھ یا دیگر کسی غیر مشروع طریقے سے خارج کرنا استمناء کہلاتا ہے۔

استمناء اخلاق عالیہ کے منافی ہے اور انسان کو آداب اور اخلاق کی پابندی کے ساتھ اس حرکت سے اجتناب کرنا چاہیے۔ فقہار میں اس کے حکم کے بارے میں اختلاف ہے۔ مالکیوں اور شافعیوں کے نزدیک یہ مطلقاً حرام ہے۔ ان کا استدلال اللہ تعالیٰ کے اس فرمان سے ہے کہ

وَالَّذِينَ هُمْ لِفُرُوجِهِمْ حَافِظُونَ
إِلَّا عَلَىٰ أَزْوَاجِهِمْ أَوْ مَا مَلَكَتْ
أَيْمَانُهُمْ فَإِنَّهُمْ غَيْرُ مَلُومِينَ فَمَنِ
ابْتَغَىٰ وَسَاءَ ذَلِكُمْ فَأُولَٰئِكَ هُمُ
الْعَادُونَ لَهُ

جو لوگ اپنی شرم گاہوں کی حفاظت کرتے ہیں۔ ہاں انہیں اپنی بیویوں اور لونڈیوں کے بارے میں کوئی ملامت نہ ہوگی۔ اور جو اس کے علاوہ کچھ چاہیں وہ حد سے بڑھنے والے ہیں۔

اس آیت سے ان کا استدلال یہ ہے کہ اللہ تعالیٰ نے بیوی اور لونڈی کے سوا ہر حال میں فروج کی حفاظت کا حکم دیا ہے۔ اور استمناء ان دو حلال طریقوں سے تجاوز کرنے کا نام ہے۔ اس بنا پر کہہ سکتے ہیں کہ استمناء کرنے والا حد سے تجاوز کرنے والوں میں شامل ہے۔ احناف اور حنابلہ کے نزدیک استمناء بعض حالات میں حرام ہے۔ مگر احناف یہ بھی کہتے ہیں کہ جب زنا کے وقوع کا خوف ہو تو استمناء واجب ہے۔ اور اپنی تائید میں یہ بات پیش کرتے ہیں کہ دو نقصان دہ چیزوں سے کم نقصان دہ چیز کا ارتکاب کر لینا

لہ المؤمنون ۵-۶

اولیٰ ہے۔ نیز وہ یہ بھی کہتے ہیں کہ جب شہوت کا غلبہ ہو اور بیوی یا لونڈی وہاں موجود نہ ہو تو استمناء میں کوئی حرج نہیں۔ وہ کہتے ہیں کہ استمناء صرف اس صورت میں حرام ہے۔ جب اس کا مقصد شہوت کو مجھڑا کرنا ہو۔
 حنا بلکہ اس کی تحریم کے قائل ہیں۔ مگر جسے زنا کے ارتکاب یا خرابی صحت کا خوف ہو اور اس کی بیوی یا لونڈی بھی نہ ہو اور اس کے پاس شادی کے مصارف یا لونڈی کی قیمت بھی نہ ہو تو وہ ایسے آدمیوں کو اس سے مستثنیٰ قرار دیتے ہیں۔

ابن حزم کی رائے یہ ہے کہ استمناء مکروہ ہے۔ مگر اس کے مرتکب پر کوئی گناہ نہیں۔ وہ اپنی تائید میں یہ قول پیش کرتے ہیں کہ بائیں ہاتھ سے ذکر کو چھونا بالاجماع مباح ہے۔ اور استمناء میں انزال منی کے ارادہ کے سوا اور کوئی زائد بات نہیں ہوتی اور یہ اصلاً حرام نہیں۔ کیوں کہ جن چیزوں کی تحریم بیان کی گئی ہے ان میں یہ شامل نہیں۔ اللہ تعالیٰ فرماتا ہے۔
 وَقَدْ فَصَّلَ لَكُمْ مَا حَرَّمَ عَلَيْكُمْ
 اس نے حرام چیزوں کو تمہارے لیے مفصل طور پر بیان کر دیا ہے۔

اس صورت میں استمناء حلال ہوگا۔ اور اللہ تعالیٰ کے فرمان خَلَقْنَا لَكُمْ فِي الْأَنْهَارِ جَمِيعًا کے عموم میں داخل ہوگا۔ پھر کہتے ہیں کہ فضائل اور مکارم اخلاق میں نہ ہونے کی وجہ سے اسے مکروہ قرار دیا گیا ہے۔ ہمارے نزدیک راجح قول تحریم کا ہے۔ مگر جب انتہائی ضروری حالات کا سامنا ہو جیسے بیوی یا لونڈی میسر نہ ہو یا ان کے مصارف کی طاقت نہ ہو۔ اور زنا کے ارتکاب کا خوف ہو تو استمناء کر سکتا ہے۔ علاج یا دیگر ایسی ہی ضروریات میں ایسا کر سکتا ہے۔ مگر بلا ضرورت کرنا حرام ہے کیوں کہ یہ بااخلاق اور حسن ادب کے منافی اور صحت کے لیے نقصان دہ ہے۔ اور مستزاد

لہ الانعام ۱۱۹۔

یہ ہے کہ اکثر اوقات اس سے سلسلہ البول کا مرض لاحق ہو جاتا ہے اور جنسی سیرابی کے لیے یہ طریقہ غیر مکلفی بھی ہے۔

قائلین تحریم نے جس آیت سے استدلال کیا ہے اس کا جواب یہ ہے کہ وہ آیت مطلق ہے۔ مگر ضرورت کی حالت سے مقید ہے۔ کیوں کہ ضروریات مخطورات کو مباح قرار دے دیتی ہیں۔ ابن حزم نے استمناء کے متعلق جو یہ کہا ہے کہ وہ اصلاً حرام نہیں کیوں کہ حرام اشیاء میں اس کا ذکر نہیں آیا اس لیے استمناء مباح اشیاء کے عموم میں داخل ہوگا۔ اس کا جواب یہ ہے کہ یہ بات صحیح نہیں۔ اس لیے کہ اللہ تعالیٰ نے میوی اور لونڈی کے سوا دیگر اشیاء سے فروج کی حفاظت کا حکم دیا ہے۔ اور ان دونوں طریقوں کے علاوہ انزالِ منی مباح طریقوں سے تجاوز کرنا ہے۔ پس اس بنا پر بلا ضرورت استمناء ان اشیاء میں داخل ہوگا جن کی تحریم بیان کی گئی ہے۔

اوپر کے بیان کے مطابق بلا ضرورت استمناء کرنے والے پر تعزیر لگائی جائیگی علماء کے اتفاق سے اس میں کوئی حد نہیں۔ کیوں کہ جماع اور دخول کے بغیر انزال منی ایک غیر مشروع طریقہ ہے۔ اور اس میں تعزیر لگانا کافی ہے۔ جو اس کی تحریم کے قائل ہیں وہ بھی کہتے ہیں کہ اس پر مطلقاً تعزیر لگائی جائے گی اور جو بعض حالات میں تحریم کے قائل ہیں ان کی رائے بھی یہی ہے کہ مباح صورت میں استمناء کرنے والے پر کچھ لازم نہیں ہوگا اور اس کے علاوہ استمناء کرنے والے پر تعزیر لگائی جائے گی۔ ابن حزم کے نزدیک استمناء کرنے والے پر کچھ لازم نہیں آتا۔ بلکہ ان کی رائے میں وہ گنہ گار بھی نہیں ہوتا۔



سزائے قذف

تعریف قذف | قذف لغت میں کسی چیز کے پھینکنے کو کہتے ہیں۔ اسی سے اللہ تعالیٰ کا وہ قول بھی ہے۔ جس میں اس نے اُم مویسے کو مخاطب کر کے فرمایا۔

إِنِ اقْتَدَفْتُمْ فِي التَّابُوتِ - کہ اسے تابوت میں پھینک دے۔
 شرع میں کسی خاص چیز کی تہمت لگانے کو کہتے ہیں۔ جس سے اس شخص پر حد واجب ہو جاتی ہے۔ جس پر تہمت لگائی جاتی ہے۔ یہ بھی کہا گیا ہے۔ کہ اس سے مراد تہمتِ زنا ہے۔

اس کا حکم اور دلیل | اسلام چوں کہ لوگوں کی عزت و ناموس اور انکی شہرت و شرف کا پاسبان ہے۔ اس لیے اس نے تہمت تراشی کو حرام قرار دیا ہے۔ اور اس تحریم کی اصل کتاب و سنت سے ثابت ہے۔

کتاب اللہ میں اللہ تعالیٰ کا ارشاد ہے:-

جو لوگ پاک دامن عورتوں پر تہمت تراشی کرتے ہیں۔ پھر چار گواہ پیش نہیں کرتے۔ انہیں اسی کوڑے مارو۔ اور کبھی انکی شہادت قبول نہ کرو۔ یہی فاسق لوگ ہیں۔ ہاں جو اس کے بعد توبہ کریں اور اپنی اصلاح کریں تو بیشک اللہ تعالیٰ بخفور رحیم ہے۔

وَالَّذِينَ يَوْمُونَ بِالْمُحْصَنَاتِ
 ثُمَّ لَمْ يَأْتُوا بِأَرْبَعَةِ شُهَدَاءَ
 فَاجْلِدُوهُمْ وَهُمْ تَمَانِينَ جَلْدَةً وَلَا
 تَقْبَلُوا لَهُمْ شَهَادَةً أَبَدًا وَأُولَئِكَ هُمُ
 السَّافِقُونَ - إِلَّا الَّذِينَ تَابُوا مِنْ بَعْدِ ذَلِكَ
 وَأَصْلَحُوا فَإِنَّ اللَّهَ غَفُورٌ رَحِيمٌ ۝۴۰

لے ط ۳۹ ۴۰ النور ۴۰ - ۴۵

اس آیت میں اللہ تعالیٰ نے تہمت تراش کی سزا کا ذکر کیا ہے، جو اس کی تحریم پر دال ہے۔ کیوں کہ سزا حرام چیز کے ارتکاب پر ہوتی ہے۔ ایسے ہی اللہ تعالیٰ کے اس قول سے بھی اس کی تحریم ثابت ہوتی ہے کہ:-

بِئْسَ مَا كَانُوا يَفْعَلُونَ
 إِنَّ الَّذِينَ يَذْمُونَ الْمُحْصَنَاتِ
 الْغَافِلَاتِ الْمُؤْمِنَاتِ لَعُنُوا فِي الدُّنْيَا
 وَالْآخِرَةِ وَلَهُمْ عَذَابٌ عَظِيمٌ
 جو لوگ پاک دامن بے خبر مومن عورتوں پر تہمت تراشی کرتے ہیں۔ وہ دنیا اور آخرت میں لعنتی ہیں۔ اور انہیں عذاب عظیم ہوگا۔

اس آیت میں اللہ تعالیٰ نے تہمت تراش کو عذاب عظیم سے ڈرایا ہے۔ اور اُسے اپنی رحمت سے دور قرار دیا ہے۔ جس سے معلوم ہوتا ہے کہ تہمت تراشی کبائر میں سے ہے۔ کسی نے کہا ہے کہ کبیرہ گناہ وہ ہے جو وعید لعنت یا حد کو واجب کرے، اور یہ چیزیں تہمت تراشی میں موجود ہیں۔ پس یہ گناہ کبائر میں سے ہے۔

سنت سے اس کی تحریم یوں ثابت ہے۔ کہ حضرت نبی کریم صلی اللہ علیہ وسلم نے اسے سات تباہ کن چیزوں میں شمار کیا ہے۔ جس سے اس کی تحریم پر دلالت ہوتی ہے۔ آپ نے فرمایا:-

اجتنبوا السبع الموبقات قالوا
 وما هن۔ يا رسول الله قال الشرك
 بالله۔ والعهر وقتل النفس التي حرم
 الله الابلحوق واكل الربو واكل مال اليتيم والتعل
 يهم الزحف وذف المحصنات الغافلات
 کہ سات تباہ کن چیزوں سے بچو۔ عرض کیا گیا
 یا رسول اللہ وہ کون کونسی ہیں۔ فرمایا۔ اللہ کا
 شریک بنانا، عہاد و ناحق قتل، سود خوری، یتیم
 کا مال کھانا، جنگ کے روز پیٹھ دکھانا اور
 پاک دامن بے خبر عورتوں پر تہمت تراشی کرنا

تہمت تراشی کی سزا پر گفتگو کرنے سے قبل ضروری معلوم ہوتا ہے۔

قازف اور مقذوف کی شروط

کہ ہم ان شروط پر طائرانہ نظر ڈال لیں، جن کی موجودگی میں تہمت تراش پر حد

واجب ہوتی ہے۔ نیز جس پر تہمت لگائی جاتی ہے اس کی شروط کا بھی ذکر کیا جائے۔ کیوں کہ اس جگہ اس کا ذکر کرنا ضروری ہے۔

قاذف (تہمت تراش) کی شروط | تہمت تراش پر حد قائم کرنے کے لیے تین شروط کا پایا جانا ضروری ہے۔

اول :- بالغ ہو۔ اگرچہ تہمت تراشی کرے تو اس پر کوئی حد نہیں۔ مگر جب وہ صاحب تمیز ہو تو راجح قول کے مطابق اس پر تعزیر لگائی جائے گی۔
دوم :- عاقل ہو۔ اگر مجنون تہمت تراشی کرے تو اس پر کوئی حد نہیں۔ اور ان دونوں شرطوں کی دلیل حضور علیہ السلام کا قول ہے کہ ا۔

رفع القلم عن ثلاثة المناكحت حتى يستيقظ والصغير حتى يبلغ والمجنون حتى يفيق۔
تین آدمی مرفوع القلم ہیں۔ سو یا ہوا جب تک بیدار نہ ہو جائے چھوٹا بچہ جب تک بالغ نہ ہو جائے۔ اور مجنون جب تک اُسے ہوش نہ آجائے۔

سوم :- صاحب اختیار ہو۔ اگر کسی کو تہمت تراشی پر مجبور کیا جائے تو اس پر کوئی حد نہیں۔ اس کی دلیل حضور علیہ السلام کا یہ قول ہے کہ :-

عفی لامتی عن الخطاء والنسيان وما استكروا علیہا۔
میری امت سے خطا بھول چوک اور جو بات مجبور کر کے کروائی جائے معاف کر دی گئی ہے۔

مقذوف (جس پر تہمت تراشی جائے) کی شروط | مقذوف میں پانچ شروط کا پایا جانا ضروری ہے۔

اول :- بالغ ہو۔ یہ قول جمہولہ علماء کا ہے۔ اور وہ اس کی تائید میں یہاں پیش کرتے ہیں کہ مکلف ہونے کی شروط میں سے بلوغ بھی ایک شرط ہے۔ نیز یہ کہ بچے کے زنا سے حد واجب نہیں ہوتی۔ اسی طرح اس کی تہمت تراشی پر بھی حد واجب نہ ہوگی۔ امام مالک کے نزدیک مقذوف کے متعلق بلوغت کی شرط نہیں لگائی جائے گی۔ ہمارے نزدیک یہی قول راجح ہے۔ کیوں کہ اس نے

مقذوف کی عزت کو ترجیح دی ہے بخلاف اول کے۔ کیوں کہ اس کے قائلین نے تہمت تراشی کی پشت پناہی کی تھی۔ اور یہ بات واضح ہے کہ تہمت تراشی کی پیٹھ ٹھونکنے کی نسبت مقذوف کی عزت زیادہ حفاظت کی حق دار ہے۔ اس لیے کہ تہمت تراشی کو مقذوف پر زیادتی کرنے والا اور اس کی پردہ دری کرنے والا خیال کیا جاتا ہے۔

دوم :- عاقل ہو۔ اگر مجنون پر تہمت تراشی کی جائے تو تہمت تراشی پر کوئی حد نہیں۔ اور یہ اس لیے کہ حد کا مقصد مقذوف سے اذیت کا ازالہ کرنا ہوتا ہے اور مجنون کو تہمت سے کوئی تکلیف نہیں پہنچتی۔ پس اس پر تہمت تراشنے والے پر کوئی حد نہیں۔

سوم :- آزاد ہو۔ اگر آزاد آدمی غلام پر تہمت تراشی کرے۔ تو جمہور کے نزدیک اس پر کوئی سزا نہیں۔ مگر امام داؤد اس کے خلاف ہیں۔ ان کے نزدیک غلام پر تہمت تراشنے والے پر حد جاری ہوگی۔

چہارم :- مسلمان ہو۔ اگر مسلمان غیر مسلم پر تہمت تراشی کرے تو اس پر کوئی حد نہیں اور اس کا عکس بھی ایسے ہی ہوگا۔

پنجم :- عقیف ہو۔ اس کا مفہوم یہ ہے کہ مقذوف پر جس برائی کی تہمت لگائی گئی ہے۔ اس میں عقیف ہو۔ دوسری برائیوں سے خواہ عقیف ہو یا نہ ہو۔

قاذف اور مقذوف کی شروط

سزا کو واجب کرنے والی تہمت

ہم اس تہمت کا تذکرہ کرتے ہیں جس سے حد واجب ہوتی ہے۔ حد کو واجب کرنے والی تہمت دو طریق سے ہوتی ہے۔

اول :- قاذف مقذوف پر زنا کی تہمت لگائے۔

دوم :- یہ کہ اس کے نسب سے مطلقاً نفی کرے۔ خواہ اس کی ماں آزاد ہو یا مسلمان لونڈی ہو یا کتابیہ ہو یہ امام مالک کا قول ہے۔ ابو حنیفہ شافعی اور

کا پیغام دینا مباح قرار دیا ہے۔ تصریح کی اجازت نہیں دی۔ کیوں کہ اللہ نے اسے حرام قرار دیا ہے۔ تہمت کو بھی اسی پر قیاس کیا جائے گا۔

(۳) تیسرا استدلال ان کا دلیل عقلی سے ہے کہ تعریفاً تہمت تراشنے سے اس شبہ کا احتمال ہوتا ہے کہ متکلم نے حد واجب کرنے والے معنی مراد نہیں لیے بلکہ دوسرے معنی مراد لیے ہیں۔ جب تک شبہ رہے گا حد ساقط رہے گی۔ کیونکہ شبہات سے حد و ساقط ہو جاتی ہیں۔

قول دوم | تعریفاً تہمت تراشنے والے کو بھی حد لگائی جائے گی۔ یہ امام مالک اور اسحاق کا قول ہے جسے اثرم نے احمد سے روایت کیا ہے۔

اور یہ حضرت عمرؓ سے بھی مروی ہے۔ اس قول کے قائلین کا استدلال یہ ہے۔ (۱) مالک نے عمرہ بنت عبدالرحمان سے روایت کی ہے کہ حضرت عمرؓ کے زمانے میں دو آدمیوں نے آپس میں گالی گلوچ کیا۔ ان میں سے ایک نے کہا، نہ میرا باپ زنا کار تھا اور نہ میری ماں زانیہ تھی۔ حضرت عمرؓ نے اس بارے میں صحابہؓ سے مشورہ طلب کیا۔ بعض نے کہا کہ اس نے اپنے ماں باپ کی مدح کی ہے تو حضرت عمرؓ نے فرمایا کہ اس نے اپنے ساتھی پر تعریض کی ہے اور آپ نے اسے کوڑوں کی حد لگائی۔

معمرنے حضرت عمرؓ سے روایت کی ہے کہ آپ تعریفاً تہمت تراشنے پر بھی کوڑوں کی حد لگاتے تھے۔ پس حضرت عمرؓ کا تعریفاً تہمت تراشنے والے کو کوڑے لگانا اس بات پر دال ہے کہ تعریفاً تہمت تراشنے پر حد واجب ہو جاتی ہے۔

(۲) ان کا دوسرا استدلال یہ ہے کہ کنایہ عام استعمال کی رو سے تصریح کے قائم مقام ہو جاتا ہے۔

لے المغنی والشرح ۱/۲۱۳ ۲۱۳ ۲۱۳ مؤطا امام مالک، جامع الاصول ۴/۳۰۹، فقہ السنۃ ۲/۲۴۴ ۲۴۴ ۲۴۴ بیہقی ۸/۲۵۲

سطور بالا سے ہم پر یہ بات واضح ہو گئی ہے کہ جب تعریف کے ساتھ ایسے قرائن موجود ہوں جن سے معلوم ہو کہ منکلم کا منشا زہمت زنا کے سوا کچھ نہیں۔ اور وہ خود بھی کوئی ایسے معنی نہ بنا سکے جس پر اس کے کلام کو محمول کیا جاسکے تو اس صورت میں اس پر حد قائم کی جائے گی۔ کیوں کہ قرنیہ صارفہ اپنے ایک احتمال کی رو سے صریح کی طرح ہوتا ہے جس سے دوسرے معنی مراد نہیں لیے جاسکتے اور جب تعریف ایسے لفظ کے ساتھ کی جائے جو محتمل المعنی ہو، اور کوئی ایسا حالی یا قولی قرنیہ نہ ہو جو اس بات پر دلالت کرے کہ اس نے زہمت زنا کا قصد کیا تھا تو اس صورت میں اس پر کوئی حد نہ ہوگی۔ بلکہ ہمارے نزدیک اس پر تعزیر لگائی جائے تاکہ احتمال دور ہو جائے اور اسے تأدیب ہو جائے کہ اس نے ایسے الفاظ استعمال کیے ہیں جس سے دوسروں کو اذیت ہوتی ہے۔

سزائے زہمت کے قیام کی شروط | زہمت تراشی کی سزا کے بیان سے قبل مختصر طور پر ہم ان شروط کا تذکرہ کرتے ہیں جن کی موجودگی سے حد واجب ہو جاتی ہے اور وہ یہ ہیں۔

- (۱) مقذوف سزا کا مطالبہ کرے کیوں کہ یہ اس کا حق ہے۔ دیگر حقوق کی طرح یہ حق بھی اُسے مطالبہ کرنے پر ملے گا۔ یہی قول راجح ہے۔
- (۲) زہمت تراش اپنی صداقت پر کوئی شہادت فراہم نہ کر سکے۔ اس لیے کہ اللہ تعالیٰ فرماتا ہے۔ "شولھو ربنا کوا باربعۃ شہداء"
- (۳) زہمت تراش خاوند ہو اور لعان سے رُک جائے۔

زہمت تراشی کی سزا | زہمت تراشی کی سزا کی شروط کے بیان کے بعد اب ہم اس حد کی نوعیت کا ذکر کرتے ہیں۔ زہمت تراشی کی حدود و چیزوں سے تشکیل پاتی ہے۔

۱۔ کوڑے مارنے سے۔ وہ اس طرح کہ مطلوبہ سابقہ شروط کے پائے

جانے کے بعد تہمت تراش کو متوسط قسم کے اٹھی کوڑے مارے جائیں۔ کوڑا نہ پڑانا ہونا نیا۔ ضرب بھی متوسط قسم کی لگائی جائے نہ سخت ہونہ نرم۔ کوڑوں اور ان کی تعداد کا تذکرہ اللہ تعالیٰ کے اس قول میں ہے۔ "وَالَّذِينَ يَرْمُونَ الْمُحْصَنَاتِ ثُمَّ لَوِيَاتُوا بِارْبَعَةِ شَهَادَاتٍ فَاجْلِدُوهُمْ ثَمَانِينَ جَلْدَةً"

(۲) تہمت تراشی کی سزا سے مقصود شہادت کا رد کرنا ہے۔ اور یہ تہمت تراشی کی شہادت کو رد اور ساقط کرنے سے ہوگا۔ سوائے اس کے کہ راجح قول کے مطابق وہ توبہ کرے۔ تہمت تراش کی شہادت کو رد کرنے کی دلیل اللہ تعالیٰ کا یہ ارشاد ہے۔ "وَلَا تَقْبَلُوا لَهُمْ شَهَادَةً أَبَدًا إِلَّا الَّذِينَ تَابُوا" اس لیے کہ اس نے ایسی چیز کا ارتکاب کیا ہے جس سے فسق لازم آتا ہے۔ اور فسق سے عدالت جو قبول شہادت کی شرط ہے مفقود ہو جاتی ہے۔

تہمت تراش کی توبہ پر قبول شہادت کا حکم

علمائے تہمت تراش کے توبہ کرنے پر اس کی شہادت کے حکم کے متعلق اختلاف کیا ہے کہ آیا اسے قبول کیا جائے یا نہ کیا جائے۔ اس بارے میں دو قول ہیں۔

تہمت تراش جب سچی توبہ کرے تو اس کی شہادت قبول کر لی جائے۔ یہ قول احمد، مالک، شافعی اور لیث وغیرہ کا ہے۔ ان کا

قول اول استدلال یہ ہے کہ اللہ تعالیٰ کے قول میں اس کا استثناء موجود ہے۔ "وَالَّذِينَ يَرْمُونَ الْمُحْصَنَاتِ ثُمَّ لَوِيَاتُوا بِارْبَعَةِ شَهَادَاتٍ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ"۔ "إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ"

اس آیت مبارکہ میں اللہ تعالیٰ کے قول "إِلَّا الَّذِينَ تَابُوا" سے استثناء ثابت ہوتا ہے۔ لہذا توبہ کے بعد شہادت قابل قبول ہوگی۔ ہاں توبہ کے بعد

عقبات کا نظام

تہمت تراش کی شہادت قبول کرنے کے قائلین کا آپس میں کیفیت تو بہ کے متعلق اختلاف ہے۔ امام شافعی کہتے ہیں کہ اس کی تو بہ کی صورت یہ ہوگی کہ وہ تہمت کے بارے میں اپنی تکذیب کرے ان کا استناد حضرت عمرؓ کے قول سے ہے جب انہوں نے مغیرہ پر تہمت تراشنے والوں پر حد لگائی تو فرمایا جو اپنی تکذیب کرے گا آئندہ اس کی شہادت قبول کی جائے گی تو شبلی بن معبد اور نافع بن حارث بن کلابہ نے اپنی تکذیب کی اور ان کی شہادت قبول کی جاتی تھی اور ابو بکرہ نے اپنی تکذیب کرنے سے انکار کر دیا اور اس کی شہادت قبول نہ کی جاتی تھی۔ شافعی کہتے ہیں اس روایت کی بنا پر اس تہمت کے متعلق اپنی تکذیب کرنا ضروری ہے۔

امام مالک اور علماء کی ایک جماعت کا کہنا ہے کہ تو بہ میں اپنی تکذیب کی شرط نہیں لگائی جائے گی۔ صرف اپنے قول پر ندامت کا اظہار اور اس سے معافی مانگنا کافی ہے۔ اور یہ کہ دو بارہ ایسی حرکت نہیں کرے گا۔ ہماری رائے میں تہمت تراش کا تہمت کے متعلق اپنی تکذیب کرنا ضروری ہے۔ اس کی وجہ یہ ہے کہ جن تین آدمیوں نے مغیرہ پر تہمت لگائی تھی انہیں حد لگانے کے بعد حضرت عمرؓ نے فرمایا تھا کہ تم اپنی تکذیب کرو تاکہ تمہاری شہادت قبول کی جا سکے جس نے اپنی تکذیب کر دی اس کی شہادت قبول ہوتی تھی اور جس نے اپنی تکذیب نہ کی اس کی شہادت رد کر دی جاتی تھی اور یہ صحابہ کے دور کی بات ہے حضرت عمرؓ نے اس بات کو ایک مجمع میں فرمایا تھا مگر کسی نے آپ پر اعتراض نہ کیا۔ پس یہ اس کے شرط ہونے پر دلیل ہے۔

قول دوم احناف کے نزدیک تہمت تراش کی شہادت ہمیشہ کے لیے مقبول نہ ہوگی۔ ان کا استدلال یہ ہے کہ پیش کردہ آیت میں استثنا قریب ترین مذکور یعنی فسق کے متعلق ہے۔ اس کے علاوہ عدم قبول شہادت والی بات اپنی جگہ پر رہے گی اور وہ استثنا میں داخل نہ ہوگی۔

ہمارے نزدیک تہمت تراش کے توبہ کرنے کے بعد شہادت کی مقبولیت والے قول کو ترجیح حاصل ہے اور جو لوگ یہ کہتے ہیں کہ استثنا فسق کے متعلق ہے شہادت کے متعلق نہیں۔ اس کا جواب یہ ہے کہ قید کی تخصیص صرف آخری جملہ یعنی نفی فسق کے ساتھ مخصوص کرنا اور رد شہادت کے ساتھ نہ کرنا درست نہیں۔ کیوں کہ یہ ایک شرعی واقعہ میں ایک منکلم کا ایک ہی کلام ہے۔ اور اس طرح تفریق کرنا لغت عرب کے خلاف ہے۔

پھر اس کا یہ بھی جواب ہے کہ قبول شہادت رفع فسق پر مترتب ہے اور شہادت کے رد کرنے کا سبب یہ تھا کہ وہ تہمت تراشنے کے باعث فسق سے متصف تھا جب فسق توبہ سے زائل ہو جائے گا تو شہادت قبول کی جائیگی۔ بنا بریں قبول شہادت کو چھوڑ کر استثنا کو رجوع الی الفسق سے مقید کرنے کا کوئی فائدہ نہیں۔ اس لیے جب فسق منتفی ہو جائے گا شہادت قبول کی جائے گی۔

غلام یا لونڈی جب کسی تہمت تراشنے پر غلام اور لونڈی کی سزا آزاد پر تہمت تراشی کریں تو بالفاق علماء انہیں حد لگائی جائے۔ اس لیے کہ وہ آیت "والذین یرمون المحصنات" کے عموم میں داخل ہیں۔ لیکن ان دونوں کی حد کی مقدار کے متعلق علماء کا اختلاف ہے۔ اس بارے میں دو قول ہیں۔

غلام اور لونڈی کو تہمت تراشی میں آزاد مرد اور آزاد عورت سے نصف یعنی چالیس کوڑے لگائے جائیں۔ یہ قول ائمہ اربعہ کا ہے۔ جو خلفائے اربعہ سے مروی ہے۔ اس قول کے قائلین کا استدلال یہ ہے۔

(۱) ان کا پہلا استدلال عامر بن ربیعہ کی روایت سے ہے کہ:-

لہ بدایت المجتہد ۲/۲۳۶ ۳۷۶ ۳۷۷ ۳۷۸

ادمانت ابا بک و عمر و عثمان و
من بعدہم من الخلفاء فما اسماہم
یضربون المملوک اذا قذف اربعین لہ
کہ میں نے ابو بکرؓ، عمرؓ، عثمانؓ اور ان کے بعد
کے خلفاء کو غلام کو تہمت تراشنے پر چالیس
کوڑے مارتے دیکھا ہے۔

(۲) ان کا دوسرا استدلال خلاص بن عمرؓ لہجری کی روایت سے ہے کہ حضرت
علیؓ نے فرمایا:-

ف عبد قذف حُرّاً
نصف الجلد۔ لہ
کہ غلام جب آزاد پر تہمت تراشی کرے تو اسے
نصف کوڑے مارتے جائیں۔

ان دو اثروں سے ان کا استدلال یہ ہے کہ خلفاء نے غلاموں کو آزاد کی
حد سے نصف کوڑے مارتے اور یہ صحابہ کرام کی موجودگی میں ہوا۔ مگر کسی نے
اعتراف نہ کیا۔ پس یہ ان کا اجماع ہے اور اس بات کی دلیل ہے کہ غلام کی حد
آزاد سے نصف ہے۔

(۳) تیسرا استدلال دلیل قیاسی سے ہے۔ یعنی غلام اور لونڈی کی تہمت کی سزا
کو ان کی سزائے زنا پر قیاس کیا جائے۔ اور یہ ایک واضح بات ہے کہ زنا کی
صورت میں ان کی حد آزاد کی حد سے نصف ہے۔ جسے ہم دلیل قرآنی سے پہلے
بیان کر چکے ہیں۔

غلام اور لونڈی کی حد تہمت تراشی میں اتنی کوڑے ہے۔ یہ
ابو ثور، اوزاعی، داؤد اور اس کے ساتھیوں کا قول ہے۔ ان

کا استناد والذین یرمون المحصنات کے عموم سے ہے۔ وہ کہتے ہیں اس
میں غلام اور آزاد کے درمیان کوئی فرق نہیں کیا گیا جس سے معلوم ہوتا ہے
کہ آزاد کی طرح دونوں کی حد اتنی کوڑے ہے۔ مگر جمہور جو سزا کی تنصیف کے
قابل ہیں انہوں نے اس قول کو یہ آیت عام ہے کا یہ جواب دیا ہے کہ غلام اور
لونڈی کی سزائے تہمت کو ان کی سزائے زنا پر قیاس کر کے خاص کر دیا گیا ہے

لہ المعنی والشرح ۱/۲۰۶ لہ ایضاً

جو ان دونوں کے لیے نص قرآنی سے ثابت ہے اور ایک کا دوسری پر قیاس ہو سکتا ہے۔

ہمارے نزدیک قائلین تنصیف کے قول کو ترجیح حاصل ہے اور اس کی وجوہات مندرجہ ذیل ہیں۔

(۱) صحابہ کا اس بات پر اجماع ہے کہ ان دونوں کی حد آزاد کی حد سے نصف ہے۔ خلفاء نے اس سزا پر عمل کیا اور صحابہ جو مقاصد شریعت کو جاننے والے تھے ان میں سے کسی نے بھی ان پر اعتراض نہ کیا۔

(۲) تہمت تراشی کی حد کے حصے ہو سکتے ہیں۔ غلام اور لونڈی کو ایسے ہی نصف سزا دی جائے گی۔ جیسے زنا کی صورت میں ان کو نصف سزا دی جاتی ہے۔

(۳) اس قول کے مخالفین نے آیت کے عموم سے جو استناد کیا ہے۔ اس کا جواب یہ ہے کہ آیت کا عموم زنا پر ان کی حد کو قیاس کرنے سے مخصوص ہو گیا ہے۔

قوم لوط کے عمل کی تہمت تراشی کا حکم | جب ایک آدمی دوسرے پر یہ تہمت لگائے کہ

وہ قوم لوط کا سا عمل کرتا ہے۔ خواہ فاعل ہو یا مفعول ایک ہی بات ہے۔ علماء نے ایسے تہمت تراش کو حد لگانے میں اختلاف کیا ہے کہ اُسے حد لگائی جائے یا نہ لگائی جائے۔ اس بارے میں دو قول ہیں۔


جمہور علماء کے نزدیک ایسی تہمت تراشنے والے کو حد لگائی | **قول اول** جائے۔ ان کا استناد یہ ہے کہ اس بات کی تہمت تراشنے والے

نے ایک ایسی بات کہی ہے جس سے حد واجب ہو جاتی ہے اور اس کی بنا راجح قول پر ہے جسے ہم بیان کر چکے ہیں کہ لوطی پر حد قتل لگائی جائے۔

قوم لوط کے عمل کی تہمت لگانے والے پر کوئی حد نہیں۔ بلکہ اس پر | **قول دوم** تعزیر لگائی جائے گی۔ یہ ابوحنیفہ کا قول ہے یا دوران کے اس قول

کی بنیاد اپنے سابق قول پر ہے کہ لوطی پر کوئی حد نہیں۔

ہمارے نزدیک راجح بات یہی ہے کہ قوم لوط کے عمل کی تہمت تراشنے والے پر حد قذف لگائی جائے گی۔ کیوں کہ اس نے ایسی تہمت لگائی ہے جو اس پر حد کو واجب کرتی ہے۔ کیوں کہ مقذوف اس عمل کی تہمت سے اذیت اٹھاتا ہے۔ بلکہ یہ ایک گھناؤنا جرم اور زنا سے بھی قبیح فعل ہے۔ ہم ہمیشہ سے اس بات کے قائل ہیں کہ زنا کی تہمت تراشنے والے کو حد لگائی جائے گی۔ لہذا اس عمل کی تہمت تراشنے والے کو تو یہ حد بدرجہ اولیٰ لگنی چاہیے کیوں کہ یہ فعل زنا سے بھی بُرا ہے۔



فصل

جب ایک آدمی دوسرے پر جانور سے وطی کرنے کی تہمت لگائے، تو جو لوگ اس بات کے قائل ہیں کہ جانور سے وطی کرنے پر حد واجب ہوتی ہے۔ وہ اس کی تہمت لگانے والے پر بھی حد واجب کرتے ہیں، اور جو وطی کرنے والے پر حد کے وجوب کے قائل نہیں وہ اس کی تہمت لگانے والے پر بھی حد واجب نہیں کرتے۔ اور ہم اس سے قبل وضاحت کر چکے ہیں کہ چوپائے سے وطی کرنے والے پر تعزیر لگائی جائے گی۔ اگر عورت پر چھٹی کھیلنے کی تہمت لگائی جائے یا کسی آدمی پر یہ تہمت لگائی جائے کہ اس نے فرج کے بغیر مباشرت کی ہے یا اسے ایسے کلام سے تعریض کی جائے جس سے اسے اذیت ہو۔ مثلاً اُسے خبیث یا فاجر وغیرہ کے الفاظ کہے جائیں۔ ان صورتوں میں تہمت لگانے والے پر کوئی حد نہیں کیوں کہ اس نے ایسی تہمت لگائی ہے جو حد کو واجب نہیں کرتی۔ بلکہ اس پر تعزیر لگائی جائے گی۔ کیوں کہ وہ لوگوں کو گالی دینے اور اذیت پہنچانے کے درپے ہوا ہے۔

جماعت پر تہمت تراشنے کا حکم | جب کوئی آدمی ایک پاک باز جماعت پر تہمت تراشی کرے تو

اس کی دو صورتیں ہوں گی۔

اول۔ یہ کہ وہ جماعت پر ایک بات کی تہمت لگائے۔ اس کے حکم کے متعلق علماء کا اختلاف ہے۔ اور اس بارے میں تین اقوال ہیں۔

جب وہ ان پر تہمت تراشی کرے اور وہ حد کا مطالبہ کریں یا ان میں سے ایک مطالبہ کرے تو تہمت تراش پر ایک حد ہوگی۔

قول اول

الاستدلال کا نظام

یہ قول طاؤس ابو حنیفہ، صاحبین، احمد اور اسحاق کا ہے۔ اور امام شافعی سے بھی ایک روایت یہی ہے۔ قائلین کا استدلال یہ ہے۔

(۱) انہوں نے آیت **وَالَّذِينَ يَدْمُونَ الْمُحْصَنَاتِ** کے عموم سے استدلال کیا ہے۔ کہ اس میں ایک باجماعت پر تہمت تراشنے کا کوئی فرق نہیں کیا گیا۔ جس سے معلوم ہوتا ہے کہ تہمت تراش خواہ ایک پر تہمت لگائے یا جماعت پر اسے ایک حد لگائی جائے گی۔

(۲) مغیرہ کے قصہ سے ان کا استدلال یہ ہے۔ کہ جن لوگوں نے مغیرہ پر زنا، کی گواہی دی تھی اور وہ اپنی شہادت مکمل نہ کر سکے تھے تو حضرت عمرؓ نے انہیں ایک ہی حد قذف لگائی تھی۔ حالانکہ انہوں نے مغیرہ اور ایک عورت پر تہمت لگائی تھی۔ جس کے متعلق ان کا دعوے تھا کہ مغیرہ نے اس سے زنا کیا ہے۔ وہ دونوں بھی جماعت بن جاتے ہیں۔ اس قول کی بنا پر کہ اقل جمع دو کی ہوتی ہے۔ پس حضرت عمرؓ کا ان کو ایک حد لگانا اس بات پر دلالت کرتا ہے کہ اگر جماعت پر ایک تہمت لگائی جائے تو ایک ہی حد واجب ہوتی ہے۔ اور وہ بھی اس وقت جب ان میں سے کوئی ایک یا سارے اس کا مطالبہ کریں۔

قول دوم | جب جماعت پر ایک بات کی تہمت لگائی جائے۔ تو ہر ایک کی طرف سے اُسے پوری حد لگے گی۔ یہ حسن، ابو ثور اور منذر کا قول ہے احمد اور شافعی سے بھی ایک روایت یہی ہے۔ ان کا استدلال یہ ہے کہ اس طرح تہمت لگانے سے اس نے جماعت کے ہر فرد پر تہمت لگائی ہے۔ اس لیے اُسے ہر ایک کی طرف سے علیحدہ علیحدہ حد لگے گی۔

قول سوم | جماعت پر ایک بات کی تہمت لگانے والے کے متعلق اگر سب حد کا مطالبہ کریں تو ایک حد لگے گی۔ اور اگر ایک مطالبہ کرے تو اس پر حد قائم نہیں کی جائے گی جب تک سب اس کا مطالبہ نہ کریں۔ ایک مطالبے پر حد قائم کر دینے سے دوسروں کے مطالبے پر ان کا حق ساقط نہیں


ہو جاتا۔ یہ عروہ کا قول ہے۔ امام احمد سے بھی ایک روایت اسی کے مطابق ہے اس قول کے قائلین کا استناد یہ ہے کہ جب جماعت اکٹھا مطالبہ کرے تو سب کا حق پورا ہو جاتا ہے۔ اور جب ایک کے مطالبے پر حد قائم کی جائے گی۔ تو اس سے دوسروں کے مطالبے پر ان کا حق ساقط نہ ہوگا۔ اس لیے کہ ایک کے حق کی ادائیگی دوسرے کے حق کی ادائیگی نہیں سمجھی جاتی۔

ہمارے نزدیک اس قول کو ترجیح حاصل ہے، کہ جماعت پر ایک تہمت لگانے والے پر ایک ہی حد ہوگی۔ خواہ اس کا مطالبہ ایک آدمی کرے یا پوری جماعت کرے۔ اس لیے کہ آیت میں عموم ہے اور حضرت عمرؓ کے فعل سے بھی یہی ثابت ہے۔ اور ان کا یہ حق علی سبیل البدل ثابت ہوگا۔ ان میں سے ایک کے مطالبے پر جب اُسے پورا کر دیا گیا تو دوسرا اس کا مطالبہ نہیں کر سکتا۔

ممکن ہے آخری دو قولوں کے دلائل کا یہ جواب دیا جائے۔ کہ تہمت تراش پر حد قائم کرنے کا مقصد اس کے کذب کا اظہار کرنا ہے، کہ اس نے جھوٹ بول کر لوگوں کی ہتک عزت کی ہے۔ اور ایک حد کے قیام سے اس کا کذب ظاہر ہو جاتا ہے۔ اور مقذوف کے ذمہ جو تہمت اس نے لگائی تھی وہ دور ہو جاتی ہے۔ دوسری بات جماعت کی تہمت سے تعلق رکھتی ہے کہ وہ ہر فرد جماعت پر ایک ہی تہمت لگائے۔ اس صورت میں جہور کے نزدیک ہر ایک کی طرف سے اُسے حد لگائی جائے۔ کیوں کہ یہ دو آدمیوں کے حقوق ہیں۔ ان میں قرض اور قصاص کی طرح تداخل نہیں ہو سکتا۔

امام مالک اور علماء کی ایک جماعت کے نزدیک اسے ایک حد لگائی جائے گی۔ ان کا استناد یہ ہے کہ تہمت تراشی ایسا جرم ہے جس سے ایک حد واجب ہوتی ہے۔ پس بعض کا بعض میں تداخل ہو کر ایک ہی حد کافی ہو جائے گی۔

ہماری رائے اس مسئلہ میں یہ ہے کہ اگر جماعت ایک ہی دفعہ ایسے معاملہ کو حاکم کے پاس لے جائے تو اس پر ایک حد ہوگی کیوں کہ جرم ایک ہے۔ اور سب کا معاملہ ایک کا سمجھا جائے گا۔ اور اگر ہر کوئی اپنا معاملہ علیحدہ علیحدہ حاکم کے پاس لے جائے تو اگر اس پر حد قائم نہیں ہوتی تو بوجہ تداخل اس پر ایک ہی حد قائم ہوگی۔ اور اگر انفرادی طور پر حد قائم ہو چکی ہے تو ہر ایک کی طرف سے اس پر حد قائم ہوگی۔ اس لیے کہ اس نے ہر ایک پر تہمت لگا کر ایک کا جرم کیا ہے نہ جس سے حد واجب ہوتی ہے۔ اور کسی ایک کا حق پورا ہونے سے دوسرے کا حق ساقط نہیں ہوگا۔



شراب نوش کی سزا

خمر کی تعریف | خمر لغت میں خامر سے ماخوذ ہے۔ جس کے معنی ملا دینے کے ہیں۔ اسے یہ نام اس لیے دیا گیا ہے کہ یہ عقل کو مختل کر دیتی ہے۔ یا یہ خمر سے ماخوذ ہے۔ جس کے معنی بھنگی تک چھوڑ دینے کے ہیں۔ یعنی مطلوبہ درجہ تک پہنچ جانے کے۔ یہ بھی ہو سکتا ہے کہ یہ خمر سے ماخوذ ہو جس کے معنی ڈھانپ دینے کے ہیں۔ کیوں کہ یہ عقل کو ڈھانپ دیتی ہے۔ شریعت میں خمر ہر نشہ آور چیز کو کہتے ہیں۔

حکم خمر اور اس کی دلیل | کتاب اللہ میں اس کی تحریم اللہ تعالیٰ کے اس قول میں بیان ہوئی ہے۔

نَبَأُهَا النَّبِيُّنَ امْتُوا إِنَّمَا الْحَمْرُ
وَالْمَيْسِرُ وَالْأَنْصَابُ وَالْأَزْلَامُ رِجْسٌ
مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ
تُفْلِحُونَ

اسے مومنو! شراب، بھو، بت اور
تیرنا پاک اور شیطانی کام ہیں۔ ان سے
بچو۔

سنت میں اس کی تحریم کا ثبوت وہ روایت ہے جو ابو داؤد اور احمد نے
عبداللہ بن عمر سے بیان کی ہے، کہ حضرت نبی کریم صلی اللہ علیہ وسلم نے فرمایا:
کل مسکو خمر وکل
خمر حرام۔ لے
حرام ہے۔

احادیث میں خمر کی تحریم کا تذکرہ تو اتر کی حد تک پہنچا ہوا ہے۔ جس سے عمل
کے لیے حجت پکڑنا درست ہے۔

باقی رہی اجماع کی بات تو علماء اسلام کے سلف و خلف اس کی تحریم پر متفق ہیں۔

لے المائدہ ۹ لے المنتق ۲/۸۹۱، مسلم ترمذی، نسائی، نیل الاقطار ۸/۱۹۵۔

شراب نوش کی سزا | جب شراب نوش مکلف ہو، اور اپنی مرضی سے اور اس بات کو جانتے ہوئے کہ اس کا کثیر نشہ

لاتا ہے شراب پیئے اور شہادت یا اقرار سے یہ بات ثابت ہو جائے کہ اس نے شراب پی ہے۔ تو اُسے کوڑے مارنا اور اس کی تفسیق کرنا واجب ہے۔ تفسیق تو یہ سے ساقط ہو جاتی ہے مگر علماء نے شراب نوش کو کوڑے مارنے کے متعلق دو باتوں میں اختلاف کیا ہے کہ آیا کوڑے مارنا حد ہے یا تعزیر؟

قول اول | جمہور علماء کے نزدیک شرابی کو کوڑے مارنا حد ہے۔ ان کا استدلال درج ذیل ہے۔

(۱) حضرت انس بن مالک کہتے ہیں کہ:-

انی النبی صلی اللہ علیہ وسلم شرب خمر حضور علیہ السلام کے پاس ایک شرابی لایا گیا فجلده نحو اربعین۔ لہ تو اپنے اُسے چالیس کوڑے رسید کیے۔

اس حدیث سے ان کا استدلال یہ ہے کہ حضور علیہ السلام کا شرابی کو چالیس کوڑے مارنا اس بات پر دلالت کرتا ہے کہ یہ تعداد اس کے لیے معین حد ہے۔

(۲) دوسرا استدلال حضرت علیؑ کی روایت سے ہے کہ آپ نے ولید کو چالیس کوڑے مارنے کے بعد فرمایا:-

جلد رسول اللہ اربعین وابوبکر اربعین وعمر رضی اللہ عنہما کہ رسول اللہ صلی اللہ علیہ وسلم نے چالیس کوڑے مارے اور ابوبکر نے بھی چالیس مارے اور عمر نے اسی کوڑے مارے۔ اور سب احب الیّ۔ سنت ہیں۔ اور یہ مجھے بہت پسندیدہ ہے۔

اس حدیث سے ان کا استدلال یہ ہے کہ حضرت علیؑ کا یہ قول کہ جلد رسول اللہ اربعین وابوبکر اربعین۔۔۔ اس بات پر نص صریح ہے کہ یہ تعداد

لہ بخاری، مسلم، جامع الاصول ۴/۳۳۰، احمد، المنتقى ۲/۲۶۶

شرابی کی حد ہے۔ اس لحاظ سے کوڑے مارنا شرابی کی حد ہوگی۔ کیوں کہ یہ ایک معین تعداد ہے۔

(۳) خلفائے اربعہ کے فعل سے بھی انہوں نے استدلال کیا ہے کہ انہوں نے شرابی کو چالیس کوڑے مارے اور حضرت عمرؓ نے اضافہ کر کے اسی کوڑے مارے۔ ان کا یہ فعل بھی اس بات پر دلالت کرتا ہے کہ شرابی کو کوڑے مارنا حد ہے۔ کیوں کہ وہ ایک معین تعداد میں کوڑے مارے تھے۔ اور وہ امور دنیویہ اور مقاصد شرعیہ کو خوب سمجھنے والے تھے۔ ہمیں ان کی اقتدار کرنی چاہیے خصوصاً اس لیے بھی کہ حضرت نبی کریم صلی اللہ علیہ وسلم نے ہمیں اس کا حکم دیا ہے پھر وہ یہ فعل صحابہ کی موجودگی میں کرتے تھے۔ مگر کوئی ان پر معترض نہ ہوتا تھا۔ جس سے پتہ چلتا ہے کہ یہ شرابی کے متعلق ایک معین حد ہے۔

ابن المنذر اور طبری نے علماء کی ایک جماعت کی طرف سے بیان کیا ہے کہ شرابی کو کوڑے مارنا حد نہیں بلکہ تعزیر ہے۔ ان لوگوں کا استناد یہ ہے۔

(۱) حضرت انس کی گذشتہ حدیث جس میں شرابی کو چالیس کوڑے مارنے کا ذکر ہے۔ اس سے ان کا استدلال یہ ہے کہ نحو اس بحین کے الفاظ اس بات پر دلالت کرتے ہیں کہ کوڑوں کی تعداد معین نہیں۔ جس سے ثابت ہوتا ہے کہ کوڑے مارنا حد نہیں بلکہ تعزیر ہے۔

(۲) انس بن مالک سے روایت ہے کہ:-

ابن النبی صلی اللہ علیہ وسلم جلد شاکب الحمز بالجدید والنعال
 حضرت نبی کریم صلی اللہ علیہ وسلم شرابی کو چھڑی اور جوتوں سے زد و کوب کیا
 اس حدیث اور دیگر اسی قسم کی احادیث سے ان کا استدلال یہ ہے کہ آپ کے شرابی کو چھڑی، جوتوں یا دیگر اشیاء کے مارنے سے کوئی تعداد منضبط نہیں ہوتی

لہ نیل الاوطار/ ۱۵۰، بحار، مسلم، جامع الاصول، ۳۳۲، المنقذ، ۲/۲۶۶

الشیخ کا نظریہ

اور ضرب غیر معین ہو جاتی ہے۔ جس سے پتہ چلتا ہے کہ شرابی کی سزا تعزیر ہے حد نہیں۔

(۳) زہری سے روایت ہے :-

ان الذی صلی اللہ علیہ وسلم لو یفرض فی الخمر حدا وانما کان یا مراً من یحضراً ان یضربوا بایدیہم حتی یقول لہو اما فحوا۔ لہ

یعنی حضرت نبی کریم صلی اللہ علیہ وسلم نے شراب کے متعلق کوئی حد مقرر نہیں کی۔ آپ حاضرین کو فرمایا کرتے تھے کہ اسے ہاتھوں سے مارو وہ اسے مارتے رہتے یہاں تک کہ آپ فرماتے بس کرو۔

اس حدیث سے ان کا استدلال یہ ہے کہ ان الذی صلی اللہ علیہ وسلم لو یفرض فی الخمر حدا کے الفاظ اس بات پر صریح نص ہیں کہ شرابی پر کوئی حد نہیں۔ اسی طرح یہ قول ! حتی یقول لہو اما فحوا اس بات پر دلالت کرتا ہے۔ کہ شرابی پر فقط تعزیر لگائی جائے گی۔ اس پر کوئی حد نہیں کیوں کہ آپ نے مارنے کا حکم دیتے وقت انہیں معین تعداد میں ضرب لگانے کا حکم نہیں دیا۔ بلکہ جب چاہا بس کرنے کا حکم دے دیا۔

(۴) حضرت علیؓ سے روایت ہے :-

ما کنت لاقیم حدا علی احد فیموت فاجد فی نفسی منہ شیئاً الا صاحب الخمر فانہ لو مات ودیتہ وذلك ان رسول اللہ صلی اللہ علیہ وسلم لو یسنہ۔

مجھے حد کے قیام میں کسی کے مرجانے کا کچھ خیال نہیں ہوتا۔ مگر شرابی کے متعلق میرے دل میں ظلمان محسوس ہوتا ہے۔ اگر وہ مرجائے تو میں اس کی دیت دے دوں گا کیوں کہ حضور علیہ السلام نے اس کے لیے کوئی طریق مقرر نہیں کیا۔

اس سے ان کا استدلال یہ ہے کہ ان الذی صلی اللہ علیہ وسلم لو یسنہ کے الفاظ اس بات کے لیے صریح نص ہیں کہ شرابی کے لیے کوئی معین

لہ ابوداؤد جامع الاصول ۴/۳۲۲، عبدالرزاق، نیل الاوطار ۵/۱۵۰، بیہقی بخاری و مسلم

حد نہیں کیوں کہ لحدیسنہ کے معنی یہ ہیں کہ کوئی معین مقدار مقرر نہیں۔
(۵) حضرت ابن عباس سے روایت ہے کہ حضرت نبی کریم صلی اللہ علیہ وسلم
نے خمر کے متعلق کوئی حد معین نہیں فرمائی۔

ابن عباس کہتے ہیں کہ ایک آدمی شراب پی کر مدہوش ہو گیا، اور راستے میں
ڈگمگاتا پھرتا تھا۔ اُسے حضرت نبی کریم صلی اللہ علیہ وسلم کے پاس لے جایا گیا۔
جب وہ حضرت عباسؓ کے گھر کے سامنے آیا تو بھاگ اٹھا، اور آپ کے گھر
داخل ہو کر آپ سے چمٹ گیا۔ حضور علیہ السلام کے پاس اس بات کا ذکر کیا گیا
تو آپ نے مسکرا کر فرمایا کہ اس نے ایسا کیا ہے، مگر آپ نے اس کے بارے
میں کوئی حکم نہ دیا۔ اس حدیث سے ان کا استدلال یہ ہے کہ ابن عباس کا یہ کہنا
کہ ”آپ نے خمر میں کوئی حد مقرر نہیں کی“ اس بات پر صریح نص ہے کہ شرابی پر
کوئی حد نہیں کیوں کہ آپ نے اس میں کسی چیز کو معین نہیں کیا اور آپ کا فعل
بھی اس بات کی تائید کرتا ہے کہ آپ نے اس آدمی کے متعلق جو بے ہوش ہو گیا
تھا اور آپ سے اس کا ذکر کیا گیا تھا کسی چیز کا حکم نہیں دیا۔

ذیل میں ہم دلائل کے مناقشہ سے
راج قول کو مع وجوہات تحریر

دلائل کا مناقشہ اور ترجیحی قول

کہتے ہیں۔

جو لوگ اس بات کے قائل ہیں کہ شرابی کو کوڑے مارنا حد ہے۔ انہوں نے
تعزیر کے قائلین کے دلائل کا یہ جواب دیا ہے۔ کہ ان کی پہلی دلیل حضرت انسؓ
کی حدیث تھی کہ ”نحو“ کا لفظ غیر معین عدد پر دلالت کرتا ہے۔ اس کا جواب یہ ہے
کہ ”نحو“ کا لفظ حدیث میں زائد ہے۔ اس کی دلیل حضرت علیؓ کی روایت ہے۔
جس میں آپ نے فرمایا ہے۔ کہ جلد رسول اللہ ابوعین و ابوبکر ابوعین۔۔۔
اس لحاظ سے حدیث کے معنی یہ ہوں گے کہ آپ نے چالیس کوڑے لگائے
اور یہ تعداد معین ہو کر حد بن جائے گی۔ اس طرح یہ حدیث تو ہماری دلیل ہوگی

نہ کہ آپ کی۔

ان کی دوسری دلیل حضرت انس کی حدیث اور دیگر اسی قبیل کی حدیثیں تھیں۔ جن میں اس بات کا ذکر تھا کہ آپ شرابی کو چھڑویوں اور جوتوں سے ضرب لگاتے تھے۔ اور ان چیزوں کے مارنے میں ضربہ سے معین تعداد منضبط نہیں ہوتی۔ اس کا جواب یہ ہے کہ ہم اس حدیث کو اس بات پر محمول کریں گے کہ حضور علیہ السلام شرابی کو وہی معین تعداد مارا کرتے تھے جس کی تعیین کا ذکر بعض احادیث میں آیا ہے۔ اور وہ چالیس کوڑے ہے۔ آپ کا یہ کہنا کہ ان چیزوں کے مارنے سے ضرب منضبط نہیں ہوتی درست نہیں کیوں کہ ان چیزوں کے مارنے سے کوئی امر ناسخ نہیں اور ان کی تعداد بھی معلوم کی جاسکتی ہے۔ نیز خلفاء نے بھی حضرت نبی کریم صلی اللہ علیہ وسلم سے ضرب کی تعداد چالیس ہی سمجھی کیوں کہ وہ بھی شرابی کو چالیس کوڑے مارا کرتے تھے۔

ان کی تیسری دلیل زہری کی روایت تھی کہ حضور علیہ السلام نے شرابی کے لیے کوئی حد معین نہیں کی۔ اور آپ حاضرین کو اُسے ہاتھوں سے مارنے کا ارشاد فرمایا کرتے تھے۔ پھر انہیں فرماتے کہ اب بس کرو۔ اس کا جواب یہ ہے کہ یہ حدیث کوڑوں کی مشروعیت سے قبل کے دور پر محمول کی جائے گی۔ نیز اجماع صحابہ سے بھی شرابی کے لیے معین حد کا وجود ثابت ہے اور وہ لوگ امور دین اور مقاصد شریعت کو بہتر سمجھنے والے تھے۔

ان کی چوتھی دلیل حضرت علیؓ کی روایت تھی کہ حضور علیہ السلام نے شرابی کے لیے کوڑوں کی سزا مقرر نہیں فرمائی۔ اس کا جواب یہ ہے کہ لہٰذا سنہ کے الفاظ اور بیان حدیث ابوداؤد اور ابن ماجہ کے ہیں۔ یعنی یہ الفاظ انہوں نے اپنی طرف سے کہے ہیں۔ پس لہٰذا سنہ کے الفاظ ابوداؤد اور ابن ماجہ کی طرف سے اضافہ ہیں۔

ان کی پانچویں دلیل ابن عباس کی روایت تھی کہ حضور علیہ السلام نے

شراب میں کوئی حد مقرر نہیں کی، اور اس بات کا بھی ذکر کیا کہ ایک شراب سے مدہوش آدمی کے بارے میں آپ نے کوئی حکم نہ دیا۔ اس کا جواب یہ ہے کہ یہ کوڑوں کی مشروعیت سے پہلے کا واقعہ ہے۔ اور اسے اس بات پر بھی حمل کیا جاسکتا ہے کہ جو مدہوش آدمی آپ کے پاس لایا گیا اس نے آپ کے سامنے اس کا اقرار نہیں کیا۔ اور نہ آپ کے سامنے اس پر کوئی شہادت قائم ہوئی۔ ہمارے نزدیک اس قول کو ترجیح حاصل ہے کہ شرابی کو کوڑے لگانا حد ہے۔ تعزیر نہیں اور اس کی وجوہات یہ ہیں۔

(۱) صحابہ اور علماء کا اس پر اجماع ہے۔ قاضی عیاض نے اس بات پر اجماع نقل کیا ہے۔

(۲) اس قول کے دلائل اپنے ظاہر پر قائم رہتے ہیں اور مخالف دلائل کی تردید سے بھی یہی ثابت ہوتا ہے، جسے ہم بیان کر چکے ہیں۔

(۳) اگر کوڑوں کو شرابی کے لیے حد قرار دیا جائے۔ تو یہ شراب پینے میں رکاوٹ کا باعث ہوگا اور معاشرہ پر لگندگی اور افراد کی عقل کے ضیاع سے محفوظ ہو جائے گا۔

شراب پینے کی سزا کی مقدار ہم نے کوڑوں کو شرابی کی حد قرار دیا ہے۔ مگر علماء نے اس حد کی مقدار میں اختلاف کیا ہے۔ اس بارے میں دو قول ہیں جنہیں مع دلائل ذکر کیا جاتا ہے۔

قول اول | شافعی، ابو ثور اور داؤد اس بات کے قائل ہیں کہ شرابی کی حد کی مقدار چالیس کوڑے ہے۔ ان کا استدلال یہ ہے۔

(۱) حضرت عثمان سے روایت ہے کہ انہوں نے حضرت علیؓ کو ولید بن عقبہ کو شراب پینے کی وجہ سے کوڑے مارنے کا حکم دیا۔ آپ نے عبد اللہ سے کہا

لے نیل الاوطار لہ ملاحظہ فرمائیے بدایۃ المجتہد۔

الاستدلال کا اظہار

اسے کوڑے مارو۔ جب وہ چالیس کوڑوں تک پہنچے تو آپ نے فرمایا بس کرو۔ حضور علیہ السلام اور حضرت ابو بکرؓ نے چالیس چالیس کوڑے مارے اور حضرت عمرؓ نے اسی کوڑے مارے اور یہ سب سنت ہیں۔ اور مجھے یہ بہت پسندیدہ ہے۔ اس حدیث سے ان کا استدلال یہ ہے کہ حضرت علیؓ کا یہ قول کہ رسول اللہ صلی اللہ علیہ وسلم نے چالیس کوڑے مارے اس میں تعداد کی تفصیل ہے۔ اور صریح طور پر چالیس کوڑوں کا بیان ہے۔ نیز حضرت ابو بکرؓ کا فعل بھی اسی کا مؤید ہے۔ کیوں کہ آپ نے بھی شرابی کو چالیس کوڑے مارے۔ اور آپ نے اراداً اس تعداد کے اظہار کے لیے ایسا کیا جو حضرت نبی کریم صلی اللہ علیہ وسلم شراب نوش کو لگایا کرتے تھے۔

(۲) انس کی حدیث جسے شیخین نے بیان کیا ہے۔ اور جس کا تذکرہ اوپر ہو چکا ہے کہ حضرت نبی کریم صلی اللہ علیہ وسلم نے شرابی کو چالیس کوڑے مارے یہ چالیس کی تعداد کے متعلق صریح نص ہے۔ اس کی دلیل حضرت نبی کریم صلی اللہ علیہ وسلم کا فعل ہے کہ آپ چالیس کوڑے مارا کرتے تھے۔

(۳) صحابہ نے حضرت ابو بکرؓ اور عمرؓ پر کوئی اعتراض نہیں کیا۔ حضرت عمرؓ آغاز خلافت میں اسی پر عمل پیرا تھے اور دونوں حضرات شرابی کو کوڑوں کی یہی تعداد لگایا کرتے تھے۔ اس سے ان کا استدلال یہ ہے کہ صحابہ کا اعتراض نہ کرنا اور آپ دونوں کا اس پر عمل کرنا اس بات پر دلالت کرتا ہے کہ یہ تعداد شرابی کے لیے حد معین ہے۔

قول دوم | مالک ابو حنیفہ اور ثوری اس بات کے قائل ہیں کہ شرابی کی حد اسی کوڑے ہے۔ ان کا استناد حضرت عمرؓ کی اس روایت سے ہے کہ آپ نے شرابی کی حد کے لیے مشورہ طلب کیا تو حضرت عبدالرحمن بن عوف نے مشورہ دیا کہ آپ اسے اسی کوڑے کر دیں یعنی حد قذف کی طرح جو خفیف ترین حد ہے اور آپ نے ایسا ہی کر دیا۔

موطا میں امام مالک نے بیان کیا ہے کہ حضرت عمرؓ نے شرابی کی حد کے متعلق صحابہ سے مشورہ طلب کیا تو حضرت علیؓ نے کہا کہ آپ اسے اسی کوڑے کر دیں کیوں کہ جب آدمی شراب پیتا ہے تو مدہوش ہو جاتا ہے اور جب مدہوش ہو جاتا ہے تو غیر معقول باتیں کرتا ہے اور جب غیر معقول باتیں کرتا ہے تو افزا کرتا ہے۔ پس اسے افزا پر دازی کی حد یعنی اسی کوڑے لگائیے تو حضرت عمرؓ نے ایسا ہی کیا۔ اس سے ان کا استدلال یہ ہے کہ حضرت عمرؓ کے فعل سے شرابی کی سزا صریح طور پر اسی کوڑے ثابت ہوتی ہے اور آپ نے یہ صحابہ کے مشورہ سے کیا انہوں نے اس پر اثبات و اتفاق کیا اور کسی ایک نے بھی اعتراض نہ کیا۔ پس ان کا یہ اجماع اس بات کی دلیل ہے کہ اس کی حد اسی کوڑے ہے۔

گذشتہ دلائل کے مناقشہ سے ہم ترجیحی دلائل کا مناقشہ اور ترجیحی قول قول کو مع وجوہات ذیل میں بیان کرتے ہیں۔

اسی کوڑوں کے قائلین کو چالیس کوڑوں کے قائلین نے یہ جواب دیا ہے۔ کہ حضرت عمرؓ نے شرابی کو جو اسی کوڑے لگائے تھے وہ حد نہیں تھی۔ حد تو چالیس کوڑے ہی ہے اور زائد کوڑے بطور تعزیر ہیں اور آپ کا اجتہاد ہے۔ آپ نے جب دیکھا کہ لوگ شراب پر مداومت کرنے لگے ہیں اور کوڑوں کو معمولی بات سمجھتے ہیں تو آپ نے خیال کیا کہ لوگوں کو شراب سے روکنے کے لیے چالیس کوڑے کافی نہیں۔ اس پر آپ نے چالیس پر اضافہ کے لیے صحابہ سے مشورہ طلب کیا تو حضرت عبدالرحمن بن عوف نے آپ کو اسی کوڑوں کا مشورہ دیا جو خفیف ترین حد ہے۔ اس لحاظ سے اصلی حد تو چالیس ہی ہے اور اس پر اضافہ حاکم کے اجتہاد پر چھوڑ دیا جائے گا۔ جب وہ دیکھے کہ حالات چالیس سے زائد کا تقاضا کرتے ہیں تو زیادہ کوڑے لگائے۔ بخاری میں جو یہ وارد ہے کہ حضرت

لے الوداد جامع الأصول ۴/۳۲۱، فتح الباری ۱۲/۶۶۹

علیؑ نے ولید کو انسی کوڑے لگائے۔ اسے بھی اسی پر محمول کیا جائے گا۔

حضرت علیؑ کی روایت جس میں اس بات کا ذکر ہے کہ انہوں نے حضرت عمرؓ کو مشورہ دیا کہ شرابی کو افزا پر دازی کی حد لگائی جائے۔ اس کا جواب یہ ہے کہ یہ حدیث ضعیف ہے۔ ابن حزم نے اسے منکر قرار دیا ہے۔ پھر اس کے معنی بھی غیر معروف ہیں۔ کیوں کہ اس میں کہا گیا ہے کہ جب وہ غیر معقول بات کرتا ہے تو افزا کرتا ہے۔ غیر معقول بات کہنے والے کے قول کو افزا نہیں کہا جاسکتا۔ کیوں کہ اس میں نہ ارادہ ہوتا ہے نہ جھوٹ۔

چالیس کوڑوں کے قائلین کو انسی کوڑوں کے قائلین نے یہ جواب دیا ہے :-
 ۱، حضرت علیؑ کی جس حدیث سے آپ نے استدلال کیا ہے کہ آپ نے ولید بن عقبہ کو چالیس کوڑے لگائے اور پھر کہا کہ رسول اللہ بھی ایسا کرتے تھے۔ اس کا جواب یہ ہے کہ یہ حدیث ضعیف ہے۔ کیوں کہ یہ ان احادیث کے مخالف ہے جن میں تعداد کی تصریح نہیں۔ مگر اس جواب کا چالیس کوڑوں کے قائلین نے تعاقب کیا ہے۔ وہ کہتے ہیں کہ یہ حدیث صحیح ہے۔ اس کی دلیل یہ ہے کہ اسے مسانید اور سنن میں بیان کیا گیا ہے۔ مسلم نے اسے صحیح قرار دیا ہے۔ اور ابن عبد البر نے اس کے متعلق کہا ہے کہ اس باب میں یہ سب سے مضبوط روایت ہے۔

حضرت علیؑ کا چالیس کوڑے مار کر یہ کہنا کہ یہ مجھے بہت پسندیدہ ہے۔ اس کا جواب یہ دیا گیا ہے کہ یہ بات آپ کے فعل کے معارض ہے۔ کیوں کہ آپ نے نجاشیؓ کو انسی کوڑے مارے تھے۔ اور ابو شیبہ نے بیان کیا ہے کہ آپ نے فرمایا کہ نبیذکی حد انسی کوڑے ہے۔ مگر اس جواب کا بھی تعاقب کیا گیا ہے کہ :-

۱۔ یہ تمام آثار جو آپ سے بیان کیے گئے ہیں ضعیف ہیں۔

ب۔ ان آثار کی صحت کو تسلیم کرتے ہوئے کہا جائے گا کہ شرابی کے حالات کے مد نظر کوڑوں کی تعداد مختلف ہو سکتی ہے۔ امام حالات کے تعارضوں کے پیش نظر

معین حد میں اضافہ کرنے کا مجاز ہے۔ اور یہ اضافہ تعزیر پر قرار پائے گا۔ پھر اس میں دلیل تو صرف یہ ہے کہ جزم کے ساتھ یہ بات کہی گئی ہے کہ حضرت نبی کریم صلی اللہ علیہ وسلم نے چالیس کوڑے لگائے جس حدیث میں ولید کو کوڑے مارنے کا ذکر آیا ہے اُسے بھی انہوں نے ضعیف قرار دیا ہے اور حضرت علیؓ کا قول کہ جلد عمر ثمانین وکل سنة وهذا احب الی اس بات پر دلالت کرتا ہے۔ کہ اشارہ اتنی کوڑوں کی طرف ہے۔ جس سے پتہ چلتا ہے کہ حضرت علیؓ نے حضرت عمرؓ کے فعل کو حضرت نبی کریم صلی اللہ علیہ وسلم کے فعل پر ترجیح دی ہے کیوں کہ آپ نے کہا ہے "وکل سنة" مگر اس جواب کا تعاقب کیا گیا ہے کیوں کہ یہ بات حضرت علیؓ سے مستبعد ہے۔ کہ آپ حضرت عمرؓ کے فعل کو حضرت نبی کریم صلی اللہ علیہ وسلم کے فعل پر ترجیح دیں۔ پس اشارہ چالیس ہی کی طرف ہے اس کی دلیل یہ ہے کہ جب اُسے چالیس کوڑے لگ چکے تو آپ نے بس کرنے کا حکم دیا اور فرمایا یہ مجھے بہت پسند ہے۔ یہ بھی کہا جاسکتا ہے کہ سنت سے مراد مالوف طریق ہو۔ یعنی لوگوں نے حضرت ابو بکرؓ کے زمانہ میں چالیس اور حضرت عمرؓ کے زمانہ میں اتنی کوڑے پائے۔

اتنی کوڑوں کے قائلین نے حضرت علیؓ کے قول جلد رسول اللہ اربعین کو ضعیف قرار دیتے ہوئے کہا ہے کہ یہ راوی کی غلطی ہے۔ اس کی دلیل یہ ہے کہ حضرت علیؓ نے حضرت عمرؓ کو اتنی کوڑوں کا مشورہ دیا تھا۔ اگر حضرت علیؓ کو اس حدیث کا علم ہوتا تو وہ شراب کی حد کا قیاس حد قذف پر نہ کرتے۔ مگر چالیس کوڑے والوں کی طرف سے اس جواب کا تعاقب کیا گیا ہے وہ کہتے ہیں کہ مشورہ تو چالیس پر اضافہ کرنے کے متعلق ہوا تھا جو متفق علیہ حد ہے۔

اتنی کوڑوں کے قائلین نے حضرت انسؓ کی حدیث کہ حضرت نبی کریم صلی اللہ علیہ وسلم نے ایک شرابی کو چالیس کے قریب کوڑے مارنے کا یہ جواب دیا ہے کہ "نحو" کا لفظ اس بات پر دلالت کرتا ہے کہ تعداد غیر معین ہے۔ بلکہ اس سے زیادہ پر بھی

دلائل کرتا ہے۔ مگر اس جواب کا بھی تعاقب کیا گیا ہے کہ ”نحو“ کا لفظ حدیث میں زائد ہے۔ جیسے کہ ہم ابھی بیان کر چکے ہیں۔

اور چالیس کوڑوں پر اجماع کا انہوں نے یہ جواب دیا ہے، کہ یہ اجماع انہی کوڑوں والے اجماع کے خلاف ہے جو حضرت عمرؓ کے زمانے میں ہوا تھا۔ مگر اس جواب کے تعاقب میں یہ بات کہی گئی تھی کہ حضرت عمرؓ کے زمانے میں جو اضافہ ہوا تھا وہ تعزیر تھی۔ اور آپ نے اجتہاداً ایسا کیا تھا۔ کیوں کہ آپ نے دیکھا کہ چالیس کوڑے لوگوں کو شراب سے روکنے کے لیے کافی نہیں۔ اس بات کی تائید بعض روایات حدیث سے بھی ہوتی ہے۔

حتی اذا اعتوا و فسقوا جلدوا
 جب وہ فسق اور سرکش میں بڑھ گئے تو حضرت
 عمرؓ نے انہیں انہی کوڑے لگائے۔

ہمارے نزدیک چالیس کوڑوں والے قول کو ترجیح حاصل ہے اور اسکی مندرجہ ذیل وجوہات ہیں۔

(۱) کوڑوں کی یہ مقدار حضرت نبی کریم صلی اللہ علیہ وسلم نے لگائی۔ آپ کا یہ فعل حجت ہے، اور کسی دوسرے کے فعل کے باعث اسے ترک کرنا جائز نہیں۔
 (۲) اس قول کے دلائل کی قوت، ظاہر پر ان کی بقا اور مخالف دلائل کے رد سے بھی یہی ثابت ہوتا ہے۔

(۳) اس معین تعداد پر حضرت ابو بکرؓ نے عمل کیا۔ حضرت عمرؓ نے اوائل خلافت میں یہی کہا اور صحابہ کا اجماع بھی اسی پر ہے۔

(۴) حضرت عمرؓ نے جو انہی کوڑے لگائے ان میں سے چالیس حد تھے اور باقی تعزیر۔ آپ نے حالات کے تقاضے سے چالیس کوڑوں کو شراب سے روکنے کے لیے کافی خیال نہ کیا۔ اور انہی کوڑوں کو مؤثر خیال کیا۔ یہ آپ کا اجتہاد تھا۔

ہم جب یہ کہتے ہیں کہ شرابی کی حد میں چالیس کوڑوں والے قول کو

ترجیح حاصل ہے تو اس کا مطلب یہ نہیں ہوتا، کہ ہم اس پر اضافہ کو جائز نہیں سمجھتے۔ بلکہ ہمارا مقصد صرف حد واجب کا بیان کرنا ہوتا ہے اور اس پر اضافہ کا معاملہ حاکم کے اجتہاد سے تعلق رکھتا ہے۔ وہ حالات و مقامات کے تقاضوں کے پیش نظر اس پر اضافہ کر سکتا ہے۔ ہماری رائے یہ ہے کہ دور حاضر میں شرابی کے لیے چالیس کوڑوں کی حد کافی نہیں۔ بلکہ اس پر ضرور اضافہ ہونا چاہیے۔ ممکن ہے۔ اس طرح لوگ شراب کی مداومت سے رُک جائیں۔ اور یہ اضافہ شرابی کے لیے تعزیر ہوگا۔

شرابی کے بار بار پینے کا حکم | شرابی کی حد کے بیان کے بعد اب ہم ذیل میں علماء کے اس اختلاف کا تذکرہ کرتے ہیں جو اس کے بار بار پینے کے حکم سے تعلق رکھتا ہے۔ اس بارے میں دو قول ہیں۔

قول اول | جب شرابی تین بار شراب پی چکا ہو اور ہر بار اُسے حد لگ چکی ہو۔ اس کے بعد جب وہ چوتھی بار پئے تو اُسے قتل کر دیا جائے بعض کے نزدیک اُسے پانچویں بار پینے پر قتل کیا جائے۔ اس حال میں اہل ظاہر اس کے قتل کے قائل ہیں۔ انہوں نے حضرت معاویہ کی حدیث سے استناد کیا ہے کہ حضرت نبی کریم صلی اللہ علیہ وسلم نے فرمایا اذا شربوا الخمر فاجلدوهم ثم اذا شربوا الخمر فاجلدوهم ثم اذا شربوا الخمر فاجلدوهم ثم اذا شربوا الخمر فاقتلوه۔

یعنی جب وہ چوتھی بار شراب پینے تو انہیں قتل کر دو۔ اس حدیث سے ان کا استدلال یہ ہے کہ حضور علیہ السلام نے انہیں چوتھی بار شراب پینے کے بعد قتل کرنے کا حکم دیا ہے۔ اور امر و جوب پر دلالت کرتا ہے۔ پس اس سے چوتھی بار

بے نیل الادطار ۱/۵۵۱ الہ بوداؤد، ترمذی، جامع الاصول ۴/۳۳۳، احمد۔
ابن ماجہ المنتقى ۲/۴۲۰+

پینے پر شرابی کے وجوب قتل پر دلالت ہوتی ہے۔ اور یہ حدیث اس سلسلہ میں نص صریح ہے۔

جمہور علماء کے نزدیک شرابی کو قطعاً قتل نہیں کیا جائے گا۔ خواہ وہ متعدد بار شراب پیئے۔ ان کا استدلال قبیبہ بن ذؤیب کی حدیث سے ہے کہ حضرت نبی کریم صلی اللہ علیہ وسلم نے فرمایا۔

من شرب الخمر فاجلدوا
فان عاد فاجلدوا فان عاد
في الرابعة فاقتلوا۔ فاتی راجل
شرب الخمر فجلده ثرأقی به
فجلده ثرأقی به فجلده
ورأف القتل وکانت
رخصة۔

جو شراب پیئے اسے کوڑے مارو۔ اگر دوبارہ
پیئے تو پھر اسے کوڑے مارو اگر چوتھی بار پیئے
تو اسے قتل کر دو۔ ایک شرابی کو آپ کے پاس
لایا گیا۔ اپنے اُسے کوڑے مارے دوبارہ لایا گیا
تو پھر اپنے اُسے کوڑے مارے سہ بارہ لایا گیا
تو پھر آپ نے اُسے کوڑے مارے۔ اور قتل کا
حکم موقوف ہو گیا۔

اسی طرح انہوں نے اس حدیث سے بھی استدلال کیا ہے جسے زہری نے حدیث سابق کے بعد ذکر کیا ہے کہ حضور علیہ السلام کے پاس نشہ میں دھت ایک آدمی لایا گیا جس نے چوتھی بار شراب پی تھی تو آپ نے اُسے چھوڑ دیا۔ گذشتہ دونوں حدیثوں سے ان کا استدلال یہ ہے کہ متعدد بار شراب پینے کے باوجود شرابی کو قتل نہیں کیا جائے گا۔ پہلی حدیث میں ہے کہ آپ نے اُسے چوتھی بار شراب پینے پر کوڑے لگائے پھر اس کے بعد فرمایا کہ قتل موقوف ہو گیا ہے۔ جس سے پتہ چلتا ہے کہ متعدد بار شراب پینے پر بھی شرابی کو قتل نہیں کیا جاسکتا۔ کیوں کہ قتل موقوف و منسوخ ہو گیا ہے۔ جس سے پتہ چلتا ہے کہ آپ نے چوتھی بار شراب پی کر مدہوش ہو جانے والے آدمی کو چھوڑ دیا تھا۔

لہ الوداؤد، جامع الاصول ۴/۳۳۴، المنق ۲/۳۱۱
لہ المنق ۲/۳۱۱

دلائل کا مناقشہ اور ترجیحی قول | شرابی کے عدم قتل کے قائلین نے

قائلین قتل کو حضرت معاویہ کی پیش کردہ حدیث کا یہ جواب دیا ہے کہ یہ حدیث حضرت نبی کریم صلی اللہ علیہ وسلم کے فعل سے منسوخ ہے کیوں کہ آپ نے چوتھی بار شراب پینے پر ایک آدمی کو چھوڑ دیا تھا۔ اس کی دلیل قبضہ کی حدیث ہے جو پہلے گزر چکی ہے کہ آپ نے چوتھی بار کوڑے لگانے کے بعد فرمایا کہ قتل موقوف ہو گیا ہے اور نہ سری کی روایت بھی اسی بات پر دلالت کرتی ہے کہ آپ نے چوتھی بار شراب سے بدست ایک آدمی کو چھوڑ دیا تھا۔ اس جواب پر یہ اعتراض ہو سکتا ہے کہ حضرت نبی کریم صلی اللہ علیہ وسلم کا چھوڑ دینا عدم وقوع پر دلالت نہیں کرتا کیوں کہ احتمال ہے کہ آپ کا ترک کرنا کسی غدر کی وجہ سے بھی ہو سکتا ہے۔

اس کا جواب یہ ہے کہ قتل کی سزا کے ناسخ صرف کوڑے ہی ترک کر دینا نہیں کیوں کہ حضرت نبی کریم صلی اللہ علیہ وسلم نے ایک شراب سے بدست آدمی کو چوتھی بار کوڑے مارے تھے۔

قائلین قتل نے نسخ کے دعوے پر یہ اعتراض کیا ہے کہ یہ حدیث حضرت معاویہ کی روایت ہے اور وہ متأخر الاسلام ہیں۔ اس لحاظ سے یہ حدیث ان حدیثوں کے بعد کی ہے جو عدم قتل کا فیصلہ کرتی ہیں اور متقدم متأخر کو کیسے منسوخ کر سکتی ہے۔ مگر عدم قتل کے قائلین نے اس اعتراض کا تعاقب کیا ہے۔ وہ کہتے ہیں کہ معاویہ کے متأخر الاسلام ہونے سے حدیث کا متأخر ہونا لازم نہیں آتا کیوں کہ اس بات کا احتمال موجود ہے کہ آپ نے اس حدیث کو متقدم الاسلام صحابہ سے روایت کیا ہو اور اس صورت میں سند سے صحابی کا ساقط کر دینا نقصان نہیں دیتا۔

ہمارے نزدیک شرابی کے عدم قتل والے قول کو ترجیح حاصل ہے۔ خواہ وہ متعدد بار شراب پئے۔ اس کی وجہ یہ ہے کہ اس قول کے دلائل قوی ہیں اور

اپنے ظاہر پر قائم رہتے ہیں۔ اور یہ بات مخالف دلائل کی تردید سے واضح ہو چکی ہے۔ انسانی جان اور اس کا خون بڑی احترام و عظمت کی چیز ہے۔ جسے اس قسم کے معاملہ میں بہانا درست نہیں۔ جب کہ شراب پینے پر ایک معین حد شرابی کو روکنے اور منع کرنے کے لیے کافی ہے۔ نیز بیماری رائے یہ بھی ہے کہ جب شرابی شراب پینے پر بلاومت کرے اور اسے منع کرنے میں کوڑوں سے کام نہ چلے تو بطور تعزیر اسے جیل خانہ میں بھجوا دیا جائے۔ اور اس وقت تک اسے وہاں رکھا جائے کہ اللہ تعالیٰ اس کے دل کے دروازے کھول دے۔ اور اسے ہدایت عنایت فرمائے۔

غلام اور لونڈی کی سزا آزاد شرابی کی حد کے بیان کے بعد اب ہم ذیل میں غلام اور لونڈی کی حد کو بیان کرتے ہیں۔ ان دونوں کی حد آزاد سے نصف ہے۔

جو لوگ اس بات کے قائل ہیں کہ آزاد کی حد چالیس کوڑے ہے اور یہی راجح قول ہے۔ وہ ان دونوں کی حد میں کوڑے بیان کرتے ہیں اور جو انہی کوڑوں کے قائل ہیں وہ ان کی حد چالیس کوڑے بتاتے ہیں اور یہ حد زندہ کی حد پر قیاس کر کے لگائی گئی ہے جو ایک کے حق میں نص قرآنی سے ثابت ہے اور دوسرے کے حق میں قیاس سے کام لیا گیا ہے۔ زہری کی روایت بھی اس بات پر دلالت کرتی ہے کہ ان سے شرابی غلام کی حد کے بارے میں دریافت کیا گیا تو انہوں نے جواب دیا کہ مجھے یہ بات پہنچی ہے کہ اس کی حد آزاد شرابی کی حد سے نصف ہے۔ اور حضرت عمر و عثمان اور ابن عمرؓ اپنے غلاموں کو کوڑے لگایا کرتے تھے۔

اس نشہ آور چیز کا بیان جس کے پینے سے حد واجب ہوتی ہو
تمام علماء کا اس بات پر اتفاق ہے۔ کہ افشردہ انگور جب پک کر جھاگ دینے لگے

تو اس کا قلیل و کثیر حرام ہے۔ کیوں کہ اس پر اجماع ہے۔ کہ لغت کی رو سے خمر کا صرف اس پر اطلاق ہوتا ہے۔ لیکن اگر وہ پک جائے اور جھاگ نہ دے تو جوہور کے نزدیک حقیقت لغوی کے طور پر اس پر خمر کے نام کا اطلاق ہوتا ہے۔ مگر ابوحنیفہ کہتے ہیں کہ ہم حقیقت لغوی کے طور پر اس کا نام خمر نہیں رکھتے۔ افشردہ انگور کے علاوہ گندم، مکی اور جو کے نیبذ، کھجور اور کشمش کے افشردہ وغیرہ جب پک جائیں تو علماء کا ان کے کثیر مقدار کو حرام قرار دینے پر اتفاق ہے۔ مگر ان کے قلیل مقدار کے متعلق اختلاف ہے اور اس بارے میں دو قول ہیں۔

قول اول ہر چیز جس کا کثیر نشہ آور ہو اس کا قلیل حرام ہے۔ یہ امام شافعی مالک اور احمد کا قول ہے۔ صحابہ کی ایک جماعت اور تابعین نے بھی اس کی تحریم بیان کی ہے۔ ابو ثور اور اسحاق نے بھی یہی کہا ہے۔ ان کا استدلال یہ ہے۔

(۱) ابن عمر کی حدیث میں ہے۔ کہ حضرت نبی کریم صلی اللہ علیہ وسلم نے فرمایا۔

کل خمر مسکرو کل خمر حرام ہے۔ ہر نشہ آور ہے۔ اور ہر خمر حرام ہے۔

اس حدیث سے ان کا استدلال یہ ہے۔ کہ حضرت نبی کریم صلی اللہ علیہ وسلم نے ہر خمر کو نشہ آور قرار دیا ہے اور یہ بات ہر ایک کو معلوم ہے کہ خمر حقیقتاً افشردہ انگور ہے جس کا قلیل و کثیر بالاتفاق حرام ہے۔ ایسے ہی ہر نشہ آور چیز کا قلیل و کثیر حرام ہوگا۔ کیوں کہ حضور علیہ السلام نے اُسے خمر کا نام دیا ہے۔ اور آپ اَفْصَحُ الْعَرَبِ تھے۔ پس ہر نشہ آور چیز خمر کے نام میں داخل ہوگی۔ اور اس پر تحریم کا حکم لگایا جائے گا۔ اس لیے کہ آپ نے فرمایا ہے کہ ہر خمر حرام ہے۔

(۲) حضور علیہ السلام کے قول :-

مَا اسکر کثیراً فقلیلہ حرام۔ جس کا کثیر نشہ آور ہو اس کا قلیل بھی حرام ہے۔

لمع المنفق ۲/۸۹۱، مسلم ابوداؤد، ترمذی، نسائی، احمد، نیل الاوطار ۸/۱۹۵، المع تنقیح ۲/۸۹۲، احمد

ابن ماجہ، نیل الاوطار ۸/۲۰۲

سے انہوں نے استدلال کیا ہے۔ اور ایسے ہی ابوداؤد نے حضرت عائشہؓ سے روایت کی ہے۔ کہ حضرت نبی کریم صلی اللہ علیہ وسلم نے فرمایا۔
 ما اسکو منہ الفرق فصل^۱ جس چیز کا چھوٹا سا برتن نشہ کر دے اس کا الکف حدام۔ لہ

یہ دونوں حدیثیں اس بات پر صریح نص ہیں کہ جس چیز کا کثیر نشہ اور ہو اس کا قبیل بھی حرام ہے۔

(۳) شیخین نے حضرت عمرؓ سے روایت کی ہے۔ کہ آپ نے فرمایا کہ خمر کی تحریم کا حکم نازل ہوا اور وہ انگور کھجور شہد گندم اور جو سے بنتی تھی۔ اور غمروہ ہے جو عقل پر پردہ ڈال دے۔ حضرت عمرؓ کے اس اثر سے ان کا استدلال یہ ہے کہ حضرت عمرؓ نے مذکورہ اشیاء کا نام خمر رکھا ہے۔ اور آپ فصحاء عرب میں سے تھے۔ پس خمر کا نام ان سب چیزوں پر حاوی ہو گا۔ اور ان کے کثیر و قلیل پر حرمت کا وہی حکم لگایا جائے گا۔

(۴) ان کا یہ بھی استدلال ہے کہ یہ چیزیں خمر کے نام میں داخل ہیں۔ پس لفظ خمر ان میں حقیقت لغوی ہو گا۔ اور یہ بطریق قیاس لغوی ہو گا۔ یعنی ان چیزوں کو امشردہ انگور پر قیاس کیا جائے گا۔ کیوں کہ یہ سب نشہ آور ہیں۔ اور یہ قیاس تسمیہ کے باب سے ہو گا جس کی تائید صاحب قاموس کے قول سے ہوتی ہے۔ کہ عموم والی بات زیادہ صحیح ہے۔ یعنی خمر کے عموم میں ہر نشہ آور چیز شامل ہوگی اس کی تائید صحابہ کے فہم سے بھی ہوتی ہے، کہ انہوں نے خمر کے لفظ کو ہر نشہ آور چیز کے متعلق سمجھا اور تحریم خمر کی آیت کے نزول کے وقت جس قسم کی شراب بھی ان کے پاس موجود تھی اسے انہوں نے گرا دیا۔ کیوں کہ خمر کے لفظ کا متبادر مفہوم ان کے ذہن میں یہی آیا کہ وہ ہر نشہ آور چیز پر حاوی ہے۔ اور وہ فصحاء عرب تھے۔ ان کا کلام لغت میں حجت ہے۔ اس بات کی تائید کہ لفظ خمر ہر نشہ آور

لے نیل الاوطار ۲/۴۸، المعنی والمغنی والشرح ۱۰/۲۳۷

چیز پر حادی ہے۔ حضرت نبی کریم صلی اللہ علیہ وسلم کے قول سے بھی ہوتی ہے۔ جو ابن عمر کی حدیث میں پہلے گزر چکا ہے کہ ہرنشہ آور چیز خمر ہے۔ پس حضرت نبی کریم صلی اللہ علیہ وسلم نے ہرنشہ آور چیز کا نام خمر رکھا ہے۔ اور آپ انصح العرب تھے۔ اس لیے آپ کا کلام لغت میں حجت ہے۔ پس بدیں وجہ ان چیزوں کا قلیل و کثیر حرام ہوگا کیوں کہ انہیں افشردہ انگور سے ملا دیا گیا ہے۔ اور لفظ خمر بطریق قیاس لغوی ان میں حقیقت لغویہ ہوگا جیسے کہ ہم اس کی وضاحت کر چکے ہیں۔

افشردہ انگور کے سوا پک کر جھاگ دینے والے دوسرے نیز جیسے گندم وغیرہ کے نبیزان کا کثیر حرام ہے۔ اگر ان کا قلیل نشہ آور

نہ ہو تو مباح ہے۔ یہ ابو حنیفہ اور علماء کی ایک جماعت کا قول ہے۔ صنعانی نے ”سبل السلام“ میں لکھا ہے کہ احناف کے مذہب کی تحقیق کو صاحب الکفر نے نہایت شرح و بسط سے لکھا ہے۔ وہ کہتے ہیں کہ ابو حنیفہ نے انگور کے پانی کو جب وہ پک کر جھاگ دینے لگے خمر کہا ہے۔ جس کا قلیل و کثیر حرام ہے۔ وہ کہتے ہیں کہ جوش نچنگی کی علامت ہے۔ اور اس کا کمال جھاگ دینا ہے۔ اور اس کے سکون سے صاف اور گدے میں امتیاز ہو جاتا ہے۔ شریعت کے احکام چوں کہ قطعی ہیں اس لیے انہیں حدود حلال کے انکار اور بیع و نجاست کی حرمت کی طرح نہایت سے ملایا جائے گا۔ اور صاحبین کے نزدیک جب وہ پک کر خمر بن جائے تو اس میں جھاگ دینے کی شرط نہیں لگائی جائے گی۔ اس لیے کہ نام سے ہی وہ معنی ثابت ہو رہے ہیں جو تحریم کے مقتضی ہیں۔ اور وہ فساد و عداوت کے واقعہ کرنے میں مؤثر ہیں۔

”طلار“ بکسر الطاء اس افشردہ انگور کو کہتے ہیں جسے پکایا جائے تو دو نہائی سے کم خشک ہو جائے۔

”سکر“ بفتح سین تازہ کھجور کے پانی کو کہتے ہیں۔



نقصع الزبيب کشمش کے پانی کو کہتے ہیں۔ اگر یہ جوش ماریں اور پک جائیں تو حرام ہیں۔ مگر ان کی حرمت خمر سے کم درجہ کی ہے۔ ان میں سے چار حلال ہیں۔ کھجور اور کشمش کا نبیذا اگر تھوڑا سا پکا لیا جائے تو حلال ہے۔ اسی طرح اگر وہ پک جائے۔ اور پینے پر نشہ اور لمو و طرب پیدا نہ کرے تو حلال ہے۔ تیسرے یہ کہ کھجور اور کشمش کے پانی کو ملا دیا جائے۔ چوتھے یہ کہ شہد اور انجیر اور گندم اور جو اور نکی کے نبیذا کو ملا کر پہلے پکا یا جائے اور ان کا تیسرا حصہ خشک ہو جائے تو حلال ہے۔“

اس قول کے قائلین کا استدلال درج ذیل ہے۔

(۱) حضرت ابن عباس کا قول ہے کہ

حرمت الخمر قلیلها و کثیرها
والسکون کل شراب
مخمر کا قلیل و کثیر اور بر پینے والی نشہ اور
چیز حرام ہے۔

اس سے ان کا استدلال یہ ہے کہ تحریم تو صرف خمر کے متعلق ہے۔ جو پک کر جھاگ دینے والے افشردہ انگور کو کہتے ہیں۔ اسی طرح تحریم ہر پینے والی نشہ آور چیز کے متعلق ہے۔ اس لحاظ سے جس چیز کا قلیل نشہ آور نہ ہوگا وہ تحریم میں داخل نہ ہوگی۔

(۲) ان کا دوسرا استدلال دلیل قیاسی سے ہے۔ کہ قائل کو ہم اس وقت تک قائل نہیں کہہ سکتے جب تک وہ بالفعل قتل نہ کرے۔ شرابی کو بھی اسی پر قیاس کیا جائے گا۔ اُسے اس وقت تک نشہ سے مدہوش نہیں کہا جائے گا۔ جب تک وہ بالفعل نشہ میں نہ ہو۔

جمہور کے دلائل جو اس قلیل کی تحریم پر
پیش کیے گئے ہیں جس کا کثیر نشہ آور

دلائل کا مناقشہ اور ترجیحی قول

ہوگا۔ جواب احناف اور ان کے ساتھیوں نے دیا ہے کہ یہ اس حدیث اعتراضات

لہ سبیل السلام ۴/۲۸-۴۷ مکہ نائی۔ سبیل السلام ۴/۲۸

سے خالی نہیں۔ مگر قائلین تحریم کی طرف سے اس جواب کا تعاقب کیا گیا ہے۔ وہ کہتے ہیں اگرچہ ان احادیث پر اعتراضات تو ہیں۔ مگر وہ اپنی کثرت اور متعدد طرق سے مروی ہونے کی وجہ سے ایک دوسرے کی قوت کا باعث بن کر احتجاج و عمل کے درجہ تک پہنچ گئی ہیں۔

جمہور نے احناف اور ان کے ساتھیوں کے استدلال کا جواب ابن عباس کی حدیث سے دیا ہے کہ:-

حرمت الخمر لعینہا والمسکد
خمر تو عین حرام ہے۔ اور ہرنے والی نشہ آؤ
من کل شراب۔ چیز بھی حرام ہے۔

یہ حدیث موقوف ہے اور احادیث مرفوعہ کا مقابلہ نہیں کر سکتی۔ اگر فرض کے طور پر اسے مرفوع مان بھی لیا جائے۔ تب بھی یہ ان کثیر احادیث کا مقابلہ نہیں کر سکتی جو قبیل کی تحریم پر دلالت کرتی ہیں جس کا کثیر نشہ آور ہوتا ہے۔ پھر اسے فرض کے طور پر مرفوع اور صحیح مان لینے کے باوجود احمد وغیرہ نے کہا ہے کہ راجح روایت وہی ہے جس میں آیا ہے کہ ہرنشہ آور چیز حرام ہے۔

جمہور کے مذہب کی تائید اور احناف اور ان کے ساتھیوں کی تردید اس روایت سے بھی ہوتی ہے جسے بخاری نے حضرت ابن عباس سے بیان کیا ہے کہ ابو جریب نے جب ان سے باذق دافشردہ انگور جو پک کر دو تہائی رہ جائے کے متعلق پوچھا تو آپ نے فرمایا محمد باذق سے سبقت کر گیا ہے جو چیز نشہ کرے وہ حرام ہے۔ حلال و طیب کے بعد خبیث و حرام ہی ہوتا ہے۔

سیہقی نے ابن عباس سے بیان کیا ہے کہ لوگ ان کے پاس "طلا" کے متعلق دریافت کرتے ہوئے آئے۔ آپ نے فرمایا آپ لوگوں کا "طلا" کس قسم کا ہوتا ہے۔ جس چیز کے متعلق آپ مجھ سے دریافت کرتے ہیں میرے سامنے اس کی توضیح کرو۔ انہوں نے کہا کہ انگور نچوڑ کر پکا یا جاتا ہے۔ پھر مشکوں میں رکھا

بِسْمِ اللّٰهِ الرَّحْمٰنِ الرَّحِیْمِ

جاتا ہے۔ آپ نے فرمایا منکبے کیسے ہوتے ہیں۔ کہنے لگے چھوٹے شکے ہوتے ہیں آپ نے پوچھا ان پر تار کول کا لیب کیا ہوتا ہے۔ انہوں نے جواب دیا ہاں۔ آپ نے فرمایا کیا وہ نشہ آور ہے۔ انہوں نے جواب دیا کہ جب زیادہ عرصہ پڑا رہے تو نشہ کرتا ہے۔ آپ نے فرمایا ہر نشہ آور چیز حرام ہے۔

ابن عباسؓ سے یہ بھی روایت ہے کہ "طلا" کے متعلق آپ نے فرمایا کہ آگ نہ اُسے حلال کرتی ہے نہ حرام۔

ایسے ہی سہیقی نے حضرت عائشہؓ سے ایک روایت کی ہے کہ آپ سے ابو مسلم خولانی نے پوچھا کہ اہل شام ایک مشروب پیتے ہیں جسے "طلا" کہتے ہیں تو آپ نے فرمایا۔ اللہ تعالیٰ نے سچ فرمایا ہے اور رسول اللہ صلی اللہ علیہ وسلم نے ہم تک پہنچا دیا ہے۔ میں نے اپنے محبوب رسول اللہ صلی اللہ علیہ وسلم سے سنا ہے کہ میری امت کے کچھ لوگ شراب پیئیں گے۔ مگر اس کا نام کچھ اور رکھ لیں گے۔

اسی طرح ایک روایت حضرت عمرؓ سے بھی ہے کہ آپ نے فرمایا مجھے فلاں شخص سے شراب کی بو آتی ہے۔ آپ نے خیال کیا کہ یہ شخص "طلا" پیتا ہے۔ میں اس سے پوچھنا چاہتا ہوں کہ یہ کیا پیتا ہے۔ اگر وہ نشہ آور چیز ہے تو میں اُسے کوڑے ماروں گا۔ پھر آپ نے اُسے پوری حد لگائی۔

احناف نے ان احادیث و آثار پر اعتراض کیا ہے کہ یہ تمام احادیث و آثار اس چیز کے بارے میں ہیں جس کی قلیل و کثیر مقدار کی تحریم پر سب متفق ہیں یعنی افشردہ انگور مگر جمہور نے اس اعتراض کا بھی تعاقب کیا ہے۔ کہ ان احادیث و آثار میں متفق علیہ چیز کا ذکر نہیں کیوں کہ متفق علیہ تو پکا ہوا جھاگ دینے والا افشردہ انگور ہے۔ مگر ان احادیث و آثار میں جس چیز کا ذکر ہے اُسے آگ پر جوش دیا جاتا ہے اور یہ اس سے مختلف چیز ہے اور ابن عباسؓ نے اس کی تحریم کا فتوے دیا ہے اور آپ نے ان کی حدیث سے قلیل کے مباح ہونے کا استدلال کیا ہے۔ جمہور نے ان کی دلیل قیاسی کا یہ جواب دیا ہے کہ یہ جدل کلامی ہے جو

اُن نصوص صریحہ کا مقابلہ نہیں کر سکتا جو قلیل کی تحریم پر دلالت کرتی ہیں جس کا کثیر نشہ آور ہو۔ پھر یہ بھی کہ نص کی موجودگی میں قیاس نہیں ہو سکتا۔

ہمارے نزدیک جمہور کے قول کو ترجیح حاصل ہے۔ جو نبیذ کے قلیل کی تحریم کے قائل ہیں جس کا کثیر نشہ آور ہو۔ اس میں افشردہ انگور شامل نہیں جو پک کر جھاگ دینے لگتا ہے۔ کیوں کہ اس کے قلیل و کثیر کی تحریم پر سب کا اتفاق ہے۔ ہم نے مندرجہ ذیل وجوہ کے باعث اس قول کو ترجیح دی ہے۔

(۱) دلائل کی قوت، بقاعلی الظاہر اور مخالف دلائل کی تردید کی وجہ سے۔

(۲) احادیث کی کثرت ہر نشہ آور چیز کے قلیل و کثیر کی تحریم پر دلالت کرتی ہے۔

(۳) یہ تمام اشیاء بطریق قیاس لغوی خمر کے نام میں داخل ہیں۔ کیوں کہ ان میں سے

ہر ایک نشہ دیتی ہے۔ پس قلیل و کثیر کی تحریم میں انہیں خمر کا نام دیا جائے گا۔

ذیل کا اختلاف بھی اوپر کے اختلاف کا ثمرہ ہے۔

شرابی کو حد کب لگائی جائے

جمہور کے نزدیک ہر نشہ آور چیز کا قلیل و کثیر حرام ہے۔ وہ کہتے ہیں جو شخص

نشہ آور چیز کا قلیل و کثیر استعمال کرتا ہے اس پر حد واجب ہے کیوں کہ سب

پر لغتاً اور قیاساً خمر کا نام حاوی ہے۔ ان اصحاب نے اس روایت سے استناد

کیا ہے جسے احمد نے عبد اللہ بن عمرؓ سے بیان کیا ہے۔ کہ حضرت نبی کریم صلی اللہ علیہ

وسلم نے فرمایا:۔

من شرب الخمر فاجلدوا۔ جو شراب نوشی کرے اُسے کوڑے لگاؤ۔

اس حدیث سے ان کا استدلال یہ ہے کہ حضرت نبی کریم صلی اللہ علیہ وسلم نے

شراب نوشی کو کوڑے لگانے کا حکم دیا ہے۔ اور آپ نے ہمارے لیے اس بات

کی وضاحت کی ہے کہ ہر نشہ آور چیز خمر ہے۔ بنا بریں کوڑے لگانے کا حکم قلیل و

کثیر کے پینے والے پر حاوی ہوگا۔

اخلاف جو اس بات کے قائل ہیں کہ قلیل جو نشہ آور نہ ہو حلال ہے۔ ان کے

نزدیک قلیل جب نشہ نہ کرے تو اس کے پینے والے پر کوئی حد نہیں اور جب کوئی کثیر نشہ آور کو پیئے تو اُسے حد لگائی جائے۔ اس معاملہ میں یہ جمہور سے متفق ہیں جو کثیر کے پینے والے پر حد کے وجوب کے قائل ہیں اور قلیل کے پینے والے کے متعلق ان سے اختلاف کرتے ہیں۔ ان کے نزدیک قلت و کثرت کی حد نشہ کرنا یا نہ کرنا ہے۔ یعنی جب شرابی کو نشہ ہو جائے تو سمجھا جائے گا کہ اس نے کثیر مقدار میں پی ہے اور جب نشہ نہ ہو تو سمجھا جائے گا کہ اس نے قلیل مقدار میں پی ہے۔ اس جگہ جمہور کے قول کو ترجیح حاصل ہے جو قلیل و کثیر نشہ آور چیز کے پینے والے پر حد کو واجب قرار دیتے ہیں۔

علماء کا اس بات پر اتفاق ہے کہ جب مشروع طریق پر بغیر کسی زیادتی کے حد و قائم کرنے میں کوئی نقصان ہو جائے تو اسے ادا نہیں کیا جائے گا۔ کیوں کہ ان کا قیام اللہ تعالیٰ اور اس کے رسول کے حکم سے ہوتا ہے۔ پس اس میں مؤاخذہ نہ ہوگا۔

شرابی کو جب کوڑے لگاتے وقت اگر کوئی نقصان ہو جائے تو کوئی بدل دیا جاسکتا ہے یا نہیں۔ علماء کا اس بارے میں اختلاف ہے اور یہ اختلاف گذشتہ اختلاف پر مبنی ہے کہ شرابی کو کوڑے لگانا حد ہے یا تعزیر۔ جن کے نزدیک شرابی کو کوڑے لگانا حد ہے وہ دوسری حد و کی طرح بدل کے قائل نہیں اور جو تعزیر کے قائل ہیں ان میں بھی علماء کا اختلاف ہے کہ کیا تعزیر میں بدل دیا جاسکتا ہے یا نہیں۔ اس بارے میں دو قول ہیں۔

قول اول | تعزیر میں نقصان کا بدل نہیں دیا جاسکتا۔ یہ حد و پر قیاس کر کے کہا گیا ہے۔ کیوں کہ تمام حد و میں امام کا یہی حکم ہے۔

قول دوم | تعزیر میں نقصان کی صورت میں بدل دیا جاسکتا ہے۔ اس قول کے قائلین نے حضرت علیؓ کی روایت سے استناد کیا ہے کہ آپ نے فرمایا:-

مآکت لأتیح حد اعلیٰ احدافیموت واجداف نفسی منه
شیخاً الا شاراب الخمر فانه لومات لودیتہ وذلك لان النبی
صلى الله عليه وسلم لویستہ

وہ کہتے ہیں کہ ”لویستہ“ کے الفاظ اس بات پر دلیل ہیں کہ شرابی کو کوڑے
لگانا تعزیر ہے اور ہم پہلے اس کی وضاحت کر چکے ہیں۔ اسی طرح آپ کا —
لودیتہ کہنا اس بات کی دلیل ہے کہ تعزیر بدل کو واجب کرتی ہے۔

ہم پہلے اس بات کو ترجیح دے چکے ہیں کہ شرابی کو کوڑے لگانا حد ہے
تعزیر نہیں۔ بنا بریں اس جگہ ہم یہ کہتے ہیں کہ جب شرابی کو مشروع طریق پر کوڑے
لگانے کا حکم ہو تو اس میں نقصان کے عوض بدل نہیں دیا جاسکتا۔ کیوں کہ یہ بھی
دوسری حد و کی طرح ایک حد ہے۔

اور حضرت علیؓ کے قول ”لویستہ“ سے جو استدلال انہوں نے
کیا ہے کہ شرابی کو کوڑے لگانا تعزیر ہے حد نہیں۔ اس کا جواب پہلے
دیا جا چکا ہے کہ یہ جملہ ابو داؤد اور ابن ماجہ کا اضافہ ہے۔ پھر یہ قول حضورؐ
علیہ السلام کے فعل کے بھی معارض ہے۔ کیوں کہ شرابی کو معین حد لگانا آپ
سے ثابت ہے اور اس کی روایت بھی حضرت علیؓ نے ہی کی ہے۔ اگر
ہم فرض کر لیں کہ آپ کا فعل اس کے معارض نہیں اور راوی نے بھی کوئی
اضافہ نہیں کیا تو یہ آپ کی طرف سے ایک اجتہاد ہوگا۔ اور صحابی کا اجتہاد حجت
نہیں ہوتا۔

اور آپ کے قول ”فانه لومات لودیتہ“ سے جو استدلال انہوں
نے کیا ہے کہ نقصان کے عوض بدل دینا واجب ہے تو اس کا جواب یہ
ہے کہ یہ غیر محتاط بات ہے۔ تعزیر میں نقصان کے عوض بدل دینے کے سلسلہ

لہ بخاری، مسلم، ابو داؤد، ابن ماجہ، جامع الاصول ۴/۳۳۷

میں علماء کے اختلاف میں راجح قول ان لوگوں کا ہے جو وجوب بدل کے قائل ہیں اور جو تعزیر کو حدود پر قیاس کر کے اس کے بدل کے قائل نہیں کہ امام کا سب کے متعلق یہی حکم ہے۔

تو اس کا جواب یہ ہے کہ یہ قیاس درست نہیں۔ اس لیے کہ قیاس صحیح کی شرط یہ ہے کہ اصل اور فرع میں علت برابر ہو۔ مگر یہاں علت برابر نہیں۔ اگرچہ سب میں امام کا اذن ہی چلتا ہے۔ مگر تعزیر اور حدود کا اذن ایک جیسا نہیں۔ تعزیر میں اذن حدود میں اذن سے کم تر ہے۔



سرقہ کی سزا

سرقہ کی تعریف | سرقہ (دسین پر فتحہ اور دہا پر کسرہ) کے لغوی معنی کسی چیز کو لے لینے کے ہیں۔ صاحب قاموس کہتے ہیں کہ سرقہ

اور استراق کسی کے مال کو محفوظ جگہ سے پوشیدہ طور پر آکر لے لینے کو کہتے ہیں ابن عرفہ کہتے ہیں کہ سارق عربوں کے نزدیک اس شخص کو کہتے ہیں جو پوشیدہ طور پر محفوظ چیزوں کے پاس آئے اور ان چیزوں کو اٹھا لے جائے جو اس کی ملکیت نہیں لے۔

شرع میں سرقہ کی تعریف یہ ہے کہ خفیہ طور پر کسی چیز کو لے لینا خواہ وہ محفوظ جگہ پر ہو یا نہ ہو۔

سرقہ کی اقسام | سرقہ کی دو قسمیں ہیں۔

اول:۔ جس سے تعزیر واجب ہوتی ہے۔ یہ اس سرقہ کو کہتے ہیں جس میں قطع کی شرط پوری نہیں ہوتی۔ اس کی سزا دو گنا جرمانہ ہے۔ اس کی دلیل وہ روایت ہے جسے عبداللہ بن عمرو بن العاص نے بیان کیا ہے کہ:-

سئل عن الثمن المعلق
فقال من اصاب بفيه
من ذی حاجة غیر
متخذ خبیثۃ فلا شیء علیہ

حضرت نبی کریم صل اللہ علیہ وسلم سے ملنے
پھلوں کے متعلق دریافت کیا گیا تو آپ نے
فرمایا جو حاجت مند اسے منہ میں ڈال لے
اور چھپائے نہیں اس پر کچھ واجب نہیں

ومن خراج منہ بشی و فعلیہ اور جو لے کر چلتا بنے اُسے جرمانہ اور سزا
الغرامة والعقوبة۔ دونوں برداشت کرنی پڑیں گی۔

اس حدیث میں حضور علیہ السلام نے بتایا ہے کہ جس نے تکتے پھلوں سے فقط
کچھ کھانے کے لیے لیا اس پر کچھ واجب نہیں ہوگا اور جس نے لے جانے کے لیے
لیا تو اُسے جرمانہ اور سزا دونوں برداشت کرنی پڑیں گی۔ جرمانہ کا بیان ایک دوسری
روایت میں آیا ہے کہ وہ چوری شدہ مال سے دوگنا ہوگا۔ الفاظ یہ ہیں۔
----- فعليه غرامة مثليته۔

ووم :- دوسری قسم سرقہ کی وہ ہے جس سے حد واجب ہوتی ہے۔ سرقہ کی
حد کے بیان سے قبل مختصراً ان شروط کا بیان کر دینا ضروری معلوم ہوتا ہے۔ جن کی موجودگی
میں حد واجب ہوتی ہے۔

(۱) چور مکلف ہو یعنی عاقل و بالغ ہو۔ بچے اور مجنون پر حد قطع واجب نہیں
کیوں کہ حدیث میں ہے کہ تین آدمی مرفوع القلم ہیں۔ سویا ہوا جب تک بیدار نہ ہو جائے
بچہ جب تک بالغ نہ ہو جائے۔ مجنون جب تک ہوش میں نہ آجائے۔

(۲) صاحب اختیار ہو یعنی وہ اپنی مرضی سے چوری کرے۔ جس سے زبردستی
چوری کروائی جائے اس پر قطع واجب نہ ہوگا کیوں کہ حدیث میں ہے کہ میری
أمت سے خطا بھول چوک اور زبردستی سے کوئی فعل کروانے کی سزا معاف
کر دی گئی ہے۔

(۳) مسروقہ چیز مال ہو۔ اگر ایسی چیز چوری ہو جائے جو مال نہیں جیسے آزاد
آدمی خواہ بڑا ہو یا چھوٹا تو جمہور کے نزدیک اس پر قطع واجب نہ ہوگا۔ بعض
علماء کے نزدیک آزاد چھوٹے بچے کو چرانے پر قطع واجب ہوگا کیوں کہ وہ غیر میز
ہونے کی وجہ سے غلام کے مشابہ ہوگا۔ مگر جمہور کی بات کہ وہ مال نہیں ہے۔

لہ البوداؤد نسائی ترمذی جامع الاصول ۴/۱۹/۳۱۹، بیل السلام ۴/۳۳۳ نسائی۔

البوداؤد دینیل الاوطار ۲/۴۳۳، سنن الترمذی ۵/۱۱۰، بیہقی ۸/۵۲۷۸

زیادہ قابل قبول ہے۔

(۴) مسروقہ چیز مال محترم ہو۔ غیر محترم مال کے مسروقہ پر قطع واجب نہ ہوگا۔
 جیسے لہو کے آلات وغیرہ۔

(۵) مسروقہ مال نصاب کی حد تک ہو۔ جمہور نے حضرت عائشہؓ کی روایت سے استدلال کیا ہے کہ:-

كان النبي صلى الله عليه وسلم يقطم من ربع دينار فصاعداً له
 حضور عليه السلام ربع دينار یا اس سے زیادہ پر قطع کیا کرتے تھے۔

اسی طرح حضرت ابن عمرؓ کی روایت میں ہے کہ:-

ان النبي صلى الله عليه وسلم قطع من مجن قيمته ثلاثة دراهم
 حضرت جی کریم صلی اللہ علیہ وسلم نے ایک ڈھال کی چوری میں جس کی قیمت تین درہم تھی قطع کیا۔

جمہور کے نزدیک یہ دو حدیں نصاب کو شرط قرار دینے کی واضح دلیل ہیں کیوں کہ ان دونوں میں چوری کردہ چیز کی تعیین وارد ہے۔ پہلی حدیث میں ربع دینار اور دوسری میں تین درہم۔

اور حضرت نبی کریم صلی اللہ علیہ وسلم کے زمانہ میں تین درہم کی قیمت ربع دینار ثابت ہے۔

داؤد اور خوارج نے اس سے اختلاف کیا ہے۔ ان کے نزدیک چوری میں قطع کے لیے نصاب شرط نہیں۔ بلکہ قلیل و کثیر کی چوری سے چور کا قطع کیا جائے گا۔ انہوں نے آیت السارق والسارقة فاقطعوا ايديهما کے اطلاق سے استناد کیا ہے۔ وہ کہتے ہیں کہ آیت مطلق طور پر چور کے ہاتھ کے بغیر کسی نصاب وغیرہ کی شرط کے قطع کرنے پر دلالت کرتی ہے۔ پس یہ آیت نصاب کی

لہ البخاری، مسلم، نیل الاوطار، ۱/۴۰۷، ایضاً۔ ۳۵ نیل الاوطار۔
 ۱۴۳/۷

عدم شرط پر دال ہے۔ اسی طرح انہوں نے حضرت ابو ہریرہ کی حدیث سے بھی استناد کیا ہے کہ حضرت نبی کریم صلی اللہ علیہ وسلم نے فرمایا:-

لعن اللہ السارق سرق
البيضة فتقطع يده وسرق
السبل فتقطع يده
اللہ تعالیٰ چور پر لعنت فرمائے کہ وہ انڈا
چوری کرتا ہے تو اس کا ہاتھ کاٹ دیا جاتا ہے
نیز رسی چوری کرتا ہے اور اس کا ہاتھ کاٹ
دیا جاتا ہے۔

اس حدیث سے ان کا استدلال یہ ہے کہ انڈے اور رسی کی قیمت تو کسی چیز کے مساوی نہیں۔ مگر اس کے باوجود ان کے چرانے پر قطع ہے۔ پس معلوم ہوا کہ سرقہ میں قطع کے لیے نصاب شرط نہیں۔ بلکہ تلیل و کثیر کی چوری میں چور کا ہاتھ کاٹ دیا جائے گا۔

ہمارے نزدیک جمہور کے قول کو ترجیح حاصل ہے۔ جو سرقہ میں نصاب کو شرط قرار دیتے ہیں کیوں کہ احادیث کی کثرت اس کے شرط ہونے پر دلالت کرتی ہے۔ اور یہ احادیث قوی بھی ہیں۔ مخالفین کے دلائل کے جواب یہ ہیں کہ آیت کا اطلاق ان احادیث سے مقید ہے جو نصاب کو شرط قرار دینے کے متعلق بکثرت وارد ہوئی ہیں۔ اور ابو ہریرہ کی حدیث کو اس بات پر محمول کیا جائے گا۔ کہ اس سے مراد چور کی تحقیق فائدے کی کمی اور چوری سے نفرت دلانے میں مبالغہ کرنا ہے۔ اور جس میں قطع نہیں اُسے گویا اس چیز کے قائم مقام کر دیا گیا ہے جس میں قطع ہے۔ اس کی مثال ایسے ہے جیسا کہ حدیث میں آیا ہے کہ:-

من بنى مسجداً ولو
مكفص قطة
جو شخص بھٹ تیز کے انڈے دینے کی جگہ
جگہ مسجد بنائے۔

اور یہ بات تو واضح ہے کہ بھٹ تیز کے انڈے دینے کی جگہ پر نماز نہیں پڑھی جائیگی اس کا مقصد مساجد کی تعمیر کی ترغیب دینا ہے۔ اس حدیث کے جواب میں یہ بھی

کہا گیا ہے کہ بیضہ سے مراد بیضیۃ الحدید یعنی لوہے کا گولہ ہے جو قیمتی چیز ہے۔ اور رتسی سے مراد بھی قیمتی رتسی ہے جیسے کشتی کی رتسی وغیرہ۔ وہ قیمت میں نصاب کے بھی زیادہ ہو جاتی ہے۔

نصاب کو شرط قرار دینے والوں نے اس کی مقدار کی تحدید میں اختلاف کیا ہے علماء کرام حج قول ربع دینار یا تین درہم ہیں اور اس کا ذکر گذشتہ احادیث میں آچکا ہے۔ بعض کے نزدیک اس کی مقدار دس درہم ہے۔ مگر دس درہم والی روایا ضعیف ہیں۔ اور وہ ربع دینار یا تین درہم والی احادیث کا مقابلہ نہیں کر سکتیں بعض نے اس کی مقدار ایک دینار، بعض نے پانچ درہم، بعض نے چار درہم وغیرہ قرار دی ہے۔

(۶) مال محفوظ جگہ سے نکالا گیا ہو۔ اور اموال کے لحاظ سے جگہ کی صورت بھی مختلف ہوتی ہے۔ ہر مال کے لیے اس کے مناسب حال محفوظ مقام ہوتا ہے۔ جسے لوگ اچھی طرح جانتے ہیں۔ محفوظ جگہ سے مال نکلنے کی شرط جمہور علماء نے لگائی ہے۔ ان کا استدلال عمرو بن شعیب کی حدیث سے ہے۔ جو انہوں نے اپنے باپ اور دادا سے روایت کی ہے کہ:-

سئل عن التمس المعلق
نقال من اصاب بفيه من
ذی حاجة غیر متخذ
خبیثۃ فلا شیء علیہ
ومن خرج بشیء فعلیہ
غلامۃ مثلیہ والعقوبۃ ومن سرق
بعدان یثویہ الجرمین فیبلغ ثمن
مجن فعلیہ القطع۔

حضرت نبی کریم صلی اللہ علیہ وسلم سے نکلنے
پھلوں کے متعلق دریا نٹ کیا گیا تو اپنے فرمایا
کہ جو حاجت مندا سے منہ میں ڈال لے اور کپڑو
میں چھپا کر لے جائے اس پر کچھ واجب نہیں
اور جو لے کر چلتا بنے تو اسے دو گنا جرمانہ اور سزا
برداشت کرنی پڑے گی۔ اور جو پھل چرا کر انہیں
محفوظ جگہ پر رکھ دے۔ اور اس کی قیمت ڈھال
کی قیمت کے برابر ہو تو اس پر قطع ہے۔

اس حدیث سے ان کا استدلال یہ ہے کہ من سرق منہ شیئا بعد ان

بِذَوِيهِ الْجَرِيمِ فَعَلِيهِ الْقَطْعُ“ کے الفاظ اس بات پر واضح دیں ہیں کہ قطع کے لیے محفوظ جگہ پر ہونا شرط ہے۔ اس لیے کہ ”جریم“ پھل کے محفوظ کرنے کی جگہ کو کہتے ہیں اور حضرت نبی کریم صلی اللہ علیہ وسلم نے قطع کو اس جگہ سے پھل چرانے پر مرتب کیا ہے۔ پس اس سے محفوظ جگہ کی شرط پر دلالت ہوتی ہے۔

جمہور نے اس بارے میں خوارج، داؤد اور احمد سے اختلاف کیا ہے۔ اور کہا ہے کہ چوری میں قطع کے لیے محفوظ جگہ کی شرط نہیں۔ ان کا استدلال آیت وَالسَّارِقُ وَالسَّارِقَةُ فَاتَّعْلَمُوا أَيَّامًا لَّهُمْ لَمْ يَكُن لَّهُمْ فِيهَا جُنُودٌ لَوْ أَنَّهُمْ إِذْ أَخْرَجْتَهُم مِّنَ الْبَلَدِ لَعَلَّوْا أَن يُصَيَّرُوا كَمَا يَجْعَلُ الْيَهُودُ الَّذِينَ ظَلَمُوا عَلَيْهِمْ يَوْمَ هُمْ فِي طَبَعٍ أَعْيُنُهُمْ كَالْحِجَارِ أَضْطَبَعًا وَمَا يَصْنَعُونَ“ کے الفاظ سے ہے کہ اس میں اللہ تعالیٰ نے چور کے قطع کا حکم دیا ہے۔ مگر اس میں محفوظ جگہ وغیرہ کی شرط نہیں لگائی۔ پس یہ اس کے عدم شرط ہونے پر دال ہے۔

صفوان بن امیہ کے واقعہ سے بھی انہوں نے استدلال کیا ہے کہ ان کی چادر چوری ہو گئی۔ جب کہ وہ مسجد میں اس پر سوئے ہوئے تھے۔ جب معاملہ حضور علیہ السلام تک پہنچا تو آپ نے چور کا ہاتھ کاٹنے کا حکم دیا تو صفوان کہنے لگے یا رسول اللہ میں یہ چادر اُسے بخشتا ہوں۔ آپ نے فرمایا میرے پاس معاملہ لانے سے پہلے ایسا کیوں نہ کیا۔

اس واقعہ سے ان کا استدلال یہ ہے کہ حضور علیہ السلام نے چور کا ہاتھ قطع کرنے کا حکم فرمایا۔ حالانکہ اس نے چادر غیر محفوظ مقام سے چوری کی تھی۔ اس لیے کہ مسجد چادر کو محفوظ کرنے کی جگہ نہیں۔

ہمارے نزدیک جمہور کی رائے کو ترجیح حاصل ہے۔ جو چوری میں قطع کے لیے محفوظ جگہ کی شرط لگاتے ہیں۔ کیوں کہ اس کے دلائل بکثرت اور مضبوط ہیں اور مخالفین کے دلائل کا جواب یہ ہے کہ آیت میں عموم ہے۔ مگر محفوظ جگہ کی شرط والی احادیث سے مخصوص ہے۔ اور واقعہ صفوان سے جو استدلال کیا گیا ہے اس کا جواب یہ ہے کہ مسجد میں داخل ہونے والے کے لیے مسجد ایک محفوظ مقام ہے۔ اس کے علاوہ یہ بھی ایک روایت سے ثابت ہے کہ صفوان اپنی چادر پر سوئے ہوئے تھے۔ پس آپ اس پر سونے

قصاص ہوگا۔ اور پھر چور کا دایاں ہاتھ قطع کیا جائے گا۔ اور اگر قطع غلطی سے ہوا ہے تو دیت واجب ہوگی اور یہی قطع کافی ہوگا۔ یعنی پھر دایاں ہاتھ کاٹنے کی ضرورت نہیں۔

ہاتھ قطع کرنے کی جگہ | علماء کا اس جگہ کی تحدید میں اختلاف ہے کہ چوری کی حد میں ہاتھ کس جگہ سے قطع کیا جائے۔ اور یہ

اختلاف اس وجہ سے ہے کہ ہاتھ کی حقیقت میں اختلاف ہے۔ بعض کہتے ہیں کہ ہاتھ کندھے سے شروع ہوتا ہے۔ کیوں کہ عرب اس پر ہاتھ کا اطلاق کرتے ہیں۔

اسی وجہ سے خوارج نے کہا ہے کہ چوری میں ہم ہاتھ کندھے سے قطع کریں گے۔ بعض کے نزدیک ہاتھ کا آغاز کہنی سے ہوتا ہے۔ اس کی دلیل آیت وضو ہے

----- وایدیکم الی المرافق اس قول کے قائلین کہتے ہیں کہ چوری میں ہاتھ کہنی سے قطع کیا جائے۔ مگر صاحب فتح الباری کہتے ہیں کہ ہمیں علم نہیں کہ سرقہ کے متعلق یہ قول کس کا ہے۔

بعض کے نزدیک ہاتھ کا آغاز پہنچے سے ہوتا ہے۔ اس کی دلیل آیت تیمم ہے
وامسحوا بوجھکم وایدیکم منہ اور سنت نبوی سے واضح ہے کہ حضرت نبی کریم صلی اللہ علیہ وسلم نے فقط ہتھیلیوں پر مسح کیا۔ اس بنا پر جمہور کہتے ہیں۔ کہ چوری کی حد میں ہاتھ پہنچے سے قطع کیا جائے۔ اور بعض علماء سے منقول ہے کہ اس پر اجماع ہے۔ جمہور اپنے قول پر یہ دلیل دیتے ہیں کہ :-

۱، حضرت ابو بکر، عمر، عثمان اور علی رضوان اللہ علیہم اجمعین ہاتھ کو پہنچے سے کاٹا کرتے تھے۔ ان کا یہ فعل اس امر پر دال ہے کہ چوری کی حد میں ہاتھ پہنچے سے کاٹا جائے۔ اگر پہنچے قطع کی جگہ نہ ہوتا تو صحابہ ان پر معترض ہوتے۔ مگر انہوں نے اس کا اثبات کیا ہے۔

۲، دلیل عقلی سے ان کا استدلال یہ ہے کہ ہاتھ انسان کا ایک محترم عضو ہے اور اس کا اطلاق کسی معافی پر ہوتا ہے۔ جیسے کہ ہم بیان کر چکے ہیں۔

۱۵۵ ایضاً ۶۰۷۰ فتح الباری ۱۲/۹۹ ج ۶ المائدہ ۶

جب نص نے قطع کے مقام کی تعیین نہیں کی تو ہم پر واجب ہے کہ اسے اس جگہ سے قطع کریں جس سے اس کی حرمت باقی رہے اور پہنچے سے قطع کرنے پر اس کا اقل حصہ لیا جاتا ہے۔ پس قطع پہنچے سے کیا جائے گا۔

بعض کے نزدیک ہاتھ کا آغاز انگلیوں کی جڑوں سے ہوتا ہے۔ اس لحاظ سے چوری کی حد میں انگلیوں کو قطع کیا جائے گا اور ابو ثور نے اس قول کو مستحسن قرار دیا ہے اور یہ حضرت علیؓ سے مروی ہے۔

ہمارے نزدیک چوری میں پہنچے سے ہاتھ کاٹنے والے قول کو ترجیح حاصل ہے اور اس کی وجوہات درج ذیل ہیں۔
(۱) اس قول پر اجماع منقول ہے۔

(۲) اس قول کو حضرت نبی کریم صلی اللہ علیہ وسلم آپ کے خلفاء اور ان کے بعد آنے والے لوگوں کی فعلی تائید حاصل ہے اور وہ لوگ مقاصد شریعت کو بہتر سمجھنے والے تھے۔

(۳) ہاتھ ایک عضو محترم ہے۔ جب نص نے قطع کے مقام کو بیان نہیں کیا تو پہنچے سے قطع کرنے پر اس کی کچھ حرمت باقی رہتی ہے۔ کیوں کہ جن معانی پر بھی ہاتھ کا اطلاق ہوتا ہے۔ اس میں سے اقل حصہ لیا گیا ہے۔
جمہور نے باقی اقوال کا مندرجہ ذیل جواب دیا ہے۔

خوارج جو سرقہ میں ہاتھ کو کندھے سے قطع کرنے کے قائل ہیں۔ اس کا جواب یہ ہے کہ اجماع اس قول کے مخالف ہے اور حضرت نبی کریم صلی اللہ علیہ وسلم کا فعل بھی اسے رد کرتا ہے۔

اور جو اس بات کے قائل ہیں کہ سرقہ میں ہاتھ کہنی سے قطع کیا جائے۔ اس کا جواب یہ ہے کہ کسی ایک آدمی نے بھی یہ نہیں کہا کہ ہاتھ کہنی سے قطع کیا جائے ابن حجر نے بھی فتح الباری میں یہی کہا ہے۔

جن لوگوں نے یہ کہا ہے کہ سرقہ میں ہاتھ انگلیوں کی جڑوں سے کاٹا جائے

اس کا جواب یہ ہے کہ اس جگہ سے قطع کیے جانے کو لغتاً اور عرفاً مقطوع الید نہیں کہتے۔ بلکہ مقطوع الاصابع کہتے ہیں۔ مگر یہاں ہاتھ کے قطع کا حکم دیا گیا ہے اور حضرت علی رضی عنہ سے جو روایت کی گئی ہے۔ وہ صحابی کا اجتہاد ہے۔ جو حضرت نبی کریم صلی اللہ علیہ وسلم کے فعل کا معارض نہیں ہو سکتا۔ اس لیے کہ آپ نے پہنچنے سے قطع کیا ہے۔

چور کا دایاں ہاتھ بیکار ہو تو اس کا کیا حکم ہے | علمائے ایسے چور کے حکم کے متعلق اختلاف کیا ہے۔ جس کا دایاں ہاتھ مثل ہو چکا ہو یا بیکار ہو گیا ہو۔ اس بارے میں دو قول ہیں۔

قول اول | اس حالت میں راجح قول کے مطابق چور کی بائیں ٹانگ قطع کی جائے گی۔ کیوں کہ دائیں ہاتھ کے بعد بائیں ٹانگ کا ہی قطع ہونا ہے۔ اس کا بیان عقرب آئے گا۔ اس قول کے مخالفین کا استناد یہ ہے کہ جو ہاتھ مثل ہو چکا ہے اس میں نہ کوئی فائدہ ہے نہ خوب صورتی۔ اس کے قطع کرنے سے اسے کوئی سزا نہیں ہوگی۔ ابراہیم حربی نے احمد سے نقل کیا ہے کہ انہوں نے کہا کہ جو شخص چوری کرے اور اس کا دایاں ہاتھ خشک ہو چکا ہو اس کی ٹانگ قطع کی جائے گی۔

قول دوم | اس حال میں چور کو اپنے واسطے حکم حاصل کرنے کے لیے ان لوگوں کی طرف رجوع کرنا پڑے گا جو اس فن کے ماہر ہیں۔ یعنی ڈاکروں وغیرہ کی طرف۔ اگر وہ کہیں کہ اس مثل یا بیمار ہاتھ کو قطع کرنے سے خون جاری ہوگا اور اس کی رگیں کٹ جائیں گی تو اُسے قطع کیا جائے گا جیسے کہ صحیح ہونے کی حالت میں اُسے قطع کیا جاتا، اور اگر وہ کہیں کہ اُسے قطع کرنے سے خون نہیں نکلے گا تو اس صورت میں اس کی بائیں ٹانگ قطع کی جائے گی۔ امام شافعی نے بھی یہی کہا ہے۔

لہ المغنی والشرح ۱۰/۲۶۹ ۲۶۸

ہمارے نزدیک بھی اس قول کو ترجیح حاصل ہے۔ اس لیے کہ جب ہاتھ کے قطع کرنے سے خون جاری ہو جائے تو اس کے قطع کرنے سے تکلیف ہوتی ہے اور یہ اس کے لیے سزا ہوتی ہے۔ اور جب قطع کرنے سے خون جاری نہ ہو تو بائیں ٹانگ کو قطع کیا جائے کیوں کہ بیمار ہاتھ کے قطع سے اُسے تکلیف نہیں ہوتی۔

علماء نے اس کے حکم کے متعلق چور کا دایاں ہاتھ نہ ہو تو کیا حکم ہے | اختلاف کیا ہے۔ اس بارے میں دو قول ہیں:-

جمہور کے نزدیک اس کی بائیں ٹانگ قطع کی جائے اور بعض علماء کے نزدیک اس کا بائیں ہاتھ کاٹا جائے۔ اس اختلاف کو ہم آئندہ آنے والے عنوان میں زیر بحث لائیں گے۔

دایاں ہاتھ کٹنے کے بعد چوری کرنے والے کا حکم | علماء نے اس چور کے حکم کے متعلق اختلاف کیا ہے۔ جس کا دایاں ہاتھ چوری کی حد میں قطع کیا جا چکا ہو۔ اس بارے میں دو قول ہیں:-

جو چوری کی حد میں دایاں ہاتھ قطع کیے جانے کے بعد چوری کرے | قول اول | اس کی بائیں ٹانگ قطع کی جائے۔ یہ قول جمہور علماء کا ہے اور ان کا استدلال یہ ہے۔

۱۔ اللہ تعالیٰ فرماتا ہے۔

بُولُوكَ اللَّهُ اور اس کے رسول سے جنگ کرتے اور زمین میں فساد کرتے ہیں انکی سزا یہ ہے کہ انہیں قتل کر دیا جائے یا صلیب دے دیا جائے یا انکے ہاتھ پاؤں مخالف سمتوں سے قطع کر دیئے جائیں۔

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَسْرُجُلُهُمْ مِنْ خِلَافٍ.

لہ المائدہ ۳۰

الاستدلال کا نظام

اس آیت سے ان کا استدلال یہ ہے کہ آیت محاربہ نے دو عضویوں کا قطع کرنا واجب کیا ہے۔ یعنی ہاتھ اور ٹانگ کا۔ جب چوری سے دو عضویوں کا قطع واجب ہو گیا تو آیت محاربہ پر قیاس کرتے ہوئے پہلے ہاتھ اور پھر ٹانگ کا قطع کی جائے گی مگر جب دونوں ہاتھ قطع ہو چکے ہوں تو ٹانگوں کا قطع نہیں ہوگا۔

(۲) انہوں نے یہ بھی استدلال کیا ہے کہ یہ حضرت ابو بکرؓ حضرت عمرؓ اور صحابہ کی ایک جماعت کا قول ہے جو اموریٰ اور مقاصد شریعت کو بہتر سمجھنے والے تھے۔

(۳) حضرت ابو ہریرہؓ کی روایت سے انہوں نے استدلال کیا ہے کہ حضرت نبی کریم صلی اللہ علیہ وسلم نے فرمایا کہ :-

اذا سرق المسارق فاقطعوا ايده
 ثم اذا سرق فاقطعوا امرجله -
 جب چور چوری کرے تو اس کا ہاتھ قطع کرو
 اور جب دوبارہ چوری کرے تو اس کی ٹانگ قطع کرو

یہ چوری میں ہاتھ کے بعد ٹانگ کے قطع پر صریح نص ہے۔

چوری میں دایاں ہاتھ کے قطع کے بعد بائیں ہاتھ قطع کیا جائے۔
قول دوم یہ عطار داؤد اور اس کے اصحاب کا قول ہے اور ان کا استدلال درج ذیل ہے۔

(۱) آیت ”السارق والسارقة فاقطعوا ايديهما“ سے بظاہر ہی استدلال ہوتا ہے کہ چوری میں ٹانگ سے تعرض کیے بغیر صرف ہاتھ کا قطع ہوتا ہے۔ بنا بریں دایاں ہاتھ کے قطع کے بعد دوبارہ چوری کرنے پر بائیں ہاتھ کا قطع ہوگا نیز وہ یہ بھی کہتے ہیں کہ اللہ تعالیٰ کے قول میں ”ایديهما“ کا لفظ جمع ہے اور ان کے قطع کا حکم دیا گیا ہے جو اس امر پر دال ہے کہ اس سے مراد دونوں ہاتھوں کا قطع کرنا ہے نہ کہ ٹانگوں کا۔

(۲) دلیل عقلی سے انہوں نے یہ استدلال کیا ہے کہ ہاتھ سرقہ کرنے کا آلہ ہے۔

لہ المعنی والشرح ۱۰/۲۶۵ لہ بدایۃ المجتہد ۲/۴۲۴

اور سرتق کی سزا اس کے آگے قطع کرنے سے ہوتی ہے اور وہ ہاتھ ہے۔

دایاں ہاتھ کے قطع کے بعد چوری کرنے والے کے حکم کے بارے میں

دلائل کا مناقشہ اور تزجیحی قول

علماء کے اقوال و دلائل بیان کرنے کے بعد ذیل میں ہم دلائل کے مناقشہ سے راجح قول کا مع وجوہات ذکر کرتے ہیں۔

جمہور جو مکہ چوری کرنے پر دائیں ہاتھ کے قطع کے بعد بائیں ٹانگ کے قطع

کے قائل ہیں نے ان لوگوں کے دلائل کا جو دائیں ہاتھ کے قطع کے بعد بائیں ہاتھ کے قطع کے قائل میں مندرجہ ذیل جواب دیا ہے۔

ان کی پہلی دلیل - ایڈیہما سے ان کا استدلال تھا کہ اس سے مراد

ہاتھوں کا قطع کرنا ہے نہ کہ ٹانگوں کا۔ اس کا جواب یہ ہے کہ "ایڈیہما" سے مراد

چوری کرنے والے مرد اور چوری کرنے والی عورت کے ہاتھ ہیں۔ اس کی دلیل یہ ہے

کہ پہلی بار دونوں ہاتھ تو قطع نہیں ہوتے۔ پھر ابن مسعود کی قرأت "فأقطعوا

ایمانہما" اس بات پر دلالت کرتی ہے کہ آیت میں ہاتھ سے مراد فقط دایاں

ہاتھ ہے اور ہاتھ کے لفظ کو جمع ذکر کرنے سے اس بات پر دلالت نہیں ہوتی کہ

اس سے مراد دایاں اور بائیں ہاتھ ہے۔ اس لیے کہ مثنیٰ جب ضمیر مثنیٰ کی طرف

مضاف کیا جائے تو جمع کے لفظ سے ذکر کیا جاتا ہے۔

آیت کے ظاہر سے انہوں نے جو استدلال کیا ہے کہ اس میں ٹانگوں کے ذکر

سے تعرض نہیں کیا گیا اس لیے حکم صرف ہاتھوں کے لیے باقی رہے گا۔ اس کا جواب

یہ ہے کہ بظاہر آیت دائیں ہاتھ کے قطع پر دال ہے۔ اس کے علاوہ جو کچھ ہے اسے

سنت نے حضرت نبی کریم صلی اللہ علیہ وسلم کے فعل سے واضح کیا ہے اور حدیث

ابو ہریرہ میں آپ کے قول اور آپ کے بعد آپ کے صحابہ کے فعل سے بھی یہی ثابت

ہوتا ہے۔

ان کی دوسری دلیل جو جمہور کی رائے کے موافق ہے اس کے جواب میں

انہیں کہا جائے گا کہ آپ کا یہ قول کہ ہاتھ سرقہ کرنے کا آلہ ہے۔ جب اس کے قطع سے کوئی خرابی لازم نہ آئے تو اسے ہی قطع کیا جائے گا۔ مگر جب ایسا کرنے سے کوئی خرابی لازم آئے تو قطع ترک کر دیا جائے گا۔ اگر ہم دائیں ہاتھ کے بعد بائیں ہاتھ کو بھی قطع کر دیں تو ہم مقطوع شخص کو بہت سے فوائد سے محروم کر دیں گے۔ جیسے کھانا کھانے، استنجا کرنے اور اپنی جان کے دفاع وغیرہ سے اگر یہ بھی تسلیم کر لیا جائے کہ کوئی خرابی پیدا نہیں ہوگی پھر بھی جو صورت آپ نے اختیار کی ہے۔ وہ حضرت نبی کریم صلی اللہ علیہ وسلم کے قول و فعل اور آپ کے صحابہ کے فعل کے خلاف ہے۔ حضور علیہ السلام کا قول و فعل اور آپ کے بعد آپ کے صحابہ کا فعل حجت ہے کیوں کہ وہ مقاصد شریعت کو بہتر سمجھنے والے تھے۔ انہوں نے اس بات کو واضح کیا ہے کہ دائیں ہاتھ کے بعد بائیں ٹانگ قطع کی جائے۔

ہمارے نزدیک جمہور کے قول کو ترجیح حاصل ہے۔ جو دائیں ہاتھ کے بعد بائیں ٹانگ کے قطع کرنے کے قائل ہیں اور اس کی وجوہات یہ ہیں۔

(۱) اس قول کے دلائل قوی ہیں۔ کسی معارض کے بغیر اپنے ظاہر پر قائم رہتے ہیں اور مخالف دلائل کے رد سے بھی یہی ثابت ہوتا ہے۔

(۲) دائیں ہاتھ کے قطع کے بعد بائیں ہاتھ کے قطع کرنے سے جو خرابی مترتب ہوتی ہے وہ دائیں ہاتھ کے بعد بائیں ٹانگ کے قطع کرنے سے دور ہو جاتی ہے۔ اس لیے کہ اس کے قطع سے آدمی بہت سے فوائد سے محروم ہو جاتا ہے۔ جیسے کھانا کھانے، دفاع کرنے اور استنجا وغیرہ سے۔

(۳) یہ فقہار کا متفق علیہ قول ہے۔ سوائے ان کے جن کا ذکر کیا جا چکا ہے اور ان کا قول مخالف ہونے کی وجہ سے شاذ خیال کیا جائے گا۔

پاؤں قطع کرنے کی جگہ | لکھ سرقہ کرنے پر دائیں ہاتھ کے بعد بائیں ٹانگ کے قطع کے ذکر کے بعد ذیل میں ہم اس مقام کا ذکر کرتے ہیں جہاں سے ٹانگ قطع کی جائے۔ علماء کا اس مقام کے بیان میں اختلاف ہے

جمہور کے نزدیک ٹانگ ٹخنے کے جوڑے سے قطع کی جائے۔ بعض کے نزدیک پنڈلی کی جڑ کے جوڑے سے قطع کی جائے۔

حضرت علیؑ سے روایت ہے کہ آپ قدم کے درمیانی جوڑے سے قطع کرتے تھے۔ یہی قول ابو ثور کا ہے۔ مگر جمہور کے قول کو ترجیح حاصل ہے جو ٹخنے کے جوڑے سے قطع کے قائل ہیں۔ کیوں کہ یہ چوری میں قطع کیے جانے والے دو عضوں میں سے ایک ہے۔ اسے ہاتھ کی طرح ٹخنے کے جوڑے سے قطع کیا جائے گا۔

سرقہ میں ہاتھ پاؤں کٹا آدمی چوری کرے تو اس کا کیا حکم ہے؟
علماء کا ایسے شخص کے حکم کے بارے میں اختلاف ہے۔ اس کے متعلق دو قول ہیں جنہیں ہم مع دلائل ذیل میں ذکر کرتے ہیں۔

قول اول جس شخص کا چوری کی حد میں ہاتھ اور پاؤں قطع کر دیا گیا ہو۔ اگر وہ پھر چوری کرے تو اسے قید کیا جائے اور اس پر تعزیر لگائی جائے مگر اسے قطع کی سزا دی جائے۔ یہ قول علیؑ، حسن، شعبی، زہری، نخعی، ثوری اور اصحاب اراۓ کا ہے۔ امام احمد کا بھی یہی قول ہے۔ اس قول کے قائلین کا استدلال یہ ہے (۱) سعید بن ابی سعید المقبری اپنے باپ اور وہ حضرت علیؑ سے بیان کرتے ہیں کہ آپ کے پاس ایک ہاتھ پاؤں کٹا آدمی لایا گیا جس نے چوری کی تھی۔ آپ نے اپنے اصحاب سے پوچھا اس آدمی کے متعلق آپ لوگوں کی کیا رائے ہے۔ انہوں نے کہا اے امیر المؤمنین! اس پر قطع کا حکم لگائیے۔ آپ نے فرمایا میں اسے قتل تو نہیں کروں گا کیوں کہ اس پر قتل واجب نہیں۔ اگر قطع کروں تو یہ کھانا کس چیز سے کھائیگا نماز کے لیے وضو کس سے کرے گا؟ غسل جنابت کس طرح کرے گا؟ اپنی ضروریات کیسے سرانجام دے گا؟ آپ نے کچھ دنوں کے لیے اسے جیل خانے بھیجا دیا۔ پھر اسے وہاں سے نکالا اور اپنے اصحاب سے مشورہ طلب کیا تو انہوں نے وہی پہلا مشورہ دیا۔ آپ نے بھی وہی پہلا جواب دیا۔ پھر آپ نے اسے نہایت سختی سے

کوڑے لگا کر چھوڑ دیا۔

اسی طرح انہوں نے حضرت علیؓ کی اس روایت سے بھی استدلال کیا ہے کہ آپؐ نے فرمایا کہ میں اللہ تعالیٰ سے شرم محسوس کرتا ہوں کہ پکڑنے اور چلنے کے لیے اس کے ہاتھ پاؤں باقی نہ چھوڑوں۔ ان دو اثروں سے ان کا استدلال یہ ہے کہ حضرت علیؓ نے تیسری بار چوری کرنے پر چور کے جسم کا کوئی حصہ قطع نہیں کیا۔ بلکہ اُسے قید کیا اور کوڑے لگائے۔ پس آپ کا یہ طرز عمل عدم قطع پر دال ہے۔ اگر قطع واجب ہوتا تو آپ اُسے ترک نہ کرتے۔

(۲) دلیل عقلی سے ان کا استدلال یہ ہے کہ اگر دونوں ہاتھوں کا کٹھے قطع کرنا جائز ہوتا تو دائیں ہاتھ کے بعد بائیں ہاتھ کو بھی قطع کر دیا جاتا۔ چوں کہ اس سے بہت سی خرابیاں پیدا ہوتی ہیں مثلاً کھانا نہیں کھایا جاسکتا وغیرہ۔ اس لیے بائیں پاؤں کی طرف عدول کیا گیا ہے۔ پس یہ اس بات پر دال ہے کہ دونوں ہاتھوں کا کٹھے قطع کرنا واجب نہیں۔

قول دوم چوری کی حد میں ہاتھ اور پاؤں کٹ جانے کے بعد اگر پھر کوئی چوری کرے تو اس کا بائیں ہاتھ قطع کر دیا جائے اور جب چوتھی بار چوری کا ارتکاب کرے تو اس کا دایاں پاؤں قطع کیا جائے۔ یہ قول قتادہ مالک - شافعی، ابو ثور اور ابن المنذر کا ہے جسے حضرت ابو بکرؓ، عمرؓ، عثمانؓ اور عمر بن عبدالعزیز سے بیان کیا گیا ہے۔ اس قول کے قائلین کا استدلال درج ذیل ہے۔ (۱) حضرت ابو ہریرہؓ نے روایت کی ہے کہ حضرت نبی کریم صلی اللہ علیہ وسلم نے چور کے متعلق فرمایا۔

اذا سرق فاقطعوا يده	جب چور چوری کرے تو اس کا ہاتھ قطع کر دو
ثم ان سرق فاقطعوا سرجله	دوبارہ کرے تو پاؤں قطع کر دو۔ سہ بارہ کرے
ثم ان سرق فاقطعوا يده ثم ان	تو ہاتھ قطع کر دو اور اگر چوتھی بار کرے تو

لہ المغنی والشرح ۲۷۱/۱۰

سرق فاقطعوا ساجلہ لہ پاؤں قطع کر دو۔

اس حدیث سے ان کا استدلال یہ ہے کہ حضور علیہ السلام نے ہر بار چوری کرنے پر اس کے اعضاء میں سے ایک عضو کے قطع کرنے کا حکم دیا ہے۔ جس سے پتہ چلتا ہے کہ وہ جتنی مرتبہ چوری کرے دائیں ہاتھ اور بائیں پاؤں کے علاوہ بھی اُسے قطع کی سزا دی جائے۔ بار بار سرقہ کرنے پر ان دونوں کے قطع پر اتفاق ہے۔

(۲) حضرت ابو بکرؓ، عمرؓ، عثمانؓ کے عملی اقدام سے بھی انہوں نے استدلال کیا ہے اور کہا ہے کہ ان خلفاء کی اقتدار کرنے کا حکم خود حضرت نبی کریم صلی اللہ علیہ وسلم نے دیا ہے۔ پس تکرر سرقہ پر ہاتھ اور پاؤں کے علاوہ ان کا قطع اعضاء کرنا قطع پر دلیل ہے مگر اس قول کے قائلین کا چار اعضاء کے قطع کے بعد کے حکم کے متعلق آپس میں اختلاف ہے۔ اس بارے میں دو قول ہیں۔

قول اول جو شخص چاروں اعضاء کے قطع ہونے کے بعد پانچویں بار چوری کا مرتکب ہو اُسے قتل کر دیا جائے۔ یہ قول حضرت عثمانؓ، عمرو بن العاص اور عمر بن عبدالعزیز سے مروی ہے۔ اور باجی نے اپنی کتاب "اختلاف العلماء" میں جرم کے ساتھ کہا کہ امام مالک کا بھی یہی قول ہے۔

اس قول کے قائلین نے حضرت جابرؓ کے قول سے استدلال کیا ہے کہ ۱۔

جئ یسارق الی النبی صلی اللہ علیہ وسلم فقال اقتلوه فقیل
یا رسول اللہ انما سرق فقال اقطعوه ثورجی بہ ثانیة فقال اقتلوه
فقالوا یا رسول اللہ انما سرق فقال اقطعوه ثورجی بہ
ثالثة فقال اقتلوه فقالوا یا رسول اللہ انما سرق
فقال اقطعوه ثورجی بہ رابعة فقال اقتلوه فقال انما سرق
فقال اقطعوه ثورجی بہ فی المرة الخامسة فقال اقتلوه فقال جابر
فانطلقنا و سامینا فی بئر۔

لہ فتح الباری ۱۲/۱۰۰، الہ الودود، نسائی، جامع الاصول ۴/۲۳۳، فتح الباری ۱۲/۹۹، سنن البیہقی ۸/۲۴۲

اس حدیث سے ان کا استدلال یہ ہے کہ حضور علیہ السلام نے چار مرتبہ چوری کرنے پر اس کے چار اعضاء قطع کرنے کا حکم دیا۔ اور پانچویں بار چوری کرنے پر اس کے قتل کا حکم دیا۔ جس سے اس امر پر دلالت ہوتی ہے کہ پانچویں بار اُسے قتل کر دیا جائے۔ چار بار چوری کرنے اور چار اعضاء کے قطع کے بعد پانچویں بار چوری کرنے پر اُسے تعزیر لگائی جائے اور قید کیا جائے۔ یہ جہولہ

قول دوم

کا قول ہے جو متعدد بار سرقہ کرنے پر ہاتھ پاؤں کٹے آدمی کے قطع کے قائل ہیں۔ امام مالکؒ کے مذہب میں بھی یہی قول راجح ہے۔ اگرچہ باجی نے اپنی کتاب "اختلاف العلماء" میں جزم کے ساتھ اس کے برعکس دوسرے قول کو لکھا ہے۔ ان کا استدلال یہ ہے کہ کوئی نص وارد نہیں ہوئی جو اس حالت میں اس کے قتل پر دلالت کرتی ہو۔

حدیث جابر سے جو انہوں نے پانچویں بار چوری کرنے پر چور کے قتل کرنے کا استدلال کیا ہے وہ حدیث ضعیف ہے۔ اس کی دلیل یہ ہے کہ نسائی نے اُسے منکر قرار دیا ہے اور یہ بھی کہا ہے کہ اس باب میں مجھے کسی صحیح حدیث کا علم نہیں بنا بریں ہمارے نزدیک یہی راجح قول ہے کہ پانچویں بار چوری کرنے والے کو قتل نہیں کیا جائے گا۔ بلکہ اس پر تعزیر لگائی جائے گی اور قید کیا جائے گا۔

چوری کی سزا میں ہاتھ پاؤں کٹے چور کے حکم کے بارے میں علماء کے اقوال

دلائل کا مناقشہ اور ترجیحی قول

دلائل بیان کے بعد اب ہم ذیل میں دلائل کے مناقشہ سے راجح قول کو مع وجوہات بیان کرتے ہیں۔

جو لوگ اس بات کے قائل ہیں کہ ہاتھ پاؤں کٹے چور کو جس و تعزیر کافی ہے انہوں نے بقیہ اعضاء کے قطع کرنے والوں کے دلائل کا مندرجہ ذیل جواب دیا ہے۔

ان کی پہلی دلیل حضرت ابو ہریرہؓ کی حدیث تھی کہ متعدد بار سرقہ کرنے والے

ایک ہاتھ پاؤں کے شخص کے متعلق حضور علیہ السلام نے قطع کا حکم دیا۔

اس کا جواب یہ ہے کہ یہ حدیث ضعیف ہے۔ اس لیے قابل عمل نہیں۔ ضعف کے علاوہ حضرت علیؓ کی روایت کے بھی معارض ہے جس میں یہ ذکر ہے کہ آپ ایسے آدمی کے متعلق قطع کی رائے نہ رکھتے تھے۔ اگرچہ یہ قول ایک صحابی کا ہے۔ مگر واقعات اسی کے مؤید ہیں۔ جیسا کہ ہم عنقریب بیان کریں گے۔

ان کی دوسری دلیل حضرت ابو بکرؓ اور عمرؓ کا عملی اقدام تھا۔ اس کا جواب یہ ہے کہ یہ ان کا اپنا اجتہاد ہے۔ اور صحابی کا اجتہاد حجت نہیں ہوتا۔ مزید یہ کہ عبدالرحمن بن عابد سے روایت ہے کہ حضرت عمرؓ کے پاس تعدد سرقہ کے جرم میں ایک ایسا آدمی لایا گیا جس کے حد سرقہ میں ہاتھ پاؤں کٹے ہوئے تھے تو آپ نے فرمایا اس کے لیے جس و تعزیر کافی ہے۔

عبدالرحمن بن عابد سے ہی روایت ہے کہ حضرت عمرؓ کے پاس سرقہ میں ایک ہاتھ پاؤں کٹا آدمی لایا گیا تو آپ نے اس کا پاؤں قطع کرنے کا حکم دیا۔ اور یہ آیت پڑھی ”انما جناء الذین یحاربون اللہ ورسولہ“۔۔۔ پھر فرمایا کہ میں نے سرقہ میں اس کا ہاتھ اور پاؤں قطع کر دیا ہے۔ اب اس کا پاؤں قطع نہیں کیا جانا چاہیے کہ اس کے چلنے پھرنے کا کوئی ذریعہ نہ رہے۔ لہذا اب اس پر تعزیر لگائی جائے گی یا اسے جیل خانے بھجوا دیا جائے گا۔ پس حضرت عمرؓ کا قطع کو ترک کرنا اور اسے جیل خانے بھیج دینا اس بات کی دلیل ہے کہ انہوں نے ہاتھ پاؤں کٹے آدمی کے قطع سے رجوع کر لیا تھا۔ اور اس کے لیے جس و تعزیر کو کافی خیال کیا۔

حضرت جابرؓ کی حدیث سے انہوں نے جو استدلال کیا ہے کہ چور کے اعضاء اربعہ کے قطع کے بعد پانچویں بار چوری کرنے پر حضور علیہ السلام نے اس کے قتل کا حکم دیا۔ اس کا جواب یہ ہے کہ یہ حدیث ضعیف ہے۔ اور نسائی نے اسے منکر قرار دیا ہے۔ جیسا کہ ہم بیان کر چکے ہیں۔ اگر یہ ضعیف نہ بھی ہو تو بھی اسے اس بات پر محمول کیا جائے گا کہ یہ حکم اس آدمی کے متعلق خاص ہے۔ جس کا ذکر حدیث میں آیا ہے

استنلال کا اظہار صحیح

گویا حضرت نبی کریم صلی اللہ علیہ وسلم کو علم تھا کہ وہ مستحق قتل ہے۔ اس کی دلیل یہ ہے کہ آپ نے پہلے بار ہی اس کے قتل کا حکم دیا۔ اس بات کا بھی احتمال ہو سکتا ہے کہ وہ شخص مفسدین میں سے ہو۔ اور اس پر محاربین کا حکم لگایا گیا ہو۔

ہمارے نزدیک راجح قول یہ ہے کہ جس شخص کا چوری میں ایک ہاتھ اور پاؤں قطع ہو چکا ہو۔ اگر وہ تیسری بار چوری کرے تو اسے جس وقت تعزیر کافی ہے۔ اور اس کی وجوہات مندرجہ ذیل ہیں:-

(۱) مخالف دلائل کا ضعف جیسا کہ ان کی تردید سے واضح ہو چکا ہے۔

(۲) اگرچہ اس قول کے قائلین کی دلیل صحابی کا قول ہے۔ مگر واقعات اسی کے

مؤید ہیں۔ پھر یہ کہ جمیع اعضاء کے قطع سے بہت سے عظیم مفاسد مرتب ہوتے ہیں۔

اور مقطوع شخص بہت سے فوائد سے محروم رہ جاتا ہے۔ جیسے کھانا کھانے۔ چلنے پھرنے پکڑنے اور استنجا وغیرہ کرنے سے۔

(۳) اگر ہم متعدد سزوں پر جمیع اعضاء کے قطع کا حکم دیں تو یہ اس شخص کو ہلاکت

تک پہنچاتا ہے۔ اس طرح وہ شخص اپنے اہل و عیال اور سوسائٹی پر بوجھ بن جائے گا۔

سزائے قطع کی کیفیت تنفیذ

جب چور پر چوری ثابت ہو جائے اور ہاتھ کے قطع کا حکم لگا دیا جائے تو ممکن

ہد تک قطع میں آسانی سے کام لیا جائے۔ شدید گرمی اور سردی میں قطع نہیں کرنا

چاہیے۔ تاکہ وہ ہلاک نہ ہو جائے۔ جب قطع کرنا مقصود ہو تو اسے بٹھا کر باندھ

دیا جائے، تاکہ وہ حرکت نہ کر سکے۔ اور پھر اس کے ہاتھ کو آتشی سے مضبوطی کے

ساتھ باندھ کر کھینچا جائے، تاکہ ہتھیل کا جوڑ، بازو کے جوڑ سے نمایاں ہو جائے۔ پھر

جوڑ پر تیز دھار چھری رکھ کر زور سے ضرب لگائی جائے، تاکہ پہلی بار ہی قطع کا عمل

مکمل ہو جائے۔ یا جوڑ کو شدت سے کھینچا جائے تاکہ ایک ہی مرتبہ قطع ہو جائے۔

قطع کے بعد ہاتھ کو گرم تیل میں ڈبو دیا جائے تاکہ رگوں کے منہ بند ہو جائیں۔ اور خون

کے اخراج سے اس کی موت واقع نہ ہو جائے۔ قطع کی تکمیل کے بعد سنت یہ ہے کہ ہاتھ مقطوع کی گردن میں لٹکا دیا جائے۔ جیسا کہ فضالہ بن عبد اللہ نے بیان کیا ہے کہ:-

آن النبي صلى الله عليه وسلم ألقى
بسارق فقطع يده ثم مربها
فعلقت في عنقه له
حضرت نبی کریم صلی اللہ علیہ وسلم کے پاس ایک
چور لایا گیا۔ آپ نے اس کا ہاتھ قطع کیا پھر حکم دیا
کہ اسے اس کی گردن میں لٹکا دیا جائے۔

کیوں کہ زجر و توبیخ کے لیے یہ انداز بہت مؤثر ہے۔

چور کی سزا اور اس کی کیفیت کے بیان
کے بعد اب ہم مال مسروقہ کے بدل کا حکم
حکم کے متعلق ذکر کرتے ہیں۔

چوری شدہ چیز کی دو صورتیں ہیں۔

(۱) چوری شدہ چیز باقی ہو۔

(۲) تلف ہو چکی ہو۔

جب مسروقہ چیز باقی ہو تو اسے واپس کیا جائے گا۔ اس پر سب علماء کا اتفاق ہے۔ مگر جب تلف ہو گئی ہو تو صاحب مال کو بدل دینے کے بارے میں علماء کا اختلاف ہے۔ اس کے متعلق تین اقوال ہیں۔

جب چوری شدہ چیز تلف ہو گئی ہو تو چور پر واجب ہے کہ اگر اس
چیز کا مثل ہو تو اس کا مثل واپس کرے۔ ورنہ اس کی قیمت دے

خواہ چور کا قطع ہو چکا ہو یا نہ ہو۔ خواہ وہ تنگ دست ہو یا خوش حال ہو۔ یہ
احمد شافعی، اسحاق، شعیب، ابو ثور اور حسن کا قول ہے۔ اور ان کا استناد یہ ہے۔
کہ جرمانہ ادر قطع دو حق ہیں جو حق داروں کو دینے واجب ہیں۔ اور حق دار کو اس کا
حق دینا ضروری ہے۔ قطع اللہ تعالیٰ کا حق ہے اور جرمانہ اس شخص کا حق ہے جس کا

لے الجوداؤد النذی نسانی جامع الاصول ۴/۳۲۷ نیل الاوطار ۴/۱۵۲

الاستدلال کا نظام صحیح

مال چوری ہو گیا ہے۔ نیز انہوں نے یہ بھی کہا ہے کہ اگر مسروقہ چیز موجود ہو تو اسے مالک کو واپس کرنا واجب ہے۔ اور اگر موجود نہ ہو تو اسی بنا پر اس کی قیمت دینا بھی واجب ہے۔

قول دوم قطع اور جرمانہ دونوں کو اکٹھے چور پر نہ ڈالا جائے۔ جب چور کا ہاتھ قطع ہو جائے تو اس پر کوئی جرمانہ نہیں۔ یہ ابو حنیفہ ثوری اور ابن ابی لیلیٰ کا قول ہے۔ اور ان کا استناد حضرت عبدالرحمن بن عوف کے قول سے ہے۔ کہ حضور علیہ السلام نے فرمایا:-

إذا أقطع الحد على السارق فلا عزم عليه۔
جب چور پر حد قائم کر دی جائے تو اس پر کوئی جرمانہ نہیں۔

اس حدیث سے ان کا استدلال یہ ہے کہ حضور علیہ السلام نے حد قائم کر دینے کے بعد چور سے جرمانہ کی نفی کر دی ہے۔ جس سے اس بات پر دلالت ہوتی ہے کہ حد اور جرمانہ دونوں کو اس پر ڈالا نہیں جاسکتا۔

دلیل عقلی سے بھی انہوں نے استدلال کیا ہے کہ بدل دینا تملیک کا تقاضا کرتا ہے۔ اور ملک قطع سے مانع ہے۔ پس ان دونوں کو اکٹھا نہیں کیا جائے گا۔ جب چور خوش حال ہو تو قطع کے ساتھ بدل بھی دے۔ اور جب تنگ دست ہو تو اس پر صرف قطع واجب ہے بدل نہیں۔ یہ امام مالک کے نزدیک مستحسن ہے۔

دلائل کا مناقشہ اور ترمیمی قول چوری شدہ چیز کے بدل کے حکم کے متعلق اقوال و دلائل کے تذکرہ کے

بعد دلائل کے مناقشہ سے ذیل میں ہم راجح قول کو بیان کرتے ہیں۔
جو لوگ قطع کے ساتھ جرمانہ کے مطلق طور پر قائل ہیں۔ انہوں نے عدم جمع کے

۱۔ ہدایۃ المجتہد ۲/۴۴۷، نسائی جامع الاصول ۴/۳۲۷، المغنی والشرح ۱۰/۲۷۹، سنن سیبکی ۸/۲۷۷، ہدایۃ المجتہد ۲/۴۴۷، ۱۰

تائلیں کے دلائل کا مندرجہ ذیل جواب دیا ہے۔

حضرت عبدالرحمن بن عوف کی حدیث نے جس میں حد کے قیام کے بعد جرمانہ کی نفی کی گئی ہے، سے جو استدلال انہوں نے کیا ہے اس کا جواب یہ ہے کہ یہ حدیث ضعیف ہے۔ ابن عبدالبر کا قول ہے کہ "یس بالمقوی"۔ پھر اسے سعد بن ابراہیم نے روایت کیا ہے۔ جسے ابن المنذر نے مجہول قرار دیا ہے۔

ان کا دوسرا استدلال یہ تھا کہ بدل دینا تملیک کا مقتضی ہے اور بلیک قطع سے مانع ہے۔ اس لیے یہ دونوں اکٹھے نہیں ہو سکتے۔ اس کا جواب یہ ہے کہ یہ آپ کے خانہ ساز قواعد میں جنہیں ہم تسلیم نہیں کرتے۔

باوجودیکہ پہلے قول کو قوت حاصل ہے جس میں مطلق طور پر چور کے حق میں جرمانہ اور قطع کو اکٹھا کیا گیا ہے۔ ہمارا میلان امام مالک کی رائے کی طرف ہے اور وہ یہ کہ چور اگر خوش حال ہو تو اس پر قطع اور جرمانہ دونوں ڈالے جائیں۔ اگر تنگ دست ہو تو قطع ہی کافی ہے، کیوں کہ جرمانہ اس کے لیے تکلیف مالا لطاق ہے، جو شرعاً ممنوع ہے۔ پھر یہ قول واقع کے مطابق بھی ہے۔ کیوں کہ تنگ دست کو جرمانہ کی استطاعت نہیں ہوتی۔

مزید یہ کہ اس میں تنگ دست کے لیے آسائش اور تسامح بھی ہے۔ اس نقطہ نظر کے بیان کے بعد ممکن ہے کہ ہم قول اول کے دلائل کو خوش حال چور پر مجہول کریں اور جرمانہ اور قطع کے عدم جمع کے تائلیں کے دلائل کو تنگ دست چور کے متعلق قرار دیں۔ اس طرح اقوال و دلائل میں توافق کی صورت پیدا ہو جائے گی۔

مستعداری ہوئی چیز کے انکار کی سزا

سرقہ کے حکم کے بیان کے بعد ذیل میں ہم عاریۃ دی ہوئی چیز کے انکار کا حکم بیان کرتے ہیں۔ عاریۃ دی ہوئی چیز سے انکار کر دینے والے آدمی کے حکم کے متعلق علماء میں اختلاف ہے۔ اور اس بارے میں تین اقوال ہیں۔

عاریہ کے انکار کرنے والے کا ہاتھ قطع کیا جائے۔ یہ احمد اسحاق، خوارج اور ایک گروہ اور اہل ظاہر کا قول ہے۔ ان کا استدلال یہ ہے۔

قول اول

(۱) حضرت عائشہؓ سے روایت ہے کہ ایک محزر و میہ عورت لوگوں سے عاریۃ سامان لے کر پھر اس سے انکار کر دیتی تھی۔ حضرت نبی کریم صلی اللہ علیہ وسلم نے اس کے ہاتھ کے قطع کا حکم دیا۔ اس کے خاندان کے لوگوں نے حضرت اسامہ بن زید سے گفتگو کی۔ اور حضرت اسامہؓ نے اس بارے میں حضرت نبی کریم صلی اللہ علیہ وسلم سے گفتگو کی تو آپ نے فرمایا: 'اسامہ میں تو آپ کے بارے میں ایسا خیال نہیں کرتا تھا کہ آپ اللہ کی حدود میں سفارش کریں گے۔ پھر آپ نے کھڑے ہو کر لوگوں کو خطاب کیا اور فرمایا تم سے پہلے لوگ صرف اس لیے ہلاک ہوئے کہ جب ان میں سے کوئی بڑا آدمی چوری کرتا، تو اُسے چھوڑ دیتے، اور جب کوئی کمزور آدمی چوری کرتا تو اس کا ہاتھ کاٹ دیتے۔ مجھے اُس ذات کی قسم ہے جس کے قبضہ قدرت میں میری جان ہے۔ اگر فاطمہ بنت محمدؓ بھی چوری کرے تو میں اس کا ہاتھ بھی قطع کر دوں گا۔ حضرت عائشہؓ بیان کرتی ہیں کہ آپ نے اس عورت کا ہاتھ قطع کر دیا تھا۔

اس حدیث سے ان کا استدلال یہ ہے کہ حضرت نبی کریم صلی اللہ علیہ وسلم نے

لے نیل الاوطار، ۴/۱۲۰، اس عورت کا نام فاطمہ بنت اسود محزر و میہ تھا۔ بخاری، مسلم، ابوداؤد، ترمذی، نسائی، جامع الاصول، ۲/۳۱۵، المنتقى، ۲/۲۲۳ +

مخزومیہ عورت کا ہاتھ کاٹ دیا جو عاریۃ سامان لے کر پھراس سے انکار کر دیتی تھی۔ لہذا یہ حدیث عاریہ کے منکر کے قطع پر دال ہے۔

(۲) آیت "السارق والسارقة فاقطعوا ايديهما" سے ان کا استدلال یہ ہے کہ انکار سرقہ کے مفہوم میں داخل ہے۔ پس یہ آیت عاریہ کے منکر پر بھی جاری ہوگی اور عاریہ کے انکار پر قطع ہوگا۔

عاریہ کے منکر کا ہاتھ قطع نہیں کیا جائے گا۔ یہ جمہور علماء کا قول ہے۔

قول دوم امام احمد سے بھی ایک روایت اسی کے مطابق ہے۔ ان کا استدلال یہ ہے۔

(۱) آیت "السارق والسارقة فاقطعوا ايديهما" سے انہوں نے یہ استدلال کیا ہے کہ عاریہ کا انکار سرقہ کے مفہوم میں داخل نہیں۔ اس کی دلیل صاحب قاموس کا قول ہے کہ سرقہ خفیہ طور پر مال لینے کو کہتے ہیں۔ پس لغت میں سرقہ کی تعریف کسی چیز کا خفیہ طور پر لینا ہے۔ عاریہ کا منکر اس سے خارج ہے۔ وہ تو مالک کی اجازت سے علانیہ لیتا ہے۔ پس یہ آیت سرقہ سے خاص ہے۔ اور عاریہ کا منکر اس میں داخل نہیں۔

(۲) حضرت جابر نے روایت کی ہے کہ حضرت نبی کریم صلی اللہ علیہ وسلم نے فرمایا لیس علی خاشن ولا منتہب خاشن۔ غاصب اور اچکے پر ولا منتہب قطع۔

قطع نہیں۔

اس حدیث سے ان کا استدلال یہ ہے کہ حضرت نبی کریم صلی اللہ علیہ وسلم نے خاشن سے قطع کی نفی کی ہے، اور عاریہ سے انکار خیانت کے مفہوم میں داخل ہے۔ کیوں کہ خیانت مالک سے اظہار خیر خواہی کر کے مال لینے کو کہتے ہیں۔ یہی صورت عاریہ کے انکار کی ہے۔ اس لحاظ سے عاریہ کے منکر پر قطع واجب نہ ہوگا۔ کیونکہ وہ خیانت کے مفہوم میں داخل ہے۔ جس پر حضرت نبی کریم صلی اللہ علیہ وسلم نے قطع مرتب نہیں کیا۔

لے، البوداد، نرنڈی، نسائی، جامع الاصول ۴/۲۲۱، المنتقى ۲/۲۷۲

استدلال کا اظہار صحیحاً

قول سوم

عاریہ کے منکر پر ایک صورت میں قطع ہوگا۔ اور وہ اس طرح کہ جب کوئی شخص ان لوگوں کے نام پر "عاریہ" سامان لے جنہیں لوگ جانتے ہیں اور وہ خود انہیں نہیں جانتا۔ اس قول کا استناد اس روایت سے کیا گیا ہے جسے عبدالرزاق نے سند صحیح سے ابو بکر بن عبدالرحمن سے روایت کیا ہے۔

ان امرأة جاعت الى امرأة
اخري فقالت فلانة تستعير
حلياً فاعارتها فمكثت لاتراها
فجاءت الى المرأة التي
استعارت منها فسألت
عن الحلي فقالت ما استعرت
شيئاً فرجعت الى الاخري
فانكرت فجاءت الى
النبي صلى الله عليه وسلم
فداعاهما وسألها فقالت
والذي بعثك بالحق
ما استعرت منها شيئاً
فقال النبي صلى الله عليه
وآله وسلم اذهبوا الى
بيتها تجدوه تحت فراشها
فاتوه فاخذوه فامر بها
فقطعت ليه

ایک عورت دوسری عورت کے پاس آ کر کہنے لگی خلائ عورت عاریتاً زیورات مانگتی ہے اس نے اسے زیورات دے دیئے۔ پھر جب کچھ مدت گزر گئی اور وہ عورت نظر نہ آئی تو یہ اس عورت کے پاس گئی جس نے اس سے زیورات مستعار مانگے تھے اور اس سے زیورات کے متعلق پوچھا تو اس نے جواب دیا میں نے کوئی چیز عاریتاً نہیں لی۔ پھر وہ دوسری عورت کے پاس گئی تو اس نے بھی انکار کر دیا۔ پھر وہ حضرت بنی کیم صلی اللہ علیہ وسلم کے پاس آئی آپ نے اس عورت کو بلایا اور اس سے پوچھا تو اس نے کہا مجھے اُس خدا کی قسم جس نے آپ کو حق کے ساتھ مبعوث کیا ہے میں نے کوئی چیز عاریتاً نہیں لی۔ حضور علیہ السلام نے فرمایا اس کے گھر جاؤ اس کے بستر کے نیچے وہ زیورات ہمیں مل جائے گا وہ اس کے گھر آئے اور زیورات لے گئے تو آپ کے حکم سے اس کا ہاتھ قطع کر دیا گیا۔

اس حدیث سے ان کا استدلال یہ ہے کہ یہ عورت ایک معروف عورت کے نام پر

لے نیل الاوطار ۲/۱۳۹

عاریۃ زیورات لے جاتی، اور پھر اس کے بعد انکار کر دیتی کہ میں نے تو کوئی چیز عاریۃ نہیں لی۔ اس حدیث سے معلوم ہوتا ہے کہ عاریہ کا اس خاص صورت میں انکار کرنے سے قطع واجب ہوتا ہے۔

دلائل کا مناقشہ اور ترجیحی قول

عاریہ کے انکار کے حکم کے متعلق اقوال و دلائل کے بیان کے بعد ذیل میں ہم دلائل کے مناقشہ سے راجح قول کو مع وجوہات ذکر کرتے ہیں۔

عاریہ کے انکار پر عدم قطع کے قائلین نے قطع کے قائلین کے دلائل کا مندرجہ ذیل جواب دیا ہے۔

ان کی پہلی دلیل آیت "السارق والسارقة تھمی کہ انکار سرقہ کے مفہوم میں داخل ہے، اور یہ آیت اس پر حاوی ہے۔ اس لیے منکر کا قطع ہوگا۔ اس کا جواب یہ ہے کہ انکار سرقہ کے مفہوم میں داخل نہیں کیوں کہ سرقہ لغت میں محفوظ جگہ سے مال لینے کو کہتے ہیں اور انکار علانیہ ہوتا ہے، اور سامان مالک کی اجازت سے لیا جاتا ہے، اور وہی اسے محفوظ جگہ سے نکالتا ہے۔ مگر قائلین قطع نے اس جواب کا تعاقب کیا ہے کہ عاریہ کا منکر ضرور سرقہ کے مفہوم میں داخل ہے۔ اس کی تائید وہ بولتے ہیں کہ چور اور منکر سے احتراز ممکن نہیں۔ پس دونوں حکم میں مسادہ ہوں گے مگر عدم قطع کے قائلین نے تعاقب در تعاقب کیا ہے، اور کہا ہے کہ خائن سے بھی احتراز ممکن نہیں کیوں کہ وہ بھی مالک سے اظہار خیر خواہی کر کے خفیہ طور پر مال لے جاتا ہے اس کے باوجود اس پر قطع واجب نہیں کیوں کہ حضرت نبی کریم صلی اللہ علیہ وسلم نے اس سے قطع کی نفی کی ہے۔

اسی طرح عاریہ کے منکر پر بھی قطع نہ ہوگا، کیوں کہ انکار خیانت کے مفہوم میں داخل ہے۔

ان کی دوسری دلیل نحر و میہ کی حدیث تھی، کہ حضرت نبی کریم صلی اللہ علیہ وسلم نے سامان سے انکار کرنے پر اس کا ہاتھ قطع کیا۔ اس کا جواب یہ ہے کہ حضرت نبی کریم صلی اللہ

علیہ وسلم نے اس کا ہاتھ چوری کرنے کی وجہ سے قطع کیا تھا۔ اس کی دلیل صحیحین کی روایت ہے۔ کہ ان قریشی اہمتہ حشآن المخن ومیۃ النی مسرقتہ۔

یہ روایت دلالت کرتی ہے کہ وہ چوری کرتی تھی، اور چوری کے باعث ہی اس کا ہاتھ قطع ہوا۔ اس کی تائید حضرت نبی کریم صلی اللہ علیہ وسلم کے قول سے بھی ہوتی ہے کہ آپ اسامہؓ سے گفتگو کے بعد کھڑے ہوئے تو لوگوں سے خطاب کرتے ہوئے فرمایا کہ تم سے پہلے لوگ صرف اسی لیے ہلاک ہوئے کہ جب ان میں سے کوئی بڑا آدمی چوری کرتا۔ تو اُسے چھوڑ دیتے۔ اور جب کوئی کمزور چوری کرتا تو اُسے قطع کی سزا دیتے۔ اسی طرح آپ کا یہ فرمانا کہ اگر فاطمہ بنت محمدؓ بھی چوری کرے تو میں اس کا ہاتھ قطع کر دوں۔ پس اگر حضرت فاطمہؓ بھی ایسا کریں تو آپ ان پر قطع مرتب کر دیتے۔ اور یہ بات تو واضح ہی ہے کہ قطع سزقہ پر ہوتا ہے۔ پھر حضرت نبی کریم صلی اللہ علیہ وسلم کا پہلے لوگوں کے حال کے متعلق خبر دینا بھی اس بات کا مؤید ہے کہ اس عورت کا ہاتھ سزقہ کے باعث قطع کیا گیا تھا۔ اور یہ نذرہ صرف موقع کی مناسبت سے کیا گیا ہے۔ حدیث میں انکار کا جو ذکر آتا ہے۔ وہ اس بات پر دلالت نہیں کرتا کہ اس کی وجہ سے قطع ہوا تھا۔ بلکہ اس کا مقصد صرف اس کا حال بتانا ہے۔ اور وہ متعدد بار ایسا کرنے سے معروف ہو گئی تھی۔

تیسرا قول اور اس کی دلیل یہ تھی کہ عاریہ کے منکر پر قطع خاص طور پر اس وقت واجب ہوتا ہے جب وہ کسی معروف آدمی کا نام لے کر لوگوں سے چیزیں لے۔ حالانکہ وہ خود اُسے نہ جانتا ہو اور پھر اس چیز کے لینے سے انکار کر دے۔ اس کا جواب عدم قطع کے قائلین نے یہ دیا ہے کہ یہ صورت لفظ خائن سے مستثنیٰ ہے۔ جو حضرت نبی کریم صلی اللہ علیہ وسلم کے قول میں وارد ہے۔

ہمارے نزدیک عاریہ کے منکر پر عدم قطع والے قول کو ترجیح حاصل ہے۔ اور اس کی مندرجہ ذیل وجوہات ہیں۔

۱) اس قول کے دلائل قوی ہیں۔ اور اپنے ظاہر پر قائم رہتے ہیں۔ اور مخالف دلائل کے

لے بخاری مسلم ابوداؤد ترمذی نسائی جامع الاصول ۴/۳۱۴، نیل الاوطار ۴/۱۳۹

رد سے بھی یہی ثابت ہے۔

(۲) عاریہ سے انکار خیانت کے مفہوم میں داخل ہے۔ کیوں کہ دونوں میں انکار اعلانیہ پایا جاتا ہے۔ اور اس لیے بھی کہ مال کو غیر محفوظ جگہ سے نکالا جاتا ہے۔ لہذا عاریہ کے منکر پر قطع نہ ہوگا۔ کیوں کہ حضرت نبی کریم صلی اللہ علیہ وسلم نے خائن سے قطع کی نفی کی ہے۔ اور انکار خیانت کے مفہوم میں داخل ہے۔ جیسے کہ ہم نے ابھی بیان کیا ہے۔

(۳) عاریہ کا انکار لغتاً سرقہ کے مفہوم میں داخل نہیں۔ اس کی دلیل صاحب قاموس کا قول ہے جو پہلے گزر چکا ہے۔

(۴) اس قول سے احادیث کے درمیان توافق پیدا ہو جاتا ہے۔ اس لیے یہ قول دوسرے اقوال سے اولیٰ ہے۔



ڈاکوؤں کی سزا

مخارجین کی تعریف وہ مسلمان یا ذمی جو راستے میں لوگوں کو لوٹ لیتے ہیں۔ اور لوگوں پر غالب آکر ان کے مال چھیننے کی غرض سے باہر نکلتے ہیں۔ اہل ظاہر اور امام احمد کے مذہب کی ایک روایت کے مطابق جو ذمی ڈاکے ڈالتا ہے وہ محارب نہیں وہ صرف عمد شکن ہے۔

ان کے حکم کی اصل مخارجین کے حکم میں کتاب و سنت اور اجماع اصل میں کتاب اللہ میں ان کا حکم اس آیت میں بیان ہوا ہے جو لوگ اللہ اور اس کے رسول سے جنگ کرتے

إِنَّمَا جَزَاءُ الَّذِينَ يُحَارِبُونَ
اللَّهَ وَرَسُولَهُ وَيَسْعَوْنَ فِي الْأَرْضِ
فَسَادًا أَنْ يُقَتَّلُوا أَوْ يُصَلَّبُوا
أَوْ تُقَطَّعَ أَيْدِيهِمْ وَأَرْجُلُهُمْ
مِنْ خِلَافٍ أَوْ يُنْفَخُوا مِنَ الْأَرْضِ
لَهُمْ فِي الدُّنْيَا وَلَهُمْ فِي الْآخِرَةِ
عَذَابٌ عَظِيمٌ - إِلَّا الَّذِينَ تَابُوا
مِنْ قَبْلِ أَنْ تَقْدِرُوا عَلَيْهِمْ
فَاعْلَمُوا أَنَّ اللَّهَ غَفُورٌ رَحِيمٌ

اور زمین میں فساد برپا کرتے ہیں ان کی سزا یہ ہے کہ انہیں قتل کر دیا جائے یا صلیب دیا جائے۔ یا ان کے ہاتھ پاؤں مخالف اطراف سے قطع کر دیئے جائیں یا انہیں جلا وطن کر دیا جائے یہ ان کے لیے دنیا میں رسوائی ہے اور آخرت میں ان کے لیے بڑا عذاب ہے۔ سوائے ان کے جو تباہیوں آلے سے قبل توبہ کر لیں۔ جان لو کہ اللہ بہت بخشنے والا اور رحم کرنے والا ہے۔

اس آیت میں مخارجین کا حکم بیان کیا گیا ہے۔ یہ بات ان لوگوں کے خلاف ہے جو یہ کہتے ہیں کہ یہ آیت مشرکین کے بارے میں نازل ہوئی ہے۔ کیوں کہ "إِلَّا الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ" کے الفاظ اس کی تردید

لعنيل الاوطار / ۱۶۴ء بلایۃ المجدد / ۲۵۰ء ۳۳-۳۴

کرتے ہیں۔ اس کی دلیل یہ ہے کہ مشرکین کے ساتھ بالاتفاق ایسا نہیں کیا جاسکتا۔ جب کہ ان کی توبہ قابو میں آنے سے بعد بھی ایسے ہی قبول ہوتی ہے جیسے اس سے پہلے ہوتی ہے۔

سنت میں ان کا حکم اس روایت سے ثابت ہے۔ جسے شیخین نے ابن عمر سے بیان کیا ہے، کہ حضرت نبی کریم صلی اللہ علیہ وسلم نے فرمایا:۔
من حمل علينا السلاح
جو ہم پر ہتھیار اٹھائے وہ ہم میں سے
قلیس منا۔
نہیں ہے۔

اس حدیث میں حضرت نبی کریم صلی اللہ علیہ وسلم نے وضاحت کر دی ہے کہ جو مسلمانوں پر ہتھیار اٹھائے اس کا ان کے ساتھ کوئی تعلق نہیں، اور یہ بات واضح ہے کہ ڈاکوؤں کا ہتھیار اٹھانا شرط ہے۔ پس معلوم ہوا کہ جو شخص اسلام اور مسلمانوں کی طرف انتساب کا شرف حاصل کیے بغیر اس جرم کا مرتکب ہوتا ہے وہ محارب ہے اور جسے زندگی میں یہ شرف حاصل نہیں ہو سکا وہ اسے موت کے بعد کیسے حاصل ہو سکتا ہے۔

اجماع میں ان کا یہ حکم ہے، کہ مسلمانوں کا اس بات پر اجماع ہے کہ محاربین کے ساتھ وہی سلوک روا رکھا جائے جس کا ذکر آیت میں آچکا ہے۔

محارب اور ڈاکو میں تین شروط کا پایا جانا ضروری ہے
(۱) راستہ صحرا میں ہو۔ یہ قول ابو حنیفہ ثوری اور اسحاق

محاربت کی شروط

کا ہے، اور حنابلہ میں سے خرقی تے جزم کے ساتھ یہ کہا ہے۔ ان کا استناد یہ ہے کہ اس حد واجب کو ڈاکوؤں یا ڈاکو زنی کی حد کہتے ہیں، اور یہ بات صحرا میں ہی ہو سکتی ہے، کیوں کہ شہروں اور بستیوں میں تو آدمی کو اکثر و بیشتر مدد مل جاتی ہے اور زیادتی کرنے والوں کی طاقت ٹوٹ جاتی ہے۔ ایسے لوگوں کو اچکے کہتے ہیں۔ اور اچکا، ڈاکو نہیں ہوتا۔

السلام کا نظام تحریر

امام مالک کی ایک روایت میں ہے کہ شہر سے تین میل دور کوئی واردات ہو۔ تو وہ ڈاکہ لٹنی ہے۔ اور اس سے اوپر ہو تو محاربت ہے۔ اور جب اس سے کم فاصلہ پر ہو تو وہ شخص محارب نہیں ہوگا۔ کیوں کہ مدد مل جانے سے زیادتی کرنے والے کی طاقت ختم ہو جاتی ہے۔

امام شافعی، لیث، ابو ثور، اور زاعی اور مالک کا ایک قول ہے۔ کہ ڈاکہ خواہ شہر میں ہو یا صحرائیں اس میں کچھ فرق نہیں۔ ان کا استناد آیت محاربت کے عموم سے ہے کیوں کہ اس میں شہر یا صحرا کا کوئی فرق روا نہیں رکھا گیا۔ اور یہی راجح قول ہے اس لیے کہ جب ڈاکہ شہر میں ہو تو وہ زیادہ خوف ناک اور نقصان دہ ہوتا ہے۔ پس صحرائیں ڈاکہ ڈالنے والوں کی بہ نسبت شہر میں ڈاکہ ڈالنے والوں پر حد نافذ کرنا زیادہ ضروری ہے۔

(۲) محاربت کی دوسری شرط یہ ہے کہ محاربین کے پاس اسلحہ ہو۔ اگر ان کے پاس اسلحہ نہ ہو تو وہ محاربین نہیں کیوں کہ اس طرح وہ اپنا دفاع نہیں کر سکتے۔ مگر جب وہ لاطھیوں اور پتھروں وغیرہ سمیت نکلیں تو جمہور کے نزدیک وہ محارب ہیں کیوں کہ جو چیزیں ان کے پاس ہیں انہیں ہتھیار شمار کیا جاتا ہے۔ ابو حنیفہ کو اس سے اختلاف ہے۔ ان کے نزدیک ایسی صورت میں وہ محارب نہیں ہوں گے۔

(۳) ان کا فعل علانیہ ہو اور وہ زبردستی مال چھین لیں کیوں کہ اگر وہ چھپ چھپا کر اسے حاصل کریں تو وہ چور ہیں۔ ان پر سرقہ کا حکم لاگو ہوگا۔ اور اگر وہ مال چھین کر بھاگ جائیں تو وہ لٹیرے ہیں۔

اسلام چوں کہ فرد اور معاشرہ کے امن و سکون کا بہت ا
ڈاکوؤں کی سزا | آرزو مند ہے۔ اس لیے اس نے اس سنگین فعل کی سزا بہت

سخت رکھی ہے۔ جس کا بیان سابقہ آیت "انما جزاء الذین یحاربون اللہ ورسولہ" یعنی گزر چکا ہے۔ لہذا ان چار سزائوں میں سے محارب کو ایک

لہ بدایۃ المجتہد ۲/۴۵۰ لہ المغنی والشرح ۱۰/۳۰۳

سزا ضرور ملے گی۔

۱، قتل

۲، پھانسی

۳، مخالف اطراف سے ہاتھ پاؤں کا قطع کرنا۔

۴، جلا وطنی

یہ چاروں سزائیں آیت میں بیان ہوئی ہیں جو حرفِ اُذ سے ایک دوسرے پر معطوف ہیں۔ علمائے اُذ کے معنوں کے بیان میں اختلاف کیا ہے کہ آیا اُذِ تخییر کے لیے ہے۔ یعنی امام کو اختیار ہوگا کہ وہ محاربین کو ان چاروں سزائوں میں سے ان کے جرم کے مطابق جو سزا چاہے دے دے۔ یا اُذِ تنويع کے لیے ہے۔ اس صورت میں محارب کو اس کے جرم کی نوعیت کے مطابق سزا دی جائے گی۔

پہلی رائے یعنی یہ کہ اُذِ تخییر کے لیے ہے۔ یہ قول علماء کی ایک جماعت کا ہے۔ جس میں سعید بن المسیب، عطاء، حسن، نخعی، ابو ثور اور داؤد شامل ہیں۔ ان کا استنباط یہ ہے کہ اُذِ تخییری قرار دینا لغت اور نظم آیت کے مطابق ہے۔ انہوں نے ابن عباس کی روایت سے استدلال کیا ہے کہ آپ نے فرمایا۔

ما كان في القرآن اذ فصاحه قرآن مجید میں جہاں کہیں ہم اُذ کا لفظ آیا ہے بالخیار۔
خیار کے ساتھ آیا ہے۔

پس ابن عباس کا قول اس بات کی دلیل ہے کہ اُذِ تخییر کے لیے ہے۔

دوسری رائے کہ اُذِ تنويع کے لیے ہے۔ اور سزا جرم کے مطابق مرتب ہوگی

یہ قول شافعی، حنفیہ اور حنابلہ کے جمہور علماء کا ہے۔ ان کا استناد یہ ہے کہ اگر ہم اُذِ تخییری قرار دیں تو یہ ہمیں از نکابِ مخلوڑ تک پہنچا دے گا، اور وہ ایسے آدمی کا قتل کرنا ہے جس نے قتل نہیں کیا۔ اور یہ بات واضح ہے کہ مسلمان کا خون کرنا حرام ہے۔ اس کی دلیل حضرت نبی کریم صلی اللہ علیہ وسلم کا قول ہے کہ:-

لا یحل دم امری مسلوا الا تین ہاتوں کے سوا کسی مسلمان کا خون ہسانا

لے المعنی والشرح ۱۰/۲۰۵ ھ ایضاً ۲۵۰ ھ ہدایۃ المجتہد ۲/۲۵۰ ھ

باحدی شلائث الثیب النلافی جائز نہیں۔ شادی شدہ ہو کر زنا کرے۔
والکفر بعد الایمان وقتل النفس النقیہی اور کسی کو
القی حرم اللہ الا بالحق لہ ناخن قتل کرے۔

ابن عباس کی روایت سے بھی انہوں نے استدلال کیا ہے۔ وہ کہتے ہیں کہ حضرت
نبی کریم صلی اللہ علیہ وسلم نے ابو بربیدہ سلمی کے ساتھ مصالحت کی۔ آپ کے پاس کچھ لوگ
اسلام قبول کرنے کے لیے آئے۔ تو ابو بربیدہ سلمی کے ساتھیوں نے ان پر ڈاکر ڈالا
تو حضرت جبریل علیہ السلام ان کے بارے میں حد کا حکم لے کر نازل ہوئے کہ جس نے
قتل کیا اور مال لوٹا ہے اُسے قتل کیا جائے اور صلیب دیا جائے اور جس نے
قتل کیا ہے اور مال نہیں لوٹا اُسے قتل کیا جائے اور جس نے مال لوٹا ہے اور قتل
نہیں کیا اُسے قطع ید کی سزا دی جائے اور جس نے قتل کیا ہے نہ مال لوٹا ہے
اُسے جلا وطن کیا جائے۔ یہ روایت ابو داؤد کی ہے۔

یہ حدیث اس بات پر دلالت کرتی ہے کہ آیت میں اذکا لفظ تنويع وترتيب
کے لیے ہے۔ کیوں کہ محاربین نے جس نوع کا جرم کیا۔ اسی کے مطابق انہیں سزا
دی گئی۔

امام مالک نے بعض محاربین کو تخمیر اور بعض کو ترتیب پر محمول کیا ہے۔ وہ کہتے
ہیں جس نے قتل کیا اس کا قتل کرنا تو ضروری ہے۔ امام کو اس کے متعلق قطع یا جلا وطن
کرنے کا اختیار نہیں۔ مگر اس کے قتل کرنے یا صلیب دینے میں امام کو اختیار حاصل
ہے اور جس نے مال لوٹا اور قتل نہیں کیا۔ امام کو اس کے جلا وطن کرنے کے متعلق
اختیار حاصل نہیں۔ ہاں قتل، پھانسی اور قطع میں اختیار حاصل ہے۔ اور اگر اس نے
فقط راہ چلتے مسافروں کو دہشت زدہ کیا ہے۔ تو امام اس کے قتل، صلب، قطع،
اور جلا وطن کرنے میں صاحب اختیار ہے۔ اس صورت میں امام مالک کے نزدیک

۱۔ بخاری، مسلم، سنن، بیہقی ۲۸۴/۸، المغنی والشرح ۳۰۶/۱، سنن، بیہقی۔

۲۸۳/۸، بدایۃ المجتہد ۲/۴۵۰

اختیار کے یہ معنی ہوں گے کہ محاربین کی سزا امام کے اجتہاد پر چھوڑ دی جائے گی۔ اگر محارب صاحب الرائے اور مدبر ہوگا تو اجتہاد اس کے قتل و صلب کا ہوگا۔ اس لیے کہ قطع اور جلا وطنی اس کے ضرر کو دور نہیں کرتے، اور اگر وہ صاحب الرائے نہیں مگر بہادر اور جنگ جو ہے تو اجتہاد اس کے مخالف اطراف کے قطع کا ہوگا اور اگر اس میں مذکورہ دونوں وصف موجود نہ ہوں تو اس سے نرم سلوک روا ہو جائے گا۔ یعنی جلا وطن کر دیا جائے گا۔

دلائل کا مناقشہ اور تزییحی قول | آیت محاربہ میں وارد شدہ لفظ اذ کے متعلق علماء کے اقوال و دلائل بیان

کرنے کے بعد ذیل میں ہم دلائل کے مناقشہ سے قابل تزییح قول کا تذکرہ کرتے ہیں۔ تنویح و ترتیب کے قائلین نے تخییر کے قائلین کو مندرجہ ذیل جواب دیا ہے۔ آپ لوگوں کا یہ قول کہ اذ کا تخییری ہونا نظم آیت کا تقاضا ہے۔ ایک مرد و قول ہے۔ کیوں کہ یہ حضرت ابن عباسؓ کی پیش کردہ حدیث میں محاربین کی کیفیت عقوبت کے بیان کے لیے آیا ہے۔ کہ سزا جرم کی نوعیت پر مرتب ہوگی۔ اس پر مستزاد یہ کہ یہ قول قرآنی اسلوب کے بیان کے خلاف ہے، کیوں کہ جب اس میں کسی چیز کی تخییر ہوتی ہے تو وہ آہستہ آہستہ بلکہ چیز سے بھاری چیز کی طرف جاتا ہے۔

مثال کے طور پر قسم کا کفارہ ہے۔ اس میں وہ درجہ بدرجہ تخییر میں بڑھتا گیا ہے۔ پہلے لباس اور دس مساکین کو کھانا کھلانا۔ اس کی عدم استطاعت کی صورت میں روزے رکھنا۔ روزے رکھنے کی عدم استطاعت پر غلام آزاد کرنا۔ مگر ہم نے جو صورت اس آیت میں اختیار کی ہے وہ یہ ہے کہ بھاری چیز سے خفیف کی طرف آئے ہیں۔ پس معلوم ہوا کہ اذ تخییر کے لیے نہیں ہے۔

اور ابن عباسؓ کی روایت کہ قرآن مجید میں جہاں کہیں اذ کا لفظ استعمال ہوا ہے اختیار کے لیے ہے۔ اس کا جواب یہ ہے کہ یہ قول ابن عباسؓ پر موقوف ہے۔ اس لیے اسے بطور حجت پیش نہیں کیا جاسکتا۔ پھر ابن عباسؓ کی روایت اس کے خلاف بھی

موجود ہے۔ جس میں انہوں نے اس بات کو ترجیح دی ہے کہ اذتویح و ترتیب کے لیے ہے۔ اور یہ بات اس حدیث میں موجود ہے جو اوپر گزرا چکی ہے جس میں یہ ذکر ہے کہ جبریل مجاہدین کے لیے حکم لے کر نازل ہوئے۔

امام مالک کے قول کا انہوں نے یہ جواب دیا ہے کہ اس قول میں بغیر کسی دلیل کے تفریق کی گئی ہے۔ لہذا اس پر عمل نہیں ہوگا۔

ہمارے نزدیک اس قول کو ترجیح حاصل ہے کہ آیت میں اذ کا لفظ تویح و ترتیب کے لیے استعمال ہوا ہے۔ یعنی جرم کی نوعیت کے مطابق سزا مرتب ہوگی۔ اس کی وجوہات مندرجہ ذیل ہیں۔

(۱) اس قول کے دلائل قوی ہیں اور یہ بات مخالف دلائل کے رد سے ثابت ہو چکی ہے۔

(۲) یہ قول قرآنی نظم کے مطابق ہے۔ اگر اذتخییر کے لیے ہوتا تو خفیف چیز سے درجہ بدرجہ بھاری چیز کی طرف منتقل ہوتا۔ مگر اس جگہ معاملہ اس کے برعکس ہے۔ یعنی ثقیل سے خفیف کی طرف گیا ہے۔ جس سے معلوم ہوا کہ یہ تخییری نہیں۔

(۳) تخییر وہاں ہوتی ہے۔ جہاں سبب و وجوب ایک ہو۔ جیسے قسم کے کفارہ میں ہوا ہے۔ مگر جب وجوب کے اسباب مختلف ہوں تو حکم کا بیان ہر ایک کے مطابق ہوگا۔ خود اذ کہ زنی مختلف نوعیت کی ہوتی ہے۔ اگرچہ من حیث الاصل ایک ہی ہے کبھی ڈاکہ قتل کے ساتھ ہوتا ہے۔ کبھی ٹوٹ مار ہی ہوتی ہے۔ کبھی قتل اور لوٹ مار دونوں ہوتی ہیں۔ کبھی فقط خوف زدہ کرنا ہوتا ہے۔ پس یہاں سبب مختلف ہیں۔ پس اسے تخییر پر محمول نہیں کیا جائے گا۔ بلکہ ہر فروع کی بابت الگ حکم ہوگا۔



مخارب کی جملہ سزائوں کے ڈاکوؤں کے حالات اور ہر حالت کی سزا

بیان کے بعد اب ہم ذیل میں مخارب کے حالات اور ہر حالت کی سزا کا تذکرہ کرتے ہیں۔ اگر اس میں کوئی اختلاف ہوا تو اُسے بھی بیان کیا جائے گا۔ مخارب کی پانچ حالتیں ہوتی ہیں۔

پہلی حالت اگر مخارب قتل و غارت اور لوٹ مار کرے تو اس حالت میں اس کی سزا قتل اور پھانسی ہے۔ اس پر علماء کا اتفاق ہے اور انہوں نے ان بات پر بھی اتفاق کیا ہے کہ جب مخارب یہ حرکت کرے۔ تو اس کا قتل کرنا حتمی اور ضروری ہے۔ جو معاف کرنے سے بھی ساقط نہیں ہو سکتا ابن المنذر کہتے ہیں جہاں تک ہمیں علم ہے۔ تمام اہل علم کا اس پر اجماع ہے۔ اس کی وجہ یہ ہے کہ یہ اللہ کی حدود میں سے ایک حد ہے۔ جو دوسری حدود کی طرح ساقط نہیں ہوتی۔

جمہور کے نزدیک اُسے قتل کے ساتھ صلیب دینا ضروری ہے۔ انہوں نے ابن عباس کی حدیث سے استدلال کیا ہے، جسے ابو داؤد اور بیہقی نے روایت کیا ہے۔ کہ جب ریل یہ وحی لے کر نازل ہوئے کہ جس نے قتل و غارت اور لوٹ مار کی ہے اُسے قتل کیا جائے اور صلیب دی جائے۔ وہ کہتے ہیں کہ یہ حدیث اس حالت میں مخارب کو صلیب دینے پر نص ہے۔

امام ابو حنیفہ کہتے ہیں کہ امام کو اس حالت میں صلب یا عدم صلب کا اختیار ہے۔ مگر جمہور کی رائے کو ترجیح حاصل ہے۔ اس لیے کہ صلب شرعی حد ہے۔ جسے اختیار کرنے یا ترک کر دینے کا کسی کو اختیار نہیں۔ بعض علمائے شافعیہ نے اس پر یہ اضافہ بھی کیا ہے کہ اس حال میں مخارب کا لوٹ مار کرنے کی وجہ سے قطع کیا جائے گا۔ پھر قتل کرنے کی وجہ سے اُسے قتل کیا جائے گا۔ پھر دونوں کا مو

لے المغنی والشرح ۱/۳۰۷

کے اکٹھا کرنے کی وجہ سے اُسے صلیب دیا جائے گا۔

کیفیت صلیب اور اس کا وقت

صلیب دینے کی کیفیت یہ ہے کہ جس شخص کو صلیب دینا مطلوب ہے

ہو۔ اُسے ایک لکڑی یا ستون سے سیدھا، ہاتھ پھیلائے ہوئے باندھ دیا جاتا ہے۔ علماء کا اس بارے میں اختلاف ہے۔ کہ اُسے کس وقت صلیب دی جائے۔ احمد ابو حنیفہ ہادی اور شافعی کی ایک روایت کے مطابق اُسے پہلے قتل کیا جائے۔ پھر صلیب دیا جائے۔ ان کا استدلال یہ ہے کہ آیت میں لفظ اذ بمعنی واؤ استعمال ہوا ہے۔ اس لیے قتل کو صلب سے مقدم رکھا جائے گا۔ کیوں کہ وہ آیت میں بھی مقدم ہی ہے۔ اس طرح دونوں کے درمیان ترتیب پیدا ہو جائے گی۔ ناصر یحییٰ، بعض علماء شافعیہ، ابو یوسف اور کرخی کہتے ہیں۔ کہ اُسے پہلے صلیب دیا جائے گا پھر قتل کیا جائیگا۔ ان کا استدلال یہ ہے کہ صلیب دینا ایک سزا ہے۔ اور سزا زندہ کو دی جاتی ہے نہ کہ مردہ کو۔ کیوں کہ صلب عذاب کی سزا ہے۔ اس لیے یہ سزا دیگر سزائوں کی طرح زندگی میں دی جائے گی۔ مگر جب صلیب دینا مقدم ہو تو اس قول کے قائلین نے کیفیت قتل کے متعلق اختلاف کیا ہے۔ بعض کے نزدیک قتل سے تین دن پہلے صلیب دی جائے۔ پھر اتار کر اُسے قتل کیا جائے۔ بعض کے نزدیک اُسے صلیب دیا جائے۔ یہاں تک کہ بھوک پیاس سے مر جائے۔ ابو یوسف کہتے ہیں کہ اُسے صلیب دے کر چھوڑ دیا جائے۔ یہاں تک کہ مر جائے۔

ہمارے نزدیک قتل کے بعد صلیب دیئے جانے والے قول کو ترجیح حاصل ہے اس لیے کہ پہلے صلیب دینے میں اس کا مثلہ ہوتا ہے۔ اور اسلام نے مثلہ کرنے سے منع کیا ہے اور قتل سے پہلے صلیب دینے سے اُسے عذاب ہوتا ہے۔ اور حضرت نبی کریم صلی اللہ علیہ وسلم نے ہمیں حیوان کو عذاب دینے سے بھی منع فرمایا ہے، تو انسان کو کیسے عذاب دیا جاسکتا ہے، جو حیوان سے زیادہ قابلِ مکرم ہے۔ اس قول کے

۱۔ نیل الاوطار، ۵/۱۰۲ المعنی والشرح، ۱/۲۰۴، نیل الاوطار، ۷/۲۵۱، نیل الاوطار، ۷/۱۶۵

قائلین نے قتل سے پہلے صلیب دینے والوں کے دلائل کا مندرجہ ذیل جواب دیا ہے۔

آپ کا یہ کہنا کہ صلیب دینا عقوبت ہے جو زندگی میں ہی دی جاسکتی ہے ایک مردود قول ہے۔ اگر اس سے یہ مراد ہوتی تو دوسری حدود کی طرح قتل سے ساقط ہو جاتی۔ صلب کا مقصد اسے مشترک کرنا ہے؛ تاکہ دوسرے لوگ اس قسم کے کاموں سے رُک جائیں۔ اور یہ مقصد قتل کے بعد صلیب دینے سے حاصل ہو جاتا ہے۔

علماء نے صلب کی مدت کی تحدید میں اختلاف کیا ہے۔

صلب کی مدت
 ہادی کہتے ہیں کہ اُسے ہڈیوں کے بکھر جانے تک صلیب پر رکھا جائے۔ بعض کے نزدیک پیپ بہنے تک رکھا جائے۔ شافعی اور ابو حنیفہ کہتے ہیں کہ تین دن تک، مگر ہمارے نزدیک کسی معین مدت کی تحدید نہیں کرنی چاہیے کیوں کہ گرمی اور سردی میں اوقات کے اختلاف کی وجہ سے اور مختلف جگہوں کے باعث یہ بات مناسب معلوم نہیں ہوتی۔ اور اُسے ہڈیوں کے بکھر جانے اور پیپ بہنے تک صلیب پر رکھنا جیسے کہ بعض علماء کا خیال ہے لوگوں کو اذیت دینا ہے جس سے بدبو پیدا ہو جاتی ہے۔ نیز اس سے غسل اور کفن دفن سے روکنا بھی لازماً آتا ہے جو جائز نہیں۔

دوسری حالت
 یہ کہ محارب قتل و غارت کرے؛ مگر لوٹ مار نہ کرے۔ اس صورت میں اس کی سزا بغیر صلیب دینے کے قتل کر دینا

ہے۔ یہ جمہور علماء کا مذہب ہے۔ انہوں نے حضرت ابن عباس کی گذشتہ حدیث سے استناد کیا ہے۔ جس میں یہ ذکر ہے کہ جو قتل کرے اور لوٹ مار نہ کرے اُسے قتل کیا جائے۔ اس حالت میں صلیب دینے کا ذکر حدیثوں میں موجود نہیں۔ جس سے معلوم ہوتا ہے کہ اس صورت میں اُسے صلیب نہ دیا جائے۔ اس تعلق میں ایک روایت احمد کی بھی ہے کہ اس حالت میں محارب کی سزا قتل اور صلب ہے۔ ان کا استناد یہ ہے کہ وہ محارب ہے۔ اس لیے اس پر محاربت کا حکم نافذ ہوگا۔ مگر راجح مذہب جمہور ہی کا ہے۔ اگر

اس حالت میں قتل و صلیب کی سزا اُسے دی جائے تو یہ قاتل اور لوٹ مار کرنے والے کی سزا کے مساوی ہو جائے گی۔ حالانکہ واجب یہ ہے کہ دو مجرموں کے مرتکب کی سزا ایک جرم کرنے والے سے سخت ہو۔

یہ ہے کہ محارب بغیر قتل و غارت کے مال لوٹ کر لے جائے۔ اس صورت میں اس کی سزا مختلف اطراف سے قطع کرنا ہے۔

تیسری حالت

یعنی جب اس کا دایاں ہاتھ اور بائیں پاؤں دونوں سلامت ہیں تو ان کو قطع کر دیا جائے اور جب وہ کسی حد یا قصاص یا کسی مرض وغیرہ سے معدوم ہوں تو ابو حنیفہ اور ان کے ساتھ بعض علماء کا کہنا ہے کہ اس صورت میں اس سے قطع ساقط ہو جائے گا۔ اپنی تائید میں وہ یہ بات پیش کرتے ہیں کہ اس کے باقی اعضاء کا قطع کرنا اُسے کھانے پینے پکڑنے اور چلنے پھرنے وغیرہ سے بیکار کر دینا ہے۔ اور بعض علماء نے کہا ہے کہ جب وہ ایسے فعل کا ارتکاب کرے جس سے قطع واجب ہوتا ہو اور اس کی یہی پوزیشن ہو تو اس کے بقیہ اعضاء کو بھی قطع کیا جائے گا۔ مگر جب دایاں ہاتھ تندرست اور بائیں پاؤں معدوم ہو تو بعض علماء نے کہا ہے کہ اس صورت میں ہاتھ کا قطع کرنا کافی ہوگا۔ بالعکس وہ کہتے ہیں کہ حد کے پورا ہو جانے کی وجہ سے قطع میں تجاوز نہیں کرنا چاہیے۔ کیوں کہ حد اپنے محل میں پوری طرح پائی گئی ہے۔ پس اس کے پورا ہو جانے پر اکتفا کرنا چاہیے۔

یہ کہ محارب صرف خوف زدہ کرے۔ نہ قتل کرے نہ لوٹ مار کرے۔ اس صورت میں اس کی سزا جلا وطن کرنا ہے۔ یہ احمد

چوتھی حالت

اور ابو حنیفہ کا قول ہے۔ ان کا استدلال اللہ تعالیٰ کے قول **أَوْ يُنْفَوُا مِنَ الْأَرْضِ** سے ہے۔ وہ کہتے ہیں کہ جلا وطنی راستے میں خوف زدہ کرنے سے مختص ہے۔ اس لیے کہ آیت میں لفظ **أَوْ** تنويع و ترتیب کے لیے آیا ہے۔

امام شافعی اور علماء کی ایک جماعت کہتی ہے کہ اس صورت میں محارب پر تعزیر لگائی جائے گی یا جلا وطنی کی سزا دی جائے گی۔ اس قول کی بنیاد اس بات پر ہے۔

کہ جلا وطنی تعزیر ہے۔ وہ کہتے ہیں کہ جلا وطنی اور تعزیر دونوں کو اکٹھے اس پر لاگو نہیں کیا جائے گا۔ بلکہ ایک پر اکتفا کیا جائے گا۔

امام مالکؒ جو آؤ کو تخمیری قرار دیتے ہیں کہتے ہیں کہ اس صورت میں امام کو اختیار ہے کہ وہ چاروں سزاؤں یعنی قتل، صلب، قطع اور جلا وطنی میں سے جو سزا چاہے اُسے دے۔ اس کی تفصیل پیچھے گذر چکی ہے۔

محارب کی جلا وطنی کی کیفیت کے متعلق علماء کا اختلاف ہے۔ احمد، حسن اور زہری کہتے ہیں کہ اُسے شہر

جلا وطنی کا مفہوم

یا ملک سے اس طرح بھگا یا جائے کہ کسی جگہ ٹکنے نہ دیا جائے۔ ان کا استناد اللہ تعالیٰ کے قول ”ادھبوا من الاسماض“ سے ہے۔ وہ کہتے ہیں کہ نفی کے معنی نکال دینے اور دور کر دینے کے ہیں اور اس کا کسی معین جگہ تک ہونا آیت سے اخذ کیا جائے گا۔ مگر آیت میں تو مطلق نفی کا ذکر ہے۔ پس اس کا مفہوم یہ ہوگا کہ اُسے ہر جگہ سے جلا وطن کیا جائے۔

اور ابن عباس نے بیان کیا ہے۔ کہ اُسے زانی کی طرح ایک شہر سے دوسرے شہر میں جلا وطن کیا جائے۔ امام مالکؒ نے بھی یہی کہا ہے۔ اور یہ اضافہ بھی کیا ہے کہ اُسے جس شہر میں جلا وطن کیا جائے وہاں اُسے قید کر دیا جائے۔ ابو حنیفہؒ اور شافعیؒ کہتے ہیں کہ نفی کے معنی توبہ تک قید کر دینے کے ہیں۔ بعض علماء نے کہا ہے کہ نفی محاربین سے مراد قابو آجانے سے قبل ان کا اقامت حد کی وجہ سے امام سے فرار اختیار کرنا ہے۔ پس جب امام ان پر قابو پالے تو اس کے بعد کوئی نفی نہیں۔

ہمارے نزدیک اس قول کو ترجیح حاصل ہے۔ کہ اس جگہ نفی سے مراد ایک شہر سے دوسرے شہر کی طرف جلا وطن کرنا ہے۔ یہ بات زانی پر تیس کر کے کہی گئی ہے۔ کیوں کہ نفی کا عام مفہوم وطن سے دور کرنا ہے۔ اس قول کے تائیلین نے ان لوگوں کے استدلال کا جو آیت میں وارد شدہ نفی سے ساری زمین سے جلا وطن

لے المعنی والشرح ۱/۷۰، ۲/۱۰۳، بدایۃ المجتہد ۲/۵۱۱، ۴

استبلا کا اظہار صحیح

کرنا مراد لیتے ہیں یہ جواب دیا ہے کہ آیت میں نفی سے وہ مخصوص مفہوم مراد ہے جو لوگوں میں شائع متعارف ہے۔ اور جو صحابہ کے زمانے میں ظاہر ہوا وہ شام یا یافج جو یمن میں ایک جگہ ہے۔ اور دیگر معروف مقامات کی طرف جلا وطن کرتے تھے۔

جن لوگوں نے نفی سے جس مراد لیا ہے۔ اس کا انہوں نے یہ جواب دیا ہے کہ جس جلا وطنی سے مختلف چیز ہے کیوں کہ نفی کے معنی نکال دینے اور دور کر دینے کے ہیں اور جس فقہ روکنے کو کہتے ہیں۔ مگر اس قول کے قائلین نے اس جواب پر اعتراض کیا ہے۔ وہ کہتے ہیں کہ ایک شہر سے دوسرے شہر کی طرف جلا وطن کرنا اُسے دوبارہ ڈاکہ زنی کے لیے موقع مہیا کرنا ہے۔ اس اعتراض کے جواب میں کہا جائے گا کہ جب اُسے ایک شہر سے دوسرے شہر جلا وطن کیا جائے گا تو اس کا مطلب یہ نہیں کہ اُسے یونہی چھوڑ دیا جائے گا۔ بلکہ اس پر ایک نگران مقرر کیا جائے گا جو اس کی نگرانی کرے گا۔ جیسے کہ امام مالک نے کہا ہے۔ اُسے جلا وطن ہونے والے شہر قید کر دیا جائے گا۔ مگر یہ جہمی ہو گا جب حجاب کے حالات اس کا تقاضا کریں گے۔ صاحب بدایۃ المجتہد نے اس قول کو ترجیح دی ہے جس میں نفی سے مراد دوسرے شہر کو جلا وطن کرنا لیا گیا ہے۔ ہمارے نزدیک نفی سے مراد انہیں اپنے وطن سے جلا وطن کر دینا ہے۔

اللہ تعالیٰ فرماتا ہے :-

وَلَوْ اَنَّ كَتَبْنَا عَلَيْهِمْ اَنْ
اَقْتُلُوا اَنْفُسَكُمْ اَوْ اَخْرَجُوا مِنْ دِيَارِهِمْ
اور اگر ہم ان پر اپنا قتل یا گھر سے نکلنا
فرض کر دیتے۔

اس جگہ نفی اور قتل کو مساوی قرار دیا گیا ہے۔ اور یہ ضرب و قتل کی طرح ایک معروف سزا ہے۔ اس باب میں اس کے سوا جو کچھ کہا جائے گا وہ عادتاً اور عرفاً معروف نہ ہوگا۔

لے النصار ۶۶ ۵۵ بدایۃ المجتہد ۲/۴۵۱

نہی کے معنوں میں اختلاف کی وجہ سے مدت نفی کی
تحدید میں علماء کا اختلاف ہے جو کہتے ہیں کہ نفی سے

جلا وطنی کی مدت

مراد قید ہے۔ وہ اس کی مدت کی حد بندی نہیں کرتے۔ اور اظہار توبہ تک اُسے
قید رکھتے ہیں۔ اور جو نفی سے ایک شہر سے دوسرے شہر کو نکانا مراد لیتے ہیں ان
کا بھی آپس میں تحدید مدت میں اختلاف ہے۔ بعض زنا پر قیاس کر کے اس کی مدت
ایک سال قرار دیتے ہیں۔ اور بعض اظہار توبہ تک اُسے جلا وطن کرتے ہیں۔ اس کے
بعد وہ واپس آسکتا ہے۔ یہی رائے راجح ہے۔ اُسے جس شہر میں جلا وطن یا قید
کیا گیا ہے۔ اگر اس کے ترک کرنے میں اُسے نقصان کا اندیشہ ہے، تو وہ وہیں اپنے
نگران کی نگرانی میں رہے۔ جب اظہار توبہ ہو جائے تو وطن واپس آجائے۔

یہ کہ محارب قابو میں آنے سے قبل توبہ کرے۔ اس صورت
میں حتمی طور پر چاروں سزائیں اس سے ساقط ہو جائیں گی

پانچویں حالت


آدمیوں کے حقوق اس کے ذمہ رہیں گے۔ اگر اس نے کسی کو قتل کیا ہے تو بطور قصاص
اُسے قتل کیا جائے گا۔ اگر اس نے کسی کا مال لوٹا ہے۔ تو مال اس کے مالک کو واپس
کرنا پڑے گا۔ اس کی اصل باری تعالیٰ کا قول ہے۔ **إِلَّا الَّذِينَ تَابُوا مِن قَبْلِ
أَنْ تَقْدُرُوا عَلَيْهِمْ فَأَعْلَمُوا أَنَّ اللَّهَ عَفُوٌّ رَّحِيمٌ**

توبہ کی شرط یہ ہے کہ محاربین پر قابو پانے سے پہلے ہو۔ کیوں کہ گرفت میں آنے
سے قبل توبہ کرنا اخلاص توبہ بیداری ضمیر اور فساد و محاربت سے دور رہ کر از سر نو
حیات نو کا عزم کرنا ہے۔ اور اس پر قابو پانے سے قبل اس سے محاربت کی حد کو ساقط
کر دینا اُسے محاربت اور فساد انگیزی سے رجوع و توبہ کی طرف ترغیب دینے کے
لیے ہے۔ قابو میں آجانے کے بعد توبہ کرنے سے حد محاربت ساقط نہیں ہوتی کیوں کہ
اس میں اس بات کا احتمال ہے کہ اقامت حد سے بچنے کے لیے اس نے توبہ کی ہے
پھر قابو پانے کے بعد حد ساقط کرنے کے لیے اُسے توبہ کی ترغیب دینے کی کوئی ضرورت
بھی نہیں کیوں کہ اس صورت میں وہ محاربت اور فساد انگیزی سے عاجز آچکا ہے۔

مخائب کو صرف اس وقت تائب سمجھا جائے گا جب وہ اس روش کو ترک کر دے۔ جس پر وہ قائم تھا خواہ امام کے پاس آئے یا نہ آئے۔

بعض کہتے ہیں کہ اس کی توبہ بہتھیار ڈال دینے اور امام کے پاس بنجوشی اطاعت کرتے ہوئے آنے سے ہوگی۔

بعض کہتے ہیں کہ اس کی توبہ پہلی روش کے ترک کرنے، پڑوسیوں کے سامنے اظہار توبہ کرنے اور بہتھیار ڈال دینے سے ہوگی۔ اس قول سے پہلے دونوں قولوں میں بھی توافق ہو جاتا ہے، اور امید ہے یہی قول راجح ہوگا۔



باغیوں کے متعلق احکام

بغاوت کی تعریف لغت میں بغاوت کسی چیز کے طلب کرنے کو کہتے ہیں۔ بغیثت کفراً کے معنی میں اذا "طلبتہ"

یعنی میں نے اُسے طلب کیا۔ اسی سے اللہ تعالیٰ کا یہ قول بھی ہے:-

قَالَ ذٰلِكَ مَا كُنَّا نَبْغِ - ہم اسی چیز کو طلب کرتے تھے۔

اصطلاحی تعریف اصطلاح میں امام کے خلاف غلبہ حاصل کرنے کے لیے خروج کرنے کو کہتے ہیں۔ اس تعریف پر تمام مذاہب

کا اتفاق ہے کیوں کہ یہ بغاوت کے ارکان اساسی پر حاوی ہے۔ ویسے ہر مذہب کی اس تعریف پر الگ الگ تفریعات ہیں۔

مالکیوں کے نزدیک بغاوت اس شخص کی اطاعت سے دست کش ہونے کا نام ہے جس کی بغیر کسی معصیت کے امامت

ثابت ہو چکی ہو۔ اور اطاعت سے یہ امتناع غلبہ حاصل کرنے کے لیے ہو۔ خواہ تاویل ہو۔

احناف کے نزدیک امام برحق کے خلاف ناحق خروج کرنے کو بغاوت کہتے ہیں۔

شافعیہ کے نزدیک امام کے خلاف خروج کرنے، اس کی اطاعت ترک کرنے یا اس حق کی ادائیگی سے روکنے کو کہتے ہیں

کہ اگر ان میں غلبہ تاویل اور مطاع کی شروط موجود ہوتیں تو وہ لوگوں پر اس کی ادائیگی واجب کرتے۔

لے الکف ۶۴۴ھ التشریح الجنائی الاسلامی ۲/۹۲۲۹۳۵ حاشیہ ما بین عابدین ۴/۲۶۱۱۴۱۱ التشریح الجنائی الاسلامی ۲/۹۲۲۹۳۵

حنابلہ کے نزدیک امام کے خلاف جائز تاویل سے خروج کرنے کو کہتے ہیں۔ خواہ وہ غیر عادل ہی ہو اور انہیں قوت حاصل ہو۔ اگرچہ ان میں سے کوئی واجب الطاعت امیر نہ ہو۔

باغیوں سے متعلق احکام کتاب و سنت میں موجود ہیں۔ کتاب اللہ میں ان کا حکم یہ ہے۔

وَإِن طَائِفَتَيْنِ مِنَ الْمُؤْمِنِينَ اٰتٰتَا
فَاَصْلِحَا بَيْنَهُمَا فَاِنَّ بَغْتًا اِحْدَاهُمَا
عَلَى الْاٰخَرٰى فَقَاتِلَا الَّذِي تَبِعِيَ حَتّٰى
تَفِىءَ اِلَى اٰمْرِ اللّٰهِ فَاِنَّ فِى سَاعَتِ
فَاَصْلِحَا بَيْنَهُمَا بِالْعَدْلِ
وَاقْسَطُوْا اِنَّ اللّٰهَ يَحِبُّ
الْمُقْسِطِيْنَ

اگر مومنوں میں سے دو گروہ آپس میں برسرِ پیکار ہو جائیں تو ان میں صلح کرادو۔ اگر ایک دوسرے کے خلاف زیادتی کرے تو زیادتی کرنے والے کے خلاف جنگ کرو۔ یہاں تک کہ وہ امرِ الٰہی کی طرف واپس آجائے۔ اگر وہ ایسا کرے تو عدل و انصاف سے دونوں میں صلح کرادو اور انصاف کرو۔ اللہ تعالیٰ انصاف کرنے والوں سے محبت رکھتا ہے۔

اسی طرح اللہ تعالیٰ فرماتے ہیں:-

اِنَّمَا الْمُؤْمِنُوْنَ اِخْوَةٌ
فَاَصْلِحُوا بَيْنَ اٰخَوِيْكُمْ وَاتَّقُوا
اللّٰهَ لَعَلَّكُمْ تُرْحَمُوْنَ

مومن آپس میں بھائی بھائی ہیں۔ پس اپنے بھائیوں میں صلح کرادو۔ اور اللہ تعالیٰ کا تقویٰ اختیار کرو تا کہ تم پر رحم کیا جائے۔

سنت میں ان کے حکم کا تذکرہ مسلم کی روایت میں ہے جو کہ حضرت ابن عمر سے مروی ہے کہ:-

سمعت رسول الله صلى الله عليه
وسلم يقول من اعطى امامًا
صفيقة يده وثمرية فساده

میں نے حضرت رسول کریم صلی اللہ علیہ وسلم کو فرماتے سنا۔ جس نے دلی محبت سے امام کے ہاتھ میں ہاتھ دیا۔ اسے حتی الوسع اسکی اطاعت

لہ الروض المربع ۲/۸۹، ۹-۱۰، الحجرات

کرنی چاہیے۔ اگر کوئی دوسرا اس سے جھگڑا کرتے
کو آئے تو اس کی گردن توڑ دو۔ اسی طرح عرفی
نے روایت کی ہے۔ کہ حضرت نبی کریم صلی اللہ
علیہ وسلم نے فرمایا: عنقریب تمہیں آسائشیں ملینگی
اور آپ نے باواز بلند فرمایا۔ سو! جس نے
میری امت پر اس وقت خروج کیا جب وہ
اکٹھ رہ رہے ہوں اس کی گردن مار دیتا۔
خواہ کوئی بھی ہو۔

فلیطعه ما استطاع فان جاء احد
بینا زعه فاضربوا عنقه، وكذلك
ما رواه عرفة ان رسول الله صلی
الله علیہ وسلم قال ستكون
هناة وهناة - ورافع صوتہ -
الامن خدرج علی امتی وهم جمع
فاضربوا عنقه کاشتا من
کانت -

باغیوں کی اقسام | باغیوں کے حکم کے بیان سے پہلے ہم امام کے خلاف
مناسب تاویل سے خروج کرنے والوں کی اقسام بیان

کرتے ہیں جنہیں قوت و شوکت حاصل ہے۔ ان کی دو قسمیں ہیں۔

اقل: - خوارج، ان کے متعلق اور ان کے حکم کے بارے میں ہم بعد میں
مختصراً گفتگو کریں گے۔

ووم: - وہ باغی جو خوارج کے ہم مذہب نہیں۔ اس قسم کے متعلق ہم ذیل
میں گفتگو کرتے ہیں۔ ان کے بیان حکم سے قبل ضروری معلوم ہوتا ہے کہ تاویل 'منعہ'
اور شوکت کا مفہوم بیان کر دیا جائے۔

تاویل سے اس جگہ یہ مراد ہے کہ امام کے خلاف خروج کرنے والے اپنے
خروج کا سبب بیان کریں اور اس پر دلیل بازی کریں۔ خواہ وہ تاویل درست
ہو یا غلط۔

قوت و شوکت سے مراد کثرت و قوت ہے۔ یعنی خروج کرنے والے
کثیر تعداد میں ہوں یا ان کے پاس اتنی قوت ہو کہ انہیں اطاعت کی طرف لوٹانے
کے لیے جدوجہد اور مال خرچ کرنے کی ضرورت ہو۔
بعض علمائے شافعیہ کی رائے ہے کہ کثرت و قوت کے ساتھ ایک

مطاع کا وجود بھی ضروری ہے۔ اگر ان کا کوئی امام نہ ہو جس کی وہ سب و اطاعت کریں تو اس کے بغیر ان کی قوت ناقص ہے۔

اسلام میں باغیوں کا حکم | جب کوئی جماعت امام کے خلاف خروج کرے اور ان میں باغیوں کی شرط موجود ہوں۔

یعنی یہ کہ ان کی بغاوت کا مقصد غلبہ حاصل کرنا ہو اور انہیں قوت و شوکت بھی حاصل ہو۔ اور ان کے پاس جائز تاویل بھی ہو تو امام پر واجب ہے کہ وہ ان مندرجہ ذیل طریق اختیار کرے۔

(۱) ان سے مراسلت کر کے خروج کی وجہ دریافت کرے۔ اگر وہ کسی حق تلفی کا ذکر کریں تو اس کا ازالہ کرے۔ کسی شبہ کا اظہار کریں تو اسے دور کرے اور صحیح بات کو واضح کرے۔ اس کے بعد انہیں حلقہ اطاعت میں آنے کی دعوت دے۔ کیوں کہ ان سے مراسلت کرنا اور اپنی اطاعت کی طرف دعوت دینا صلح کے وسائل میں سے ایک وسیلہ ہے۔ جس کا "فاصلحوا بینہما" میں اللہ تعالیٰ نے حکم دیا ہے۔ اور باغیوں کے معاملات میں اسے بنیادی اینٹ قرار دیا ہے۔ اسی طرح حضرت علیؑ نے جنگِ جبل سے پہلے اہل بصرہ کو پیغام بھیجا، اور اپنے اصحاب کو حکم دیا کہ ان سے جنگ میں پہل نہ کریں۔ پھر فرمایا یہ ایسا دن ہے جو اس میں کامیاب ہو گیا۔ قیامت کے روز بھی کامیاب ہوگا۔ پھر آپ نے انہیں اللہ اکبر اور بائے عثمان کا بدلہ کہتے سنا تو فرمایا: "اے اللہ عثمان کے قاتلوں کو غارت کر"۔

آیت اور حضرت علیؑ کا فعل دونوں اس بات پر دلالت کرتے ہیں کہ خروج کرنے والوں کے ساتھ امام کا مراسلت کرنا اور انہیں اطاعت اختیار کرنے کی دعوت دینا واجب ہے۔ اگر یہ کام صرف گفتگو سے طے پا جائے تو جنگ کرنے سے بہتر ہے۔ کیوں کہ اس سے طرفین کو نقصان پہنچتا ہے۔ مگر اس مسئلہ میں ایک استثناء ہے۔ اور وہ یہ کہ جب امام کو ان سے خوف ہو۔ اور ان کی سخت گیری کا اندیشہ ہو تو اسے ان سے مراسلت کیے اور اطاعت کی دعوت دیئے بغیر جنگ

کرنا جائز ہے۔ کیوں کہ اس حالت میں ان سے مراسلت کرنا انہیں اس بات کا موقع فراہم کرنا ہے۔ کہ وہ اس کے خلاف اٹھ کھڑے ہوں جس سے اہل عدل کا مغلوب ہونا اور فساد کا انتشار لازم آتا ہے۔ اور مراسلت و دعوت کی صورت میں جب وہ امام سے مہلت طلب کریں تو وہ اس پر کڑی نظر رکھے کہ ان کا مقصد اطاعت کی طرف رجوع کرنا ہے۔ اگر اُسے یہ معلوم ہو کہ ان کا مقصد اطاعت کرنا ہے۔ تو انہیں مہلت دے دے۔ اور اگر یہ پتہ چلے کہ وہ خروج کی تیاریاں کر رہے ہیں۔ تو مہلت دینے بغیر فوراً ان پر چڑھائی کر دے۔ کیوں کہ انہیں مہلت دینے سے اہل حق و عدل کا مغلوب ہونا لازم آتا ہے۔

(۲) جب ان سے مراسلت نہ ہو، اور نہ ہی وہ اطاعت قبول کریں تو حکم الہی کے مطابق دوسرے مرحلہ میں ان سے جنگ کرے۔ جیسا کہ

فَإِن بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِئَ إِلَىٰ أَمْرِ اللَّهِ..... میں صلح نہ ہو سکنے کی صورت میں اللہ تعالیٰ نے ان سے جنگ کا حکم دیا ہے۔ اور امام ان سے اس وقت تک برسپیکار رہے۔ جب تک وہ اپنے دعوے سے رجوع کر کے اس کی اطاعت قبول نہ کر لیں۔

اگر باغیوں کے ساتھ ایسے لوگ بھی ہوں جن سے جنگ کرنا جائز نہیں تو کیا ان کا قتل کرنا جائز ہوگا یا نہیں؟ اس مسئلہ میں علماء کے دو قول ہیں

قول اول انہیں قتل کیا جائے جب تک وہ باغیوں کی صفوں میں ہیں ان پر یہی حکم لاگو ہوگا۔ یہ بعض علمائے شافعیہ کا قول ہے۔ ان کا استدلال یہ ہے کہ حضرت علیؑ نے قاتل سجاد کو برا بھلا نہیں کہا۔ حالانکہ اس نے جنگ بھی نہیں کی تھی وہ صرف پرچم اٹھائے ہوئے تھا۔ کہتے ہیں کہ حضرت علیؑ نے اس کے قتل سے منع کیا تھا۔ جب آپ نے فرمایا۔ ایاکم وصاحب البرنس یعنی ٹوپی والے سے بچنا۔ پس حضرت علیؑ کا قاتل سجاد پر اعتراض نہ کرنا اس بات کی دلیل ہے کہ جو باغیوں کے ساتھ ہوگا۔ اس پر بھی وہی حکم لاگو ہوگا۔

قول دوم | جو باغیوں کے ساتھ ہے، مگر جنگ میں حصہ نہیں لیتا۔ اس کا قتل کرنا جائز نہیں۔ یہ جمہور علماء کا قول ہے۔ وہ اپنی بات کی تائید

میں یہ کہتے ہیں کہ اس سے جنگ کا خطرہ نہیں۔ نیز یہ بھی کہ اللہ تعالیٰ نے مومن کے قتل عمد سے ڈرایا ہے۔ وہ کہتے ہیں کہ جو جنگ میں شامل نہ ہو اور مارا جائے اس کے قاتل پر وعید ہوگی۔ جس سے معلوم ہوا کہ ایسے آدمی کا قتل جائز نہیں۔ پھر اس بات پر اجماع ہو چکا ہے کہ مسلمان کا قتل کرنا حرام ہے۔ اور یہ بات ان اخبار سے معلوم ہوتی ہے جو اس بارہ میں احادیث میں وارد ہوئی ہیں۔ اس کی مثال اس شخص کی طرح ہے۔ جس سے ان تین چیزوں میں سے کسی ایک کا بھی صدور نہیں ہوا جو خون کو حلال کر دیتی ہے۔ اور وہ تین چیزیں حضرت نبی کریم صلی اللہ علیہ وسلم کے ارشاد کے مطابق یہ ہیں۔

لا یحل دم امری و مسلو	مسلمان کا خون تین باتوں کے باعث حلال
الاباحدای ثلاث النفس بالنفس	ہوتا ہے۔ قتل کرنے سے۔ شادی شدہ ہو کر
والثیب الزانی والتاسک لدینہ	زنا کرنے سے۔ دین اور جماعت کو ترک
المفارق لجماعته۔	کرنے سے۔

ہمارے نزدیک اسی قول کو دلائل کی قوت کی وجہ سے ترجیح حاصل ہے۔ کیوں کہ باغیوں سے جنگ کا مقصد انہیں روکنا ہے۔ اور اس شخص کی مثال اپنے آپ کو خود روکنے والے کی ہے۔ پس اس کے قتل کی ضرورت نہیں۔ مگر جو لوگ باغیوں کے ساتھ ہونے والے قتل کے قائل ہیں۔ انہوں نے حضرت علیؓ کی جس روایت سے استدلال کیا ہے اس کا جواب یہ ہے، کہ یہ روایت تو آپ لوگوں کے خلاف حجت ہے۔ کیوں کہ حضرت علیؓ نے تو قتل سے منع فرمایا تھا۔ جس سے پتہ چلتا ہے کہ ایسے آدمی کا قتل کرنا جائز نہیں۔ اور فعل مخالف کی نسبت آپ کی نہی سے استدلال کرنا اولیٰ ہے۔ اگر یہ کہا جائے کہ حضرت علیؓ نے قاتل سجاد کو ملامت نہیں کی۔ اور یہ بات جواز قتل پر دلالت کرتی

اگر قتل جائز نہ ہوتا تو آپ اُسے ملامت کرتے۔ ہم کہتے ہیں کہ حضرت علیؓ کو اس قتل کا علم نہیں ہوا کہ وہ اس پر ملامت کرتے۔ اگر فرض کر لیا جائے کہ آپ کو اس کا علم ہو گیا تھا تو اس بات کا احتمال ہے کہ آپ نے بُرا منانے کے متعلق پہلی نہی کو کافی خیال کیا ہو۔

امام جب جنگ کے لیے مجبور ہو جائے تو ایسی چیزوں کے ساتھ ان سے مقاتلہ نہ کرے جن کی تباہی ہمہ گیر ہوتی ہے۔ جیسے اُگ اور منجیق وغیرہ سے۔ مگر جب اُسے اپنے اور اپنے لشکر کے محاصرہ کا خوف ہو اور سوائے ان چیزوں کے استعمال کے بچ نکلنے کی اور کوئی سبیل نہ ہو یا باغی ایسی چیزوں کا استعمال شروع کر دیں تو پھر وہ اضطراراً ایسے ہتھیار استعمال کر سکتا ہے۔ اگر وہ ہمہ گیر تباہی کرنے والے ہتھیاروں کا استعمال شروع کر دے۔ تو جنگ کرنے والے اور جنگ نہ کرنے والے سب لوگ اس کی لپیٹ میں آجاتے ہیں۔ مگر جب امام ان سے جنگ کرے گا تو ان کے قتل کر دینے سے اس پر کوئی گناہ بدل اور کفارہ لازم نہیں آئے گا۔ کیوں کہ اس نے امر ائمی کے مطابق ایسا کیا ہے اور ان سے مقاتلہ کیا ہے جن سے جنگ کرنا اللہ تعالیٰ نے جائز قرار دیا ہے۔ اسی طرح اگر اہل عدل باغیوں کے اموال کو تلف کر دیں تو اس میں کوئی بدل نہ ہوگا۔ کیوں کہ جب جان کا کوئی بدل نہیں تو اموال میں بدرجہ اولیٰ نہیں ہوگا۔ اہل عدل کا مقتول شہید تصور ہوگا۔ کیوں کہ وہ امثال امر ائمی میں جنگ کرتا ہوا مارا گیا ہے۔ اسی طرح باغیوں پر بھی دوران جنگ اہل عدل کے نفوس و اموال کے اتلاف پر کوئی بدل لازم نہیں آئے گا۔ یہ شافعی اور ابوحنیفہ کا قول ہے۔ ان کا استدلال درج ذیل ہے۔

(۱) زہری کی روایت ہے کہ لوگوں میں ایک عظیم فتنہ ہوا جس میں بدری بھی شامل تھے۔ انہوں نے تاویل قرآنی سے اس بات پر اتفاق کیا کہ اگر کسی نے امر حرام کا ارتکاب کیا ہے تو اس پر نہ کوئی حد قائم کی جائے نہ جرمانہ کیا جائے۔ ان کا

استدلال اس روایت سے یہ ہے کہ ولا یغدرم ما اتلفہ بتأویل القرآن کے الفاظ اس بات پر صریح نص میں کہ باغی جو تلف کر دیں، اس کا ان پر کوئی بدل واجب نہیں۔

۲، دلیل قیاسی سے ان کا استدلال یہ ہے۔ عدم بدل میں باغیوں کو اہل عدل پر قیاس کیا گیا ہے۔ اس لیے کہ وہ گروہ ایک جائز تاویل سے جنگ سے کنارہ کش ہے۔ علماء کی ایک جماعت نے کہا ہے جس میں بعض شافعیہ بھی ہیں کہ باغیوں کو نفوس و اموال کے اتلاف کا بدل دینا پڑے گا۔ ان کا استناد حضرت ابو بکرؓ کے قول سے ہے جس میں آپ نے مرتدین سے فرمایا۔

تتادون قتلتنا ولا ندی تم ہمارے مقتولوں کی دیت دو گے مگر تم ہمارے قتل کو۔
مقتولوں کی دیت نہیں دیں گے۔

پس "تتادون قتلتنا" کے الفاظ بدل کے متعلق صریح نص ہیں۔ نیز وہ یہ بھی کہتے ہیں کہ ان نفوس و اموال کا ناحق اتلاف ہوا ہے۔ ان میں بدل واجب ہوگا۔ ہمارے نزدیک اس قول کو ترجیح حاصل ہے۔ کہ باغی جو کچھ تلف کریں۔ اس کا ان پر کوئی بدل نہیں کیوں کہ اس قول کے دلائل قوی ہیں۔ اس قول کے قائلین نے قائلین بدل کو حضرت ابو بکرؓ کی روایت کا یہ جواب دیا ہے کہ حضرت ابو بکرؓ نے اپنے اس قول سے رجوع کر لیا تھا۔ اس لیے کہ حضرت عمرؓ نے انہیں کہا تھا کہ ہمارے مقتولوں کا بھی کوئی بدل نہ ہوگا۔ کیوں کہ وہ راہ خدا میں مارے گئے ہیں۔ پھر یہ بھی آپ سے منقول نہیں کہ آپ نے کسی کو جرمانہ کیا ہو۔ پھر اس کا ایک یہ بھی جواب ہے کہ جس مقام پر حضرت ابو بکرؓ نے یہ بات کہی وہ زیر بحث معاملہ سے مختلف ہے۔ آپ نے یہ بات مرتدین سے کہی تھی اور وہ کافر تھے۔ ان کے پاس کوئی تاویل نہ تھی۔ مگر باغیوں کے پاس جائز تاویل ہے اور یہ مسلمان ہیں۔ پس ان کا مرتدین سے الحاق درست نہیں ہے۔

باغیوں کے جنگ سے رجوع کرنے کا حکم

جب باغی اطاعت میں داخل ہو کر یا ہتھیار

ڈال کر یا شکست کھا کر راہ فرار اختیار کر کے امام اور اسی کے عادل ساتھیوں سے جنگ ترک کر دیں خواہ وہ کسی گروہ سے تعلق رکھتے ہوں یا نہ رکھتے ہوں تو امام اور اس کے ساتھیوں پر ان کا قتل، تعاقب اور انہیں زخمی کرنے کی کوشش کرنا حرام ہے۔ یہ قول جمہور علماء کا ہے۔ ان کا استدلال حضرت علیؓ کی روایت سے ہے۔ کہ آپ نے معرکہ جمل کے دن فرمایا۔

ولا یجھز علی جریم ولا یتھتک
سترو ولا یفتح باب ولا یتبع
مدبر۔
کسی زخمی پر زیادتی نہ کی جائے۔ کسی کی پردہ دری نہ ہو۔ کوئی دروازہ نہ کھولا جائے۔ اور نہ کسی کا تعاقب کیا جائے۔

اسی طرح عبداللہ بن مسعودؓ کی روایت سے بھی انہوں نے استدلال کیا ہے کہ حضرت نبی کریم صلی اللہ علیہ وسلم نے فرمایا۔ اے ام عبد کے فرزند! میری امت پر زیادتی کرنے والے کا کیا حکم ہے۔ وہ کہتے ہیں میں نے عرض کیا۔ اللہ اور اس کا رسول ہی بہتر جانتے ہیں۔ تو آپ نے فرمایا بھاگنے والے کا تعاقب نہ کیا جائے، زخمی پر سختی نہ کی جائے، قیدی کو قتل نہ کیا جائے، اور ان سے حاصل کردہ مال غنیمت تقسیم نہ کیا جائے۔ وہ کہتے ہیں کہ حضرت علیؓ کے اثر اور اس حدیث سے صراحتاً اس بات کا پتہ چلتا ہے کہ باغیوں کے بھگڑوں اور قیدیوں کا قتل کرنا اور ان کے زخمیوں سے سختی کرنا جائز نہیں امام ابوحنیفہؒ کہتے ہیں کہ جب باغی شکست کھا کر اپنے کسی گروہ کی پناہ میں آجائیں تو ان کے بھگڑے اور قیدی کو قتل کرنا اور ان کے زخمی پر سختی کرنا جائز ہے۔ اس کی تائید میں وہ یہ بات پیش کرتے ہیں کہ اگر امام انہیں اس حالت میں قتل نہ کرے گا۔ تو وہ دوبارہ جھگڑے بند کر کے اس کے خلاف خروج کریں گے۔ یہ رائے دل کو اپیل کرتی ہے کہ امام کے چھوڑ دینے سے وہ دوبارہ مجتمع ہو کر اس کے خلاف تھوڑی دیر بعد خروج

لہ المغنی والشرح ۱۰/۲۲۱ ۴۲۱

الْجَبَلِ الْكَافِرِ

کریں گے۔ جس سے حکومت میں کھلبلی پیدا ہوگی۔ اہل عدل کی خون ریزی اور ملک میں فساد برپا ہوگا۔ مگر جب انہیں شکست کے بعد کسی گروہ کی پناہ نہ ملے اور وہ اطاعت اختیار کر لیں یا ہتھیار ڈال دیں تو ان صورتوں میں ان کا قتل جائز نہیں ہوگا کیوں کہ آثار میں یہی وارد ہوا ہے۔ ممکن ہے حضرت علیؑ کا اثر اور ابن مسعودؓ کی حدیث باغیوں کی ایسی حالت پر ہی محمول ہو جب انہیں کوئی پناہ دینے والا نہ ہو۔

دوسری قسم۔ خوارج ان باغیوں کے حکم کے تذکرہ کے بعد جو خوارج کے ہم مذہب نہیں۔ ذیل میں ہم خوارج کے حالات و معاملات کے متعلق مختصر طور پر روشنی ڈالتے ہیں۔

خوارج۔ خارجہ کی جمع ہے۔ یعنی وہ گروہ جسے دین سے خروج اور اس میں بدعات پیدا کرنے یا نیک مسلمانوں سے خروج کی وجہ سے یہ نام دیا گیا ہے۔

خوارج پر ایک تاریخی نظر خوارج کے آغاز کی اصل وجہ یہ ہے کہ بعض عرابیوں نے حضرت عثمان رضی اللہ عنہ کے کردار پر طعن زنی کی۔

ان لوگوں کو کثرت تلاوت اور عبادت کی وجہ سے قرار کہا جاتا تھا۔ یہ قرآن کریم کی من مانی تاویلات کرتے تھے۔ اور اپنی آراء میں انتہا پسند تھے۔ جب حضرت عثمانؓ شہید ہو گئے تو انہوں نے حضرت علیؑ سے مل کر جنگیں کیں۔ ان کا اعتقاد تھا کہ حضرت عثمانؓ اور ان کے ساتھیوں نے ارتکاب کفر کیا ہے۔ یہ لوگ حضرت علیؑ کی امامت کے معتقد تھے اور اہل جمل جو آپ سے برسر پیکار تھے ان کی تکفیر کرتے تھے۔ معرکہ جمل کا باعث یہ ہوا کہ حضرت طلحہؓ اور زبیرؓ حضرت علیؑ کی بیعت کے بعد نکلے تو ان کی ملاقات حضرت عائشہؓ سے ہو گئی اور سب حضرت عثمانؓ کے خون کا بدلہ لینے پر متفق ہو گئے۔ اور بصرہ جا کر وہاں کے لوگوں کو اپنے ساتھ مل جانے کی دعوت دینے لگے۔ حضرت علیؑ کو جب اس بات کا علم ہوا تو آپ ان کے مقابلہ کے لیے نکلے۔ معرکہ جمل پیا ہوا۔ حضرت طلحہؓ اس جنگ میں شہید ہو گئے۔

اور حضرت زبیر جنگ سے واپسی کے بعد اللہ کو پیارے ہو گئے۔
 حضرت امیر معاویہ جو امیر شام تھے وہ خون عثمان کا مطالبہ لے کر اٹھے اور
 شامیوں کو اس بات پر آمادہ کرنے لگے۔ حضرت علیؑ نے انہیں اپنی بیعت میں شمولیت
 اختیار کرنے کا پیغام بھیجا اور یہ بھی کہا کہ وہ اہل شام کی بیعت ان کے لیے لیں۔ مگر
 امیر معاویہ نے اس بار سے میں پس و پیش سے کام لیا اور یہ عذر بیان کیا کہ حضرت
 عثمانؓ تمہاری منگولمانہ انداز میں بار سے گئے ہیں ان کے قاتلین سے قصاص لینا واجب
 ہے۔ اور وہ اپنے آپ کو اس معاملہ میں یعنی مطالبہ قصاص میں سب سے قوی خیال
 کرتے تھے لیکن حضرت علیؑ نے انہیں دوبارہ دخول بیعت کی دعوت دی اور یہ بھی
 وعدہ کیا کہ ان کے معاملہ میں ٹھیک ٹھیک فیصلہ کیا جائے گا۔ جب معاملہ طول پکڑ گیا
 تو حضرت علیؑ عراقیوں کو ساتھ لے کر شامیوں سے جنگ کرنے کے لیے نکلے۔ جب حضرت
 معاویہ کو اس بات کا علم ہوا تو وہ شامیوں کو ساتھ لے کر حضرت علیؑ سے مقابلہ کے لیے
 نکلے۔ دونوں کی ٹڈبھیر و صفین مقام پر ہوئی، اور ایک ماہ تک جنگ ہوتی رہی
 جب حضرت علیؑ کی فتح کے آثار نمایاں ہونے لگے تو عمرو بن العاص بیچ میں آگئے۔
 وہ شامیوں کے حامی تھے۔ انہوں نے معاویہ کے ساتھیوں سے کہا کہ وہ قرآن کریم
 کے نسخوں کو نیروں پر بلند کریں اور ساتھ ہی یہ آواز دیں کہ ہم آپ لوگوں کو کتاب
 اللہ کی طرف دعوت دیتے ہیں۔ جب حضرت علیؑ کے ساتھیوں نے یہ بات دیکھی تو کثیر
 تعداد نے لڑنا چھوڑ دیا اور خاص طور پر ان قرار نے جو بڑے دیندار بنے ہوئے
 تھے۔ اور اللہ کے اس قول سے انہوں نے حجت پکڑ لی۔

بھلا تم نے ان لوگوں کو نہیں دیکھا جن کو
 اَللّٰهُمَّ اِنِّی الْکٰذِبُ اَوْ تَوَّ اَنْصِبِیَّ
 مِنَ الْکِتَابِ یُدْعَوْنَ اِلَیْ کِتَابِ
 کتب خدا سے بہرہ دیا گیا۔ اور وہ (اس)
 اللہ لیکھو بیٹھو۔ لے
 کتاب اللہ کی طرف بلائے جاتے ہیں۔

پھر شامیوں نے حضرت علیؑ اور آپ کے ساتھیوں سے مراسلت کر کے مطالبہ کیا

کہ وہ ہمارے حکم کے مقابل پر ایک حکم مقرر کریں اور ان دونوں کے ساتھ وہ آدمی ہوں جنہوں نے جنگ میں حصہ نہیں لیا جس کو وہ حق پر قرار دیں وہ اس کی اطاعت اختیار کر لیں گے حضرت علیؓ اور آپ کے ساتھیوں نے اس کا جواب دیا مگر وہ گروہ جو آئندہ چل کر خوارج کے نام سے موسوم ہوا اس نے اس بات سے انکار کیا اور وہ حضرت علیؓ سے علیحدہ ہو گئے۔ ان کی تعداد آٹھ ہزار دس ہزار اور چھ ہزار تک بتائی جاتی ہے۔

یہ لوگ حروراء مقام پر فרוکش ہو گئے۔ ان کا لیڈر عبدالرحمن الکوئلیشکری تھا۔ حضرت علیؓ نے ابن عباس کو ان کی طرف بھیجا۔ آپ نے ان سے مناظرہ کر کے کثیر تعداد کو اپنے ساتھ لے آئے۔ پھر حضرت علیؓ ان کے پاس گئے تو انہوں نے آپ کی اطاعت اختیار کر لی اور آپ کے ساتھ کو فدا گئے اور یہ بات مشہور کر دی کہ ہماری واپسی کی وجہ یہ ہے کہ حضرت علیؓ حکم بنانے سے تائب ہو گئے ہیں۔

حضرت علیؓ کو جب یہ اطلاع پہنچی تو آپ نے خطبہ میں ان پر اظہار ناراضگی فرمایا تو وہ ایک گوشہ مسجد سے پکار اٹھے۔

لا حکم الا للہ۔ کہ ہم اللہ کے سوا کسی کا حکم نہ مانیں گے۔

حضرت علیؓ نے فرمایا حق بات سے باطل مراد لیا جا رہا ہے۔ پھر انہیں مخاطب کر کے فرمایا تمہارے ہم پر تین حقوق ہیں۔

ہم تمہیں مساجد سے نہیں روکیں گے۔

اور نہ ہی غنیمت سے تمہارا حصہ روکا جائے گا۔

اور نہ ہی ہم تم سے جنگ میں پھل کریں گے۔ جب تک تم فساد برپا نہ کرو۔

مگر وہ آہستہ آہستہ نکل کر مدائن میں جمع ہونے لگے۔ حضرت علیؓ نے ان سے بیعت میں شمولیت کے لیے مراسلت کی مگر وہ نہ مانے۔ پھر آپ نے دوبارہ ان سے مراسلت کی تو وہ آپ کے ایلیچی کو قتل کرنے لگے۔ پھر سہ بارہ آپ نے ان سے مراسلت کی تو پھر وہ آپ کے ایلیچی کو قتل کرنے لگے۔ انراں بعد وہ اس

اس بات پر متفق ہو گئے کہ جو ان کے معتقدات اختیار نہیں کرتا، اس کی تکفیر کرنا، قتل کرنا اور اس کے مال و اہل کو لوٹنا مباح ہے۔ پھر وہ لوگوں سے چھید خانی کرنے لگے اور جو مسلمان وہاں سے گزرتا اسے قتل کر دیتے۔

حضرت عبداللہ بن خطاب بن الارث ان کے پاس سے گذرے۔ آپ کی حالت بیوی بھی آپ کے ساتھ تھی۔ انہوں نے آپ کو قتل کیا اور آپ کی بیوی کا پیٹ چاک کر دیا۔ جب حضرت علیؑ کو اس کی خبر ملی تو آپ نے جو لشکر شامیوں کے لیے تیار کیا تھا اسے لے کر ان کی طرف آئے اور نہروان پر انہیں خوب رگیدا۔ صرف دس آدمی بچے اور آپ کے تقریباً دس ساتھی شہید ہوئے۔ اس کے بعد یہ اپنے ہم مشربوں میں جا ملے۔ اور حضرت علیؑ کے دورِ خلافت میں یہ لوگ پھپھتے چھپاتے رہے۔ انہی میں سے ابن بلجم بھی تھا جس نے حضرت علیؑ کو جب آپ صبح کی نماز پڑھا رہے تھے شہید کیا تھا۔

حضرت حسنؑ اور حضرت معاویہؑ کی صلح کے بعد ایک گروہ ان میں سے اٹھا۔ مگر شامیوں نے نخبہ مقام پر ان کا ٹھکر کس نکال دیا۔ یزید کے مرنے کے بعد جب حضرت عبداللہ بن زبیر خلیفہ ہوئے تو سوائے بعض شامیوں کے دیگر شہروں کے لوگوں نے آپ کی اطاعت اختیار کر لی۔ مروان طلبِ خلافت کے لیے اٹھا۔ اس دوران مصری اور شامی غالب آگئے تو خوارج نے اس موقع کو فہمیت جانا اور عامر الارزق کے ساتھ عراق اور نجد میں عامر کے ساتھ یمامہ میں خروج شروع کر دیا۔ نجد نے ان کے عقائد میں یہ بھی اضافہ کیا کہ جو خروج نہ کرے اور مسلمانوں سے جنگ نہ کرے وہ کافر ہے۔ اگر ان کے عقائد وسعت پذیر ہو جاتے تو وہ شادی شدہ زانی کے رجم کو باطل قرار دے دیتے۔ چور کا ہاتھ بغل سے قطع کرتے۔ حاکفہ پر نماز واجب قرار دیتے۔ اور جو قدرت رکھتے ہوئے امر بالمعروف اور نہی عن المنکر نہ کرتا اس کی تکفیر کرتے۔ عدم قدرت پر اُسے کبیرہ کا مرتکب گردانتے، اور ان کے نزدیک کبیرہ کے مرتکب پر کافر کا حکم لاگو ہوتا ہے۔ اہل ذمہ اور ان کے

الْبَيْتِ الْكَلْبِيِّ

اموال سے انہیں کچھ تعرض نہ تھا مگر مسلمانوں کو قتل کرتے اور ان کے اموال لوٹ لیتے۔ وہ اسی طرح کرتے رہے۔ یہاں تک کہ مہلب بن ابی صفرہ نے ان سے جنگ کا حکم دیا اور انہیں خوب تنگ کیا۔ یہاں تک کہ فتح یاب ہوا۔ اور ان کی قوت کو پاش پاش کر دیا۔ ان کے بچے کچھے لوگ اموی حکومت اور عباسی حکومت کے آغاز تک رہے۔ ان کا ایک گروہ مغرب کو چلا گیا۔ بعض اطلاعات کے مطابق ان کے عقائد یہ ہیں۔

زہری سے روایت ہے کہ خوارج کی دو قسمیں ہیں۔ ایک کا عقیدہ یہ ہے۔ کہ حضرت عثمان، علیؓ، اصحاب الجمل و صفین اور وہ سب لوگ جنہوں نے تحکیم پر رضامند ظاہر کی کافر ہیں۔

دوسری قسم کے نزدیک جو کبیرہ گناہ کرے وہ کافر ہے اور ہمیشہ دوزخ میں رہے گا۔

زہری کے علاوہ بعض لوگوں کا کہنا ہے کہ پہلی قسم دوسری قسم کی فرع ہے۔ کیوں کہ انہیں تکفیر پر آمادہ کرنے والا یہ امر ہے کہ ان کے خیال میں وہ لوگ اپنے فعل کے باعث گنہ گار ہو گئے ہیں۔

ابن حزم کہتے ہیں کہ نجد بن عامر وری کا یہ خیال ہے کہ جو صغیرہ کا مرتکب ہو اسے بغیر آگ کے عذاب دیا جائے گا۔ اور جو صغیرہ پر مداومت اختیار کرے وہ کبیرہ کے مرتکب کی طرح ہمیشہ آگ میں رہے گا۔

خوارج اور ان کے معتقدات کے بیان کے بعد اب ہم ان کے متعلق یہ بیان کرتے ہیں کہ اسلام میں ان کے بارے میں کیا حکم ہے۔

علماء کا اس بارے میں اختلاف ہے کہ آیا یہ ان عقائد کی وجہ سے کافر ہیں یا نہیں؟ بعض کے نزدیک وہ کافر اور ملت سے خارج ہیں اور بعض کہتے ہیں کہ ہم ان کی تکفیر نہیں کرتے۔ وہ صرف فاسق مسلمان ہیں۔ ہم اس کی تفصیل میں اس

اس وقت نہیں جا سکتے۔ کیوں کہ یہ مقام اختصار کا ہے۔ جو انہیں کافر کہتے ہیں وہ ان سے مرتدین کی طرح پہلے توبہ کا مطالبہ کرتے ہیں۔ اگر وہ توبہ نہ کریں تو انہیں قتل کرنے اور ان کے اموال کو مالِ غنیمت بنا لینے کے قائل ہیں۔ اور جو ان کی تکفیر نہیں کرتے وہ ان سے باغیوں کا سلوک روا رکھتے ہیں جس کا بیان پیچھے ہو چکا ہے۔ کیوں کہ یہ وہ نافرمان لوگ ہیں جنہوں نے امام کی نافرمانی اور اس کے خلاف بغاوت کرنے کا بیج بویا ہے۔

۱۰ خوارج کے سلسلہ میں تفصیل بحث کے لیے دیکھئے نیل الاوطار ۷۷/۷ - ۱۶۹ - ۱۷۰
نیز المتقی والشرح ۵۱/۱۰ - ۵۲ -

مرتد کی سزا

مرتد کی تعریف اُغتت میں کسی چیز سے پلٹ آنے والے کو کہتے ہیں۔
اللہ تعالیٰ فرماتا ہے - وَلَا تَتُودُوا عَلٰی

اَذْبَارِكُمْ فَتَنْقَلِبُوا خَاسِرِينَ يٰه

شرعی تعریف جو دین اسلام سے کفر کی طرف پلٹ جائے۔ اُسے
مرتد کہتے ہیں۔

سزائے ارتداد اور اس کی دلیل کتاب و سنت اور اجماع
کی رو سے ارتداد حرام ہے

کتاب اللہ کی اس آیت میں اس کی تحریم کا ذکر ہے :-

وَمَنْ يَّرْتَدِدْ مِّنْكُمْ فَمَا لِهٰذَا
دِيْنِهٖ قِيَمَتٌ وَهُوَ كَافِرٌ فَاُولٰٓئِكَ
حَبِطَتْ اَعْمَالُهُمْ فِي السُّنْيَا
وَالْاٰخِرَةِ وَاُولٰٓئِكَ اَصْحَابُ الْمَشَارِ
هُمُ فِيْهَا خٰلِدُوْنَ

جو کوئی تم میں سے اپنے دین سے ارتداد
اختیار کرے اور حالت کفر میں فوت ہو جائے
ایسے لوگوں کے اعمال دنیا و آخرت میں باریگان
جائیں گے۔ یہ لوگ آگ والے ہیں۔ اور اس
میں ہمیشہ رہیں گے۔

اس آیت میں اللہ تعالیٰ نے اپنے دین سے ارتداد اختیار کرنے والے
کے اعمال کے ضائع ہونے اور سزا آگ میں رہنے کے متعلق بیان فرمایا ہے۔
اور یہ بات ارتداد کی تحریم پر دال ہے۔

سنت میں ارتداد کی تحریم حضرت نبی کریم صلی اللہ علیہ وسلم کے اس
ارشاد سے ثابت ہے :-

لے المائدہ ۲۱ آیہ البقرہ ۲۱۷

من یدل دینہ فاقتلوہ۔ جو شخص اپنا دین تبدیل کرے اُسے قتل کر دو۔
حضرت نبی کریم صلی اللہ علیہ وسلم کا مرتد کے قتل کا حکم دینا ارتداد کی تحریم پر واضح
دلیل ہے۔ اگر ایسا نہ ہوتا تو اُسے قتل کی سزا نہ دی جاتی۔ جب کہ اسلام خون کی عظمت
قائم کرتا اور اس کی حفاظت کرتا ہے۔

اجماع سے اس کی تحریم کا ثبوت یہ ہے کہ قتل مرتد پر مسلمانوں کا اجماع ہے۔
پس ان کا اجماع ارتداد کی تحریم اور اس کے عظیم گناہ پر واضح دلیل ہے۔

ارتداد کس چیز سے ہوتا ہے
مرتد کی سزا کے بیان سے قبل مختصراً ان چیزوں
کا ذکر کیا جاتا ہے جن سے انسان مرتد ہو جاتا
ہے اور وہ یہ ہیں۔

(۱) امور دین میں سے ایسے امر کا انکار کرنا جن سے دین میں خلل پڑ جاتا ہے جیسے
توحید آئی اور نماز وغیرہ کا انکار۔

(۲) کسی متفق علیہ حرام چیز کو مباح قرار دے دینا۔ جیسے شراب، زنا اور خنزیر کا
گوشت وغیرہ۔

(۳) ان چیزوں کو حرام قرار دینا جن کے حلال ہونے پر مسلمانوں کا اجماع ہے
جیسے طہیات کو حرام قرار دینا۔

(۴) حضرت نبی کریم صلی اللہ علیہ وسلم یا کسی اور نبی کو گالی دینا یا ان سے استہزا کرنا
(۵) دین کو گالی دینا، کتاب و سنت میں طعن کرنا، ان کے حکم کا عدم قرار دینا اور
جس طریق پر دیگر لوگ عمل پیرا ہیں اس پر حکیم کرنا۔

(۶) اللہ تعالیٰ کے اسماء و صفات اور اوامرو نواہی کا استخفاف کرنا یا ایسی ہی
دیگر اشیا جس سے آدمی مرتد خیال کیا جاتا ہے۔ جب کسی انسان کا میلان اور رجحان
کفر کی طرف ہو جائے اور ساتھ ہی وہ اللہ تعالیٰ کے دین اور شریعت سے
اعراض کرے تو ایسے شخص کو مرتد کہا جاتا ہے۔

لے مؤطا مالک، جامع الاصول ۴/۴۹۹، بخاری، ابوداؤد المغنی والشرح ۱۰/۵۵۰،

مزد کی سزا:۔ دین سے مزد ہونے والے کی دوسرا میں ہیں۔

یعنی ارتداد سے پہلے کے اعمال صالحہ کا ضائع ہو جانا
اول۔ آخروی سزا اور ہمیشہ کی آگ میں رہنا اس کی دلیل اللہ تعالیٰ کا یہ

ارشاد ہے۔

وَمَنْ يَرْتَدِدْ مِنْكُمْ عَنْ دِينِهِ فِيمُتَّ وَهُوَ كَافِرٌ
 فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَ أُولَٰئِكَ
 أَصْحَابُ النَّارِ هُمْ فِيهَا خَالِدُونَ۔

اس آیت نے آخروی عقوبت کو بیان کیا ہے اور وہ ہے عمل ضائع ہو جانا اور

خلود فی النار۔

یہ دو چیزوں سے عبارت ہے۔

دوم۔ نبوی سزا ۱۱، اصلی سزا ۱۲، ضمنی سزا۔

۱۱، اصلی سزا وہ ہے جو اسے جلد دنیا میں مل جائے اور وہ قتل ہے۔ علماء کا اس

بات پر اتفاق ہے کہ جب مرد مزد ہو جائے تو اس کا قتل کر دینا واجب ہے۔ مگر عورت
 کے قتل کے متعلق اختلاف ہے کہ آیا اسے ارتداد اختیار کرنے پر قتل کیا جائے یا نہ کیا
 جائے۔ اس بارے میں دو قول ہیں۔

جمہور علماء کہتے ہیں کہ مزد عورت کو قتل کر دیا جائے۔ ان کا

قول اول استدلال یہ ہے۔

۱۱، حدیث ”من بدل دینہ فاقتلوه“ سے ان کا استدلال یہ ہے

کہ حدیث میں عموم میں ہے۔ اور عورت اور مرد کی تفریق کیے بغیر دین تبدیل کرنے
 والے کے متعلق حضرت نبی کریم صلی اللہ علیہ وسلم نے قتل کا حکم دیا ہے۔ پس اس سے
 پتہ چلتا ہے کہ عورت کو قتل کیا جائے۔

۱۲، حدیث ”لا یحیل دہم امریء مسلوا الا باحدی ثلاث النیب

لہ نیل الاوطار ۴/۲۰۳

الزانی، والنفس بالنفس، والتاریک لمدینہ المفارق للجماعۃ۔

سے انہوں نے استدلال کیا ہے۔ کہ اس میں حضرت نبی کریم صلی اللہ علیہ وسلم نے دین ترک کرنے والے مرد اور عورت میں کوئی فرق نہیں کیا۔ اور اس کے خون کو حلال کیا ہے۔

(۳) دارقطنی نے روایت کی ہے کہ:-

ان امرأة یقال لها ام مروان
وفدت عن الاسلام فامر النبي
صلى الله عليه وسلم ان
تستتاب فان تابت و الا
قتلت له
ام مروان نامی ایک عورت اسلام سے
متردد ہو گئی۔ تو حضرت نبی کریم صلی اللہ علیہ
وسلم نے حکم دیا کہ اس سے توبہ کا مطالبہ کیا
جائے۔ اگر توبہ کرے تو ٹھیک۔ وگرنہ اُسے
قتل کر دیا جائے۔

اس سے ان کا استدلال یہ ہے کہ توبہ نہ کرنے پر حضرت نبی کریم صلی اللہ علیہ وسلم کا اس کے قتل کا حکم دینا اس بات پر دلالت کرتا ہے، کہ ارتداد اختیار کرنے پر عورت کو قتل کر دیا جائے۔

(۴) ارتداد کی حد کو زنا، کذب وغیرہ حدود پر قیاس کر کے وہ استدلال کرتے ہیں کہ ان میں مرد اور عورت کے درمیان کوئی فرق نہیں کیا گیا۔

عورت کو ارتداد اختیار کرنے پر قتل نہ کیا جائے۔ بلکہ غلام بنا لیا جائے۔ یہ قول علیؑ، حسنؑ اور قتادہؑ سے مروی ہے۔

قول دوم

ابو حنیفہؒ کے نزدیک اُسے قتل نہ کیا جائے۔ بلکہ جیس و ضرب سے اسلام پر مجبور کیا جائے۔ اس قول کے قائلین کا استدلال یہ ہے۔

(۱) عورت کے قتل کی نہیں کے متعلق جو احادیث آئی ہیں، ان کے عموم سے انہوں نے استدلال کیا ہے، کہ حضرت نبی کریم صلی اللہ علیہ وسلم سے روایت کی گئی ہے کہ آپ نے فرمایا:-

لہ المغنی والشرح ۱/۴۵۰ +

لا تقتلوا امراة - عورت کو قتل نہ کرو۔

پس حضرت نبی کریم صلی اللہ علیہ وسلم کا عورت کے قتل سے منع کرنا اس بات پر دلالت کرتا ہے کہ ارتداد اختیار کرنے پر اسے قتل نہ کیا جائے۔

(۲) حضرت ابو بکرؓ کے متعلق بیان کیا گیا ہے کہ آپ نے بنی حنیفہ کی عورتوں اور بچوں کو غلام بنا لیا تھا۔ حالانکہ اس وقت بکثرت صحابہ موجود تھے۔ مگر کسی ایک نے بھی آپ پر اعتراض نہیں کیا۔ پس حضرت ابو بکرؓ کا فعل اور صحابہ کا عدم اعتراض اس بات پر دلالت کرتا ہے کہ عورتوں کو ارتداد کی صورت میں قتل نہیں کیا جائے گا۔ اگر ارتداد کے باعث انہیں قتل کرنا ضروری ہو تا تو صحابہ بنی حنیفہ کی عورتوں کو غلام بنانے اور انہیں قتل نہ کرنے کی وجہ سے حضرت ابو بکرؓ پر اعتراض کرتے۔

مرتدہ عورت کے قتل کے قائلین نے عدم قتل کے قائلین کے دلائل کا مندرجہ ذیل

دلائل کا مناقشہ اور ترجیحی قول

جواب دیا ہے۔

ان کی پہلی دلیل عورتوں کے قتل کی نہیں کے متعلق جو احادیث آئی ہیں۔ ان کی عمومیت سے ان کا استدلال تھا۔ اس کا جواب یہ ہے کہ جن احادیث میں عورتوں کے قتل کے بارے میں نہیں وارد ہوئی ہے وہ احادیث اس بات پر محمول ہیں جب وہ اصل میں کافرہ تھیں اور مسلمانوں سے جنگ کرنے میں شامل نہیں ہوئی تھیں۔ اس کی دلیل حضرت نبی کریم صلی اللہ علیہ وسلم کا قول ہے کہ جب آپ نے ایک مقتولہ عورت کو دیکھا تو فرمایا۔

ما كانت هذه لتقاتل - یہ تو جنگ میں شامل نہ تھی۔

اس کے بعد آپ نے عورتوں کے قتل سے منع فرما دیا۔ پس یہ بات اس امر پر دلالت کرتی ہے کہ عورتوں کے قتل کی نہیں اصل میں کافرہ عورتوں کے لیے ہے مرتدہ عورت کے لیے نہیں۔ قتل مرتدہ کے متعلق جو احادیث وارد ہیں ان سے پتہ چلتا ہے کہ وہ قتل ہوتی رہی ہیں۔ اور ان میں مرد اور عورت کے درمیان کوئی فرق

نہیں کیا گیا۔

ان کی دوسری دلیل - حضرت ابو بکرؓ کا بنی حنیفہ کی عورتوں کو غلام بنا لینا اور صحابہ کا عدم اعتراض تھا۔ اس کا جواب یہ ہے کہ جن عورتوں کو حضرت ابو بکرؓ نے غلام بنایا تھا ان کے متعلق یہ بات ثابت ہے کہ ان کے سامنے اسلام نہیں پیش کیا گیا۔ پس ان پر اصل کافرہ عورتوں کا حکم لگایا گیا۔ اس کی دلیل یہ ہے کہ تمام بنی حنیفہ نے اسلام قبول نہیں کیا تھا۔ ان میں سے بعض لوگوں نے اسلام قبول کیا تھا ان میں سے کچھ مزند ہو گئے اور کچھ اسلام پر قائم رہے۔ پس اس واقعہ سے یہ استدلال نا تمام ہے۔

مزدہ عورت کے عدم قتل کے قائلین نے قائلین قتل کے دلائل پر مندرجہ ذیل مناقشہ کیا ہے۔

وہ کہتے ہیں کہ حدیث "من بدل دینہ فاقتلوه" میں لفظ "من" مؤنث کو شامل نہیں، مگر اس مناقشہ کا تعاقب کیا گیا ہے۔ کیوں کہ اس حدیث کے راوی ابن عباسؓ ہیں جو عورت کے قتل کے قائل ہیں۔ پس لفظ "من" عام ہے جو مذکر و مؤنث کو شامل ہے۔ کیوں کہ راوی حدیث اس سے ہی سمجھتا ہے۔ اور وہی اپنے بیان کو بہتر سمجھ سکتا ہے۔

ایسے ہی وہ یہ بھی کہتے ہیں کہ حدیث "من بدل دینہ فاقتلوه" اور حدیث "لا یحل دم اھریء مسلو" احادیث عامہ ہیں۔ مگر ان احادیث سے مخصوص ہیں جن میں عورت کے قتل کی نہی وارد ہے۔ مگر اس مناقشہ کا بھی تعاقب کیا گیا ہے کہ جو احادیث عورت کے قتل کی نہی کے متعلق آئی ہیں وہ اصل کافرات پر جموں ہیں۔ جیسا کہ ہم بیان کر چکے ہیں۔ ہمارے نزدیک عورت کے قتل والے قول کو ترجیح حاصل ہے۔ اور اس کی وجوہات یہ ہیں۔

۱، اس قول کے دلائل کی قوت، ظاہر پر بقار اور مخالف دلائل کے رد

یہی ثابت ہوتا ہے۔

(۲) قتل کے مرتد کے متعلق وارد شدہ احادیث میں مرد اور عورت کے درمیان

کوئی فرق نہیں کیا گیا۔ پس عورت بھی اس حکم میں داخل ہوگی۔

(۳) اگر ہم اُسے ارتداد کے بعد باقی رکھیں تو اس کا مطلب یہ ہے کہ ہم ایک فسادِ عنصر کو معاشرہ میں باقی رکھتے ہیں جو بالطبع تربیتِ اطفال میں ان باتوں کو ملحوظ رکھے گی۔ اس طرح وہ ان کے اذہان کو مسموم کر دے گی جس سے ایسی پلود پیدا ہوگی جو اسلام سے دور اور کفر پر قائم ہوگی، کیوں کہ اس نے یہ باتیں اپنی پہلی درس گاہ یعنی والدہ سے حاصل کی ہوں گی۔ پس اُسے قتل کر دینا معاشرہ کو اس شر سے محفوظ رکھنا ہے۔

مرتد کی سزا کے بیان کے بعد اب ہم اس اختلاف کا ذکر کرتے ہیں جو مرتد کے قتل سے قبل اس سے توبہ کے مطالبہ کرنے کے متعلق ہے۔ اس بارے میں دو قول ہیں۔

قول اول مرتد کو مطالبہ توبہ سے قبل قتل نہ کیا جائے۔ قتل سے قبل اس سے توبہ کا مطالبہ واجب ہے۔ یہ جمہور علمائے مالکیہ حنفیہ اور حنابلہ کا قول ہے۔ اور یہ قول شافعی کا ہے۔ ثوری اور زاعمی اور حسن بھی یہی کہتے ہیں۔ ان کا استدلال درج ذیل ہے۔

(۱) حدیث ام مروان جس کا ذکر پہلے آچکا ہے، کہ حضرت نبی کریم صلی اللہ علیہ وسلم کو جب اس کے ارتداد کی خبر پہنچی تو آپ نے حکم فرمایا کہ اس سے توبہ کا مطالبہ کیا جائے۔ اگر توبہ کرے تو قبہ اور نہ قتل کر دی جائے۔ اس حدیث سے ان کا استدلال یہ ہے کہ حضرت نبی کریم صلی اللہ علیہ وسلم کا اس کے قتل سے قبل توبہ کے مطالبے کا حکم دینا اس بات کی دلیل ہے کہ قتل کرنے سے قبل مرتد سے توبہ کا مطالبہ کرنا واجب ہے۔

(۲) امام شافعی نے محمد بن عبد اللہ بن عبد القاری سے روایت کی ہے کہ حضرت عمرؓ کے پاس ابو موسیٰ کی طرف سے ایک آدمی آیا۔ آپ نے اس سے لوگوں کے متعلق

دریافت کیا۔ اس نے آپ کو ان کے متعلق بتایا۔ پھر آپ نے فرمایا کیا کسی جلاوطن کی بھی کوئی خبر ہے۔ اس نے عرض کیا ہاں، ایک آدمی نے اسلام کے بعد کفر اختیار کر لیا ہے۔ آپ نے فرمایا پھر تم نے اس سے کیا کیا۔ اس نے جواب دیا ہم نے اس کو مار دیا۔ آپ نے فرمایا تم نے اُسے قینذ کر کے اور ہر روز کھانا کھلا کر اس سے توبہ کا مطالبہ کیوں نہیں کیا۔ شاید وہ توبہ کر کے امراتہی کی طرف رجوع کرتا پھر فرمایا۔ ”اے اللہ میں وہاں حاضر نہ تھا اور جب مجھے یہ خبر پہنچی تو میں اس سے راضی نہیں ہوا۔“

اس واقعہ سے ان کا استدلال یہ ہے کہ اگر مرتد سے توبہ کا مطالبہ واجب نہ ہوتا تو حضرت عمرؓ ان سے اظہارِ برأت نہ کرتے جنہوں نے توبہ کا مطالبہ کیے بغیر ایک مرتد کو قتل کر دیا تھا۔

قول دوم مرتد سے توبہ کا مطالبہ کرنا مستحب ہے واجب نہیں۔ یہ طاؤس کا قول ہے اور یہ شافعی کا دوسرا قول ہے۔ امام احمدؒ سے بھی ایک روایت اسی کے مطابق ہے۔ ان کا استدلال یہ ہے کہ:-

۱، حضرت نبی کریم صلی اللہ علیہ وسلم کے ارشاد من بعدل دینہ فاقتلوه میں دین تبدیل کرنے والے مرتد کے قتل کا حکم دیا گیا ہے۔ مگر توبہ کے مطالبے کا کوئی ذکر نہیں بلکہ قتل کا حکم دیا ہے۔ ”جو فائے ترتیب“ سے ملا ہوا ہے۔ یعنی تبدیل دین پر قتل کو مرتب کیا گیا ہے۔ پس یہ توبہ کے عدم وجوب پر دال ہے۔ ہاں اس کا مطالبہ مستحب ہے۔ جس کے ترک کرنے پر کچھ لازم نہیں آتا۔

۲، حضرت معاذ کی روایت ہے کہ جب آپ ابو موسیٰ اشعری کے پاس یمن میں آئے تو آپ نے ایک بندھے ہوئے شخص کو دیکھا تو آپ نے دریافت کیا یہ کیسا شخص ہے۔ ابو موسیٰ نے جواب دیا یہ یہودی تھا پھر اسلام لایا اب پھر اپنے دین کی طرف لوٹ گیا ہے۔ تو معاذ کہنے لگے جب تک یہ اللہ اور اس کے

لہ المنفق ۲/۶۷، مؤطا مالک، جامع الاصول ۴/۲۵۰، المعنی والشرح ۱۰/۷۶۰

رسول کے فیصلے کے مطابق قتل نہ ہو جائے میں نہیں بیٹھوں گا۔ اس واقعہ سے ان کا استدلال یہ ہے کہ معاذ نے اس کے ارتداد کی وجہ سے اس کے قتل کا حکم دیا۔ اور یہ اللہ اور اس کے رسول کے حکم کی اطاعت میں کیا گیا۔ وہ کہتے ہیں کہ انہوں نے توبہ کے مطالبے کا ذکر نہیں کیا۔ پس یہ اس کے عدم وجوب پر دال ہے۔

جو لوگ مرتد کے قتل سے قبل توبہ کے مطالبے کے واجب کے قائل

دلائل کا مناقشہ اور ترجیحی قول

ہیں۔ انہوں نے توبہ کے عدم وجوب کے قائلین کو یہ جواب دیا ہے۔ حضرت معاذ کے واقعہ سے جو انہوں نے استدلال کیا ہے کہ معاذ نے امثالاً لامر اللہ و الرسول مرتد کے قتل کا حکم دیا اور توبہ کا ذکر نہیں کیا۔ اس کا جواب یہ ہے کہ یہ امر ثابت ہے کہ معاذ کی آمد سے قبل ابو موسیٰ نے اس سے توبہ کا مطالبہ کیا تھا۔ اس کی دلیل یہ ہے کہ بعض روایات میں اس کا ذکر آیا ہے۔ ابو داؤد نے بیان کیا ہے کہ ابو موسیٰ بیس راتیں اس سے مطالبہ کرتے رہے۔

بعض کہتے ہیں کہ معاذ کی آمد سے قبل وہ پورا ایک مہینہ اس سے توبہ کا مطالبہ کرتے رہے۔ پس عدم وجوب توبہ کے قائلین کا اس واقعہ سے استدلال کرنا درست نہیں۔ بلکہ یہ واقعہ تو وجوب توبہ کے قائلین کی دلیل بن جاتا ہے۔ کیوں کہ ابو موسیٰ نے اس سے توبہ کا مطالبہ کیا۔ اور معاذ کے ترک توبہ کو اس پر محمول کیا جائے گا کہ انہیں اس بات کا علم تھا کہ ابو موسیٰ اس سے توبہ کا مطالبہ کر چکے ہیں اور سوائے قتل کے اور کوئی بات باقی نہیں رہی۔ اس لیے آپنے اس کا ذکر کر دیا۔

عدم وجوب توبہ کے قائلین نے حدیث من بدل دینہ فاقتلوه سے جو استدلال کیا ہے کہ اس میں توبہ کا ذکر نہیں پس یہ اس کے عدم وجوب پر دال ہے۔ تو اس کا جواب یہ ہے کہ یہ حدیث مجمل ہے۔ اس کی وضاحت ان احادیث نے کی ہے جو مرتد سے توبہ کے مطالبے کے متعلق وارد ہوئی ہیں۔ جیسے

حدیث ام مروان وغیرہ۔

ہمارے نزدیک مرتد کے قتل سے قبل توبہ کا مطالبہ کرنا واجب ہے۔ اور اس کی وجوہات مندرجہ ذیل ہیں۔

(۱) اس قول کے دلائل قوی ہیں اور مخالف دلائل کمزور ہیں اور یہ بات ان کی تردید سے ثابت ہو چکی ہے۔

(۲) قتل سے قبل مرتد کے سامنے توبہ کا مطالبہ پیش کرنا اسے موقع فراہم کرنا ہے۔ کہ وہ غور و فکر کر سکے۔ شاید اللہ تعالیٰ اس کے دل کو انشراح عطا کرے اور وہ صراط مستقیم کی طرف پلٹ آئے۔

(۳) ارتداد ان شکوک و شبہات سے جنم لیتا ہے جو نفس کا احاطہ کر لیتے ہیں اور قتل سے قبل مرتد سے توبہ کا مطالبہ کرنا ان شکوک سے نجات پانے اور صحیح راستے کی طرف پلٹنے کے لیے راستہ کھولنا ہے۔

توبہ کے مطالبے کی مدت

نہان کے بعد اب ہم علماء کے اس اختلاف کا ذکر کرتے ہیں جو توبہ کے مطالبے کی مدت سے تعلق رکھتا ہے۔

ابو حنیفہؒ، مالکؒ، احمدؒ اور شافعیؒ کے نزدیک مرتد سے توبہ کے مطالبے کی مدت تین دن ہے۔ اگر وہ اس دوران میں توبہ کرے تو ٹھیک ورنہ قتل کر دیا جائے۔ ان کا استناد محمد بن عبدالقاری کی روایت سے ہے جو انہوں نے حضرت عمرؓ سے بیان کی ہے۔ کہ آپ نے اس آدمی سے جس نے آپ کو مرتد کے قتل کر دینے کی خبر دی۔ فرمایا کہ تم نے اُسے قید کر کے روزانہ کھانا کھلا کر تین روز تک اس سے کیوں نہ توبہ کا مطالبہ کیا۔ وہ کہتے ہیں کہ آپ کا یہ قول کہ تین روز تک اس توبہ کا مطالبہ کیوں نہ کیا۔ اس بات پر دلالت کرتا ہے کہ توبہ کے مطالبے کی مدت تین دن ہے۔ نیز آپ کا یہ قول کہ تم نے قید کر کے ہر روز اُسے کیوں نہ کھانا کھلایا۔ اس بات پر دلالت کرتا ہے کہ مرتد اس مدت کے دوران میں قید کر دیا جائے۔ مگر اس کا

کھانا پینا بند نہ کیا جائے۔ نیز یہ بھی کہ امام اُسے اس مدت میں اسلام کی دعوت دیتا رہے شاید اس کا دل غفلت سے بیدار ہو کر رجوع کرے۔

امام شافعیؒ کے مذہب کے اس قول کو ترجیح حاصل ہے کہ مرتد سے اسی وقت توبہ کا مطالبہ کیا جائے۔ اگر توبہ کرے تو ٹھیک ورنہ قتل کر دیا جائے۔ یہ ابن المنذر اور زہری کا قول ہے۔ ان کا استناد ام مروان کے واقعہ سے ہے۔ جس کا ذکر پہلے ہو چکا ہے کہ حضرت نبی کریم صلی اللہ علیہ وسلم نے اس سے توبہ کے مطالبے کا حکم دیا۔ مگر مدت کو بیان نہیں کیا جس سے اس امر پر دلالت ہوتی ہے کہ مرتد سے اسی وقت توبہ کا مطالبہ کیا جائے۔ اگر توبہ نہ کرے تو اُسے قتل کر دیا جائے۔

امام ابو حنیفہؒ کے مذہب کی ایک روایت یہ ہے کہ توبہ کے مطالبے کی مدت کا معاملہ امام پر چھوڑ دیا جائے۔ اگر اُسے مرتد کی توبہ یا اس سے سوال و جواب کی خواہش ہوگی تو اس کی مدت تین دن ہے اور اگر اُسے مرتد کی توبہ یا سوال و جواب سے کوئی دل چسپی نہ ہوگی تو اُسے اسی وقت قتل کر دیا جائے۔

مخفی کتنے ہیں کہ مرتد سے ہمیشہ توبہ کا مطالبہ کیا جائے۔ مگر یہ قول باطل ہے کیوں کہ اس سے مرتد کبھی قتل نہیں ہو سکتا، اور یہ سنت اور اجماع کے خلاف ہے۔

ہمارے نزدیک اس قول کو ترجیح حاصل ہے کہ مرتد سے توبہ کے مطالبے کی مدت تین دن ہے، اور یہ اس امر سے ثابت ہے جو حضرت عمرؓ سے مروی ہے نیز یہ بھی کہ ارتداد شک و شبہ سے ہوتا ہے، اور وہ اسی وقت دور نہیں ہو سکتا مدت مقرر کرنے سے اُسے غور و فکر اور شبہ سے مناقشہ کرنے کا موقع مل جاتا ہے اور تین دن کی مدت کی تعیین اس کے لیے کافی ہے۔

اور امام شافعیؒ نے جو ام مروان کے واقعہ سے استدلالی کیا ہے، کہ مرتد کو اسی وقت قتل کر دیا جائے کہ حضرت نبی کریم صلی اللہ علیہ وسلم نے اس سے توبہ کا مطالبہ کرنے اور اُسے قتل کرنے کا حکم دیا۔ مگر مدت کا ذکر نہیں کیا، تو اس کا

جو اب یہ ہے کہ حضرت نبی کریم صلی اللہ علیہ وسلم کے اس حکم کو اس بات پر معمول کیا جائے گا کہ آپ کی مراد اس سے توبہ کے مطالبے کی مطلوبہ مدت ہے۔ اگر وہ اس کے بعد توبہ کرے تو ٹھیک ورنہ اُسے قتل کر دیا جائے۔

کن لوگوں سے توبہ کا مطالبہ نہ کیا جائے | توبہ کے مطالبے کے حکم اور مدت کے بیان کے

بعد اب مختصراً بعض مرتدین کا ذکر کیا جاتا ہے۔ جن سے توبہ کا مطالبہ کرنا درست نہیں بلکہ انہیں توبہ کا مطالبہ کیے بغیر قتل کر دیا جائے۔ ان میں سے اہم یہ ہیں۔

(۱) جو اللہ تعالیٰ فرشتوں یا نبیوں کو گالی دے یا ان پر تعریض کرے۔

(۲) زندیق، جو کفر کو چھپاتا اور اظہارِ ایمان کرتا ہے۔ جب وہ کفر پر قائم رہے

تو اُسے توبہ کے مطالبہ کے بغیر قتل کر دیا جائے۔

(۳) ساحر، جب ایسا سحر کرے جسے کفر سمجھا جائے تو اُسے قتل کر دیا جائے۔

امام مالک کے نزدیک اس سے توبہ کا مطالبہ نہ کیا جائے۔

(۴) جو تین بار ارتداد اختیار کرے۔

امام شافعی کی ایک روایت کے مطابق مذکورہ اشخاص کو توبہ کا مطالبہ کیے

بغیر قتل نہ کیا جائے۔ آپ کے نزدیک توبہ کے مطالبے میں سب مرتد ایک ہی

طرح کے ہیں۔

ضمنی سزا | اوپر ہم نے مرتد کی اصلی سزا کا ذکر کیا ہے جو قتل ہے۔ ذیل میں ہم اس کے ارتداد کی ضمنی سزا کا ذکر کرتے ہیں۔ یہ دو

چیزوں سے عبارت ہے۔

مصادر مالی | امام مالک، شافعی اور احمد کے نزدیک ارتداد موجودہ مال سے مرتد کی ملکیت کو زائل نہیں کرتا اور نہ ہی

اسے کسبِ مشروع کے ساتھ دیگر اموال کو ملکیت میں لینے سے روکتا ہے۔

لے ہدایۃ المجتہد ۲/۴۵۴ ۵۵۰۰/۲ المروض المرلیح ۲/۴۵۰۰

ارتداد سے صرف ارتداد کے وقت سے مرتد کی ملکیت میں رکاوٹ پڑ جاتی ہے اگر وہ اسلام قبول کرے تو اس کی بلک مال پر قائم رہے گی۔ اگر وہ حالت کفر میں مرجائے یا ارتداد کی سزا میں قتل ہو جائے تو اس کا مال غنیمت بن جائے گا۔ ان کا استناد یہ ہے کہ ارتداد اس کے خون کو مباح کرنے کا سبب ہے۔ شادی شدہ زانی کی طرح اس کی بلک مال پر قائم رہے گی۔

ایک دوسری روایت میں ہے کہ ارتداد بلک کو زائل کر دیتا ہے۔ جب آدمی حالت ارتداد میں مرجائے تو اس کا مال بیت المال میں چلا جائے گا اور اس کے وارثوں میں سے کوئی بھی اس کا وارث نہ ہو سکے گا۔ خواہ وہ مسلمان ہوں یا نہ ہوں مگر امام مالکؒ نے ذہبی کے مال کو اس سے مستثنیٰ قرار دیتے ہیں کہ وہ اس کے مسلمان وارثوں کو ملے گا۔ ان کا استدلال یہ ہے کہ حضرت نبی کریم صلی اللہ علیہ وسلم کے زمانے میں منافقین کے بیٹے ان کے وارث ہوتے تھے۔

امام ابو حنیفہؒ کی رائے یہ ہے کہ حالت اسلام میں مرتد کا مال اس کے مسلمان وارثوں کو ملے گا۔ اور جو مال اس نے حال ارتداد میں کمایا ہے وہ غنیمت قرار پائے گا اور وہ مسلمانوں کے بیت المال میں چلا جائے گا۔ ان کا استناد یہ ہے کہ وہ ارتداد سے قبل کے مال کی تاویل مال مسلم سے کرتے ہیں۔ کیوں کہ ازالہ ملکیت کے لیے ارتداد موت کی حیثیت رکھتا ہے۔ وہ کہتے ہیں کہ جب کوئی شخص ارتداد اختیار کرتا ہے تو اس کے ارتداد کو موت خیال کیا جاتا ہے۔ پس وہ مسلمان مرا ہے۔ اور اس کے مسلمان وارث اس کا وارث لیں گے۔ مگر ائمہ ثلاثہ تو ارتداد سے منع کرتے ہیں کیوں کہ حضرت نبی کریم صلی اللہ علیہ وسلم نے فرمایا ہے کہ۔

لا یرث المسلمو الکافر
ولا الکافر المسلمو۔

مسلمان کافر کا وارث نہیں ہو سکتا اور نہ کافر مسلمان کا وارث ہو سکتا ہے۔

دوم۔ ضمنی سزا میں دوسری چیز یہ ہوتی ہے کہ مرتد کی متصرفانہ اہلیت میں کمی ہو جاتی ہے۔ یعنی اس کے ارتداد کے بعد خرید و فروخت میں اس کے تصرفات

میں رکاوٹ پیدا ہو جاتی ہے۔ اگر وہ اسلام کی طرف واپس آجائے تو اس کے تصرفات نافذ ہو جاتے ہیں۔ اور اگر حالت ارتداد میں مرجائے یا قتل ہو جائے تو اس کے تصرفات باطل ہو جاتے ہیں۔ کیوں کہ اس کی ملکیت میں باوجود اس کی ملک باقی ہونے کا غیر کا حق پیدا ہو جاتا ہے، اور وہ مریض کے تحفے کی طرح موقوف ہو جاتا ہے۔

امام شافعیؒ کے ایک قول میں ہے کہ ارتداد کے بعد اس کا تصرف باطل ہو جاتا ہے، کیوں کہ اس کی ملکیت ارتداد سے زائل ہو گئی ہے۔ مگر ترجیح پہلے قول کو حاصل ہے۔ یعنی غیر کا حق پیدا ہونے کی وجہ سے اس میں توقف پیدا ہو جاتا ہے۔

اسی طرح مرتد کو ایک یہ سزا بھی ملتی ہے کہ جب میاں بیوی میں سے کوئی ایک مرتد ہو جائے تو اس کا نکاح باطل ہو جاتا ہے۔ اگر خاوند مرتد ہو جائے تو اس کی بیوی کا نکاح ٹوٹ جائے گا، اور اگر بیوی مرتد ہو جائے تو ہم اُسے مہلت دیں گے۔ اگر وہ اہل کتاب کے دین کی طرف رجوع کرے تو اس کا خاوند کے پاس رہنا جائز ہوگا۔ کیوں کہ اہل کتاب سے نکاح جائز ہے۔ اور اگر وہ کسی اور طرف رجوع کرے تو خاوند کو طلاق دینے پر مجبور کیا جائے گا۔ جب ان دونوں میں سے کوئی مرتد اسلام کی طرف واپس آجائے، اور اپنے پہلے ساتھی کے پاس آنا چاہے تو نئے نکاح اور نئے مہر کے ساتھ جائز ہے۔ یہی راجح قول ہے، اور یہ سب کچھ اس قول کی بناء پر ہے جو عورت کے عدم قتل کے قائلین نے کہا ہے۔

تارک نماز کا حکم | تارک نماز کی دو حالتیں ہیں۔
 اول۔ یہ کہ اہل کے وجوب سے انکاری ہونے کی وجہ سے اس کا تارک ہو۔

دوم :- یہ کہ اس کا ترک کرنا سہل انکاری اور سستی کی وجہ سے ہو۔ اس کے

الْمُتْلُوا الْقُرْآنَ كَمَا نَزَّلَهُ

و جوب کے انکار کی وجہ سے نہ ہو۔ ذیل میں ہم دونوں حالتوں کا ذکر مع حدیث بیان کرتے ہیں۔

جو شخص اس کے وجوب سے انکار کی وجہ سے تارکِ صلوٰۃ ہے۔ وہ دو حال سے خالی نہیں۔

اول :- یا تو اس کا انکار اس وجہ سے ہے کہ اُسے نماز کے وجوب کا علم نہیں اور وہ ایسے ہی بے خبر ہے جیسے نیا نیا اسلام قبول کرنے والا یا کسی بادیہ میں نشوونما پانے والا بے خبر ہوتا ہے۔ اس حالت میں اس کا حکم یہ ہے کہ اُسے نماز کے حکم سے متعارف کروایا جائے نہ اس پر کفر کا حکم لگایا جائے اور نہ ہی اس پر حد قائم کی جائے۔

دوم۔ اس کے وجوب کا انکار اس آدمی کی طرح نہ ہو، جو مسلمانوں کے شہروں میں پیدا ہوتا ہے۔ اس پر کفر کا حکم لگایا جائے۔ اور اس سے مرتدین کا سلوک روا رکھا جائے۔ جیسا کہ اس کی وضاحت اپنے موقع پر ہو چکی ہے۔ یہ اس لیے کہ کتاب و سنت سے اس کے وجوب کے دلائل ظاہر و باہر ہیں، اور مسلمان ہمیشہ سے اس پر عامل ہیں۔ پس اس کا وجوب مخفی نہیں رہ سکتا۔ اور جو اعتقاد کے باوجود سہل انگاری اور سستی کی وجہ سے تارکِ صلوٰۃ ہو، اس حالت میں اس کا حکم یہ ہے کہ اُسے تہدیدِ قتل کے ساتھ اس کی ادائیگی کی دعوت دی جائے۔ اگر پڑھ لے تو ٹھیک، ورنہ ہر نماز کے وقت تین روز تک اُسے تنگ کر کے اُس سے توبہ کا مطالبہ کیا جائے اور اس کی ادائیگی کی طرف دعوت دی جائے۔ اگر اس کے بعد بھی وہ نماز نہ پڑھے تو قتل کر دیا جائے۔ یہ جمہورِ علماء کا قول ہے، جن کا استدلال یہ ہے۔

۱، اللہ تعالیٰ فرماتا ہے۔ "اُتُّلُوا الْمُشْرِكِينَ..... فَاِنْ

تَابُوا وَ اَتَامُوا الصَّلٰوةَ وَ اَتَوُا الزَّكٰوةَ فَخَلُّوا سَبِيْلَهُمْ

لہ التوبۃ ۵۔

اس آیت سے ان کا استدلال یہ ہے کہ اللہ تعالیٰ نے ان کے قتل کو مباح قرار دیا ہے۔ یہاں تک کہ وہ کفر سے توبہ کریں۔ نماز قائم کریں اور زکوٰۃ دیں۔ پس جب وہ نماز ترک کرے تو تغلیہ کی شرط نہیں ہوگی۔ اور اس کی اباحت قتل باقی رہے گی۔ پس یہ اس امر پر دال ہے کہ ترک نماز سے اُسے قتل کیا جائے۔ (۲) احمد نے روایت کی ہے کہ حضرت نبی کریم صلی اللہ علیہ وسلم نے فرمایا۔

من ترك الصلوة متعمداً
جو شخص عمداً نماز کا تارک ہو۔ اللہ اور
برئت منه ذمۃ اللہ و ذمۃ رسوله
رسول اس کی ذمہ داری سے بری ہیں۔

یہ حدیث اس بات پر دلالت کرتی ہے کہ عمداً تارک صلوٰۃ سے اللہ اور اس کے رسول کا کوئی عہد نہیں ہے اور جس کے اللہ اور اس کا رسول ذمہ دار نہ ہوں اس کا قتل کرنا مباح ہے۔

(۳) مسلم میں ہے کہ حضرت نبی کریم صلی اللہ علیہ وسلم نے فرمایا:-

بين العبد وبين الكفر
کہ بندے اور کفر کے درمیان فرق ترک
صلوة سے ہوتا ہے۔
ترك الصلوة۔

اس حدیث کی دلالت یہ ہے کہ حضرت نبی کریم صلی اللہ علیہ وسلم نے بیان فرمایا ہے کہ ترک صلوٰۃ کفر تک پہنچانے کا راستہ ہے۔ اور یہ بات واضح ہے کہ جب انسان کفر اختیار کرے تو اس کا قتل مباح ہو جاتا ہے۔

ابو حنیفہ کی رائے یہ ہے کہ تارک صلوٰۃ کو قتل نہ کیا جائے۔ ان کا استدلال حضرت نبی کریم صلی اللہ علیہ وسلم کے قول سے ہے کہ:-

لا يحل دم امرئ مسلم الا باحدى ثلاث كفر بعدا
ایمان اور نہ تا بعد احسان، او قتل نفس بغیور حتی۔

وہ کہتے ہیں کہ حضرت نبی کریم صلی اللہ علیہ وسلم نے خون کو مباح کرنے والی چیزوں میں ترک صلوٰۃ کو شمار نہیں کیا۔ پس یہ بات اس امر پر دال ہے کہ تارک صلوٰۃ کو

قتل نہ کیا جائے۔

اسی طرح انہوں نے حضرت نبی کریم صلی اللہ علیہ وسلم کے ایک دوسرے قول سے بھی استدلال کیا ہے کہ:-

امرت ان اقاتل الناس حتى يقولوا لا اله الا الله فاذا قالوا عصموا مني دماءهم و اموالهم الا بحقها۔

مجھے لوگوں سے مقاتلہ کا حکم دیا گیا ہے۔ یہاں تک کہ وہ لا الہ الا اللہ کہہ دیں جب وہ یہ کہہ دیں تو ان کے اموال اور خون مجھ سے محفوظ ہو جائیں گے۔ سوائے اس کے کہ ان کا ہاتھ کسی حق کی وجہ سے ہو۔

یہ حدیث اس بات پر دلالت کرتی ہے کہ لا الہ الا اللہ کا قائل قتل نہیں کیا جاسکتا، اور یہ کہ لا الہ الا اللہ کے تارک کا قتل واجب ہے نہ کہ کسی دوسرے کا۔ پس یہ اس امر پر دال ہے کہ تارک صلوٰۃ قتل نہیں کیا جاسکتا۔ کیوں کہ وہ لا الہ الا اللہ کا قائل ہے، اور یہی وہ چیز ہے جس کے ترک کرنے پر قتل کا حکم دیا گیا ہے۔ نیز وہ یہ بھی کہتے ہیں کہ نماز ایک فرع ہے۔ پس اس کے تارک کو حج کے تارک کی طرح قتل نہیں کیا جاسکتا۔

امام زہری کی رائے یہ ہے کہ تارک صلوٰۃ کو ضرب و جس کی سزا دی جائے قتل نہ کیا جائے۔

جمہور جو تارک صلوٰۃ کے قتل کے دلائل کا مناقشہ اور ترجیحی قول

قائل ہیں انہوں نے ابو حنیفہ اور ان کے ساتھیوں کو جو تارک صلوٰۃ کے عدم قتل کے قائل ہیں مندرجہ ذیل جواب دیا ہے

الذکی پہلی دلیل حدیث "لا یحسد امریء الا بسا حدی ثلاثاً تھی۔ اس کا جواب یہ ہے کہ یہ حدیث تو ہماری دلیل ہے، کیوں کہ بعض احادیث میں وارد ہے کہ ترک صلوٰۃ کفر ہے۔ ان میں سے بین العبد و بین الکفر ترک الصلوٰۃ کو ہم پہلے پیش کر چکے ہیں۔ اسی طرح یہ حد

کہ ”العهد الذی بیننا و بینہم الصلوٰۃ فمن ترکہا فقد کفر“۔

کہ ہمارے اور ان کے درمیان نماز کا عہد ہے جو اسے چھوڑتا ہے وہ کفر کا ارتکاب کرتا ہے۔ اس طرح ترکِ صلوٰۃ جملہ ”الکفر بعد الایمان“ میں داخل ہو جاتی ہے۔ اور اس نے خونِ مباح ہو جاتا ہے۔ پس یہ اس بات کی دلیل ہے کہ تارکِ صلوٰۃ قتل کیا جائے۔

ان کی دوسری دلیل حدیث ”اھرت ان اقاتل الناس“..... تھی۔ جس سے ان کا استدلال یہ تھا کہ حضرت نبی کریم صلی اللہ علیہ وسلم کو لوگوں سے مقاتلہ کا حکم دیا گیا۔ یہاں تک کہ وہ لالہ الا اللہ کہہ دیں۔ اور جب وہ اس کا اقرار کر لیں۔ تو ان کے اموال اور خون محفوظ ہو جائیں گے۔ پھر حضرت نبی کریم صلی اللہ علیہ وسلم نے اس کے بعد استنشاء کیا ہے۔ کہ ان کے اموال اور خون اس وقت تک محفوظ نہ ہوں گے جب تک وہ لالہ الا اللہ کے حق کو قائم نہ کریں گے۔ اور یہ بات آپ کے قول ”الا بحقہا“ سے ثابت ہے۔ وہ کہتے ہیں کہ اس کے حقوق میں سے ایک حق صلوٰۃ بھی ہے۔ پس جب وہ نماز نہ پڑھیں تو ان سے مقاتلہ کرنا مباح ہے۔ کیوں کہ یہ لالہ الا اللہ کا ایک حق ہے۔ جس سے تارکِ صلوٰۃ کے قتل پر دلالت ہوتی ہے۔ یہ حدیث ایک دوسری روایت سے مسلم میں بھی آئی ہے۔ جس میں مقاتلہ کی جانے والی چیزوں میں ترکِ صلوٰۃ کا بھی ذکر ہے۔ پس یہ حدیث تارکِ صلوٰۃ کے قتل پر دلیل ہے۔ اس کا ایک اور جواب بھی ہے کہ دونوں گذشتہ حدیثیں عام ہیں۔ اور مذکورہ آحاد جن میں تارکِ صلوٰۃ کے قتل کا ذکر ہے، ان سے مخصوص ہیں۔

نماز کو حج پر قیاس کرنے کے استدلال کا انہوں نے یہ جواب دیا ہے کہ یہ قیاس درست نہیں۔ کیوں کہ حج کی تاخیر جائز ہے بخلاف نماز کے۔ پس یہ قیاس نص کے وارد ہونے کی وجہ سے بھی باطل ہے۔ اور یہ بات واضح ہے کہ نص کی موجودگی میں قیاس نہیں ہو سکتا۔ جیسا کہ علمِ اصول میں یہ ایک معروف بات ہے۔ زہریؒ کے قول کا انہوں نے یہ جواب دیا ہے کہ یہ قول مُسند نہیں۔ اس لیے

درست نہیں۔

ہمارے نزدیک راجح قول یہ ہے کہ اگر اعتقاد و جوب کے ساتھ سہل انکاری اور سستی کی وجہ سے کوئی شخص تارک صلوة ہو تو اُسے قتل کر دیا جائے کیوں کہ اس قول کے حلال قومی ہیں اور بکثرت احادیث اس پر دلالت کرتی ہیں۔ لیکن کیا قتل سے قبل اس سے توبہ کا مطالبہ کیا جائے۔ اس بارے میں راجح قول یہ ہے کہ تین دن اُسے تنگ کر کے ہر نماز کے وقت اس سے توبہ کا مطالبہ کیا جائے۔ کیوں کہ اس کا قتل ترک واجب کی وجہ سے ہو رہا ہے۔ پس اس کے قتل سے قبل مرتد کے قتل کی طرح توبہ کا مطالبہ کیا جائے گا۔

رمضان کے دنوں میں روزہ توڑنے والے کی سزا | دنوں میں

بغیر کسی جائز وجہ کے روزہ توڑنے والا دو حال سے خالی نہیں۔

اول۔ یہ کہ اُسے روزے کے وجوب کا علم نہ ہو جیسا کہ نئے نئے مسلمان ہونے والے کو علم نہیں ہوتا۔ لہذا اسے روزے کے وجوب کے بارے میں بتایا جائے گا۔ اگر اس کے بعد وہ روزے رکھنے شروع کر دے تو ٹھیک، ورنہ اس کے ساتھ جانتے بوجھتے روزہ نہ رکھنے والے کا سامعاً کیا جائے گا۔ جس کی تفصیل ہم ابھی بیان کرتے ہیں۔

دوم۔ یہ کہ اُسے روزے کے وجوب کا علم ہو تو یہ دو حال سے خالی نہیں۔

اول۔ یہ کہ اس کا روزہ توڑنا وجوب صوم کے انکار کی وجہ سے ہو۔ اس پر مرتد کا حکم لگایا جائے گا، اور اس کے ساتھ وہ سلوک روا رکھا جائیگا جس کا ذکر پہلے ہو چکا ہے۔

دوم۔ یہ کہ اس کا روزہ توڑنا سہل انکاری اور سستی کی وجہ سے ہو اس حالت میں اُسے روزے رکھنے کی دعوت دی جائے گی۔ اس کے سامنے

روزے کی حکمت بیان کر کے اُسے نصیحت کی جائے گی۔ اگر پھر بھی وہ روزہ نہ رکھے تو بظاہر اس پر سبیر کیا جائے گا۔ کیوں کہ باطن کا علم سوائے اللہ تعالیٰ کے اور کوئی نہیں جانتا اور اس پر تعزیر لگائی جائے گی۔ اس کی دلیل یہ ہے کہ حضرت عمرؓ نے رمضان میں شراب پی کر روزہ توڑنے والے پر بیس کوڑے تعزیر لگائی۔ اس کے بعد اُسے شراب کی حد لگائی۔ جب شرط موجود ہوں تو کفارہ سے زائد بھی واجب کیا جاسکتا ہے۔

بعض فرائض | مردار اور خنزیر کا گوشت کھانے والے کی مسزرا کے تارک کے

حکم کے بیان کے بعد اب ہم ذیل میں اس شخص کے حکم کو بیان کرتے ہیں جو بغیر ضرورت کے ان چیزوں میں سے کسی کو حلال قرار دے دے جنہیں اللہ تعالیٰ نے حرام قرار دیا ہے۔ جیسے مردار اور خنزیر کا گوشت۔ ان کے کھانے والے کا حال دو صورتوں سے خالی نہیں۔

اَوَّلُ :- یہ کہ اس نے انہیں حلال قرار دے کر کھایا ہے۔ اس پر ایسی صورت میں مرتد کا حکم لگایا جائے گا۔ کیوں کہ اس نے اللہ تعالیٰ کی حرام کی ہونی چیز کو مباح قرار دیا ہے جس کے متعلق قرآن کریم میں کوئی نص موجود نہیں ہے۔ اللہ تعالیٰ فرماتا ہے۔

حُرْمَتُ عَلَيكَ الْمَيْتَةَ وَالْدَّمَ
وَلَحْمَ الْخَنزِيرِ۔ لہ

تم پر مردار خون اور خنزیر کا گوشت حرام کیا گیا ہے۔ پس اس حالت میں کھانے والے پر مرتد کا حکم لگایا جائے گا۔ اور اس سے مرتد کا سا سلوک کیا جائے گا۔

دوم۔ یہ کہ کھانے والا انہیں حلال قرار دے کر نہیں کھاتا۔ بلکہ وہ نفس کے بہکانے میں آگیا ہے۔ امام ابن حزمؒ اس کے حکم کے متعلق پانچ اقوال بیان

لہ البقرہ ۱۷۳۔

کرتے ہیں۔

(۱) ان دونوں کے کھانے والے پر کوئی سزا نہیں۔ اور یہ عطار کا پہلا قول ہے اس کی دلیل یہ ہے کہ اُن سے اس بارے میں دریافت کیا گیا تو آپ نے جواب دیا اللہ تعالیٰ بھولنے والا نہیں۔ اگر وہ چاہتا تو اس کے لیے سزا مقرر کر دیتا۔
(۲) پہلی بار کھانے والے پر کوئی سزا نہیں۔ مگر جب وہ اس کا عادی ہو جائے تو اس پر تعزیر لگائی جائے گی۔ یہ سفیان کا قول ہے، اور عطار کا دوسرا قول ہے اس کی دلیل یہ ہے کہ جب وہ ایک دفعہ کھائے تو اس پر کوئی سزا نہیں۔ مگر جب دوبارہ ایسا کرے تو اس پر تعزیر لگائی جائے۔ اور عبرت ناک سزا دی جائے (۳) ان کے کھانے والے سے توبہ کا مطالبہ کیا جائے۔ اگر توبہ کرے تو ٹھیک ورتہ اُسے قتل کر دیا جائے۔

(۴) ان کے کھانے والے پر بطور قیاس شراب کی حد لگائی جائے۔ کیوں کہ یہ سب کھانے کی چیزیں ہیں۔


(۵) ان کے کھانے والے پر تعزیر لگائی جائے۔ ابن حزم کہتے ہیں کہ یہ قول مالک، شافعی، ابو حنیفہ ان کے اصحاب اور ہمارے اصحاب سے مروی ہے اور یہ قول دل کو اپیل کرتا ہے۔ اس لیے کہ ان کے کھانے والوں کی سزا کے متعلق کوئی نص وارد نہیں ہوئی۔ اور جس گناہ کے متعلق حد وارد نہ ہو اس پر بطور سزا تعزیر لگائی جاتی ہے مردار اور خنزیر کا بلا ضرورت گوشت کھانا بھی ان چیزوں میں سے ہے۔ جن پر کوئی حد نہیں۔ اس پر مستزاد یہ کہ مردار اور خنزیر کا گوشت ایسی اشیاء ہیں جن سے دل نفرت کرتا، دور رہتا اور انقباض محسوس کرتا ہے۔ پس یہاں کوئی ایسا سبب موجود نہیں کہ ان کے کھانے والوں پر حد لگائی جائے۔ کہ لوگ اس سے باز رہیں۔ ایسے خمیٹ آدمی کے لیے جو نفس کے بہکاوے میں آکر ان چیزوں کو کھاتا ہے زجر کے لیے تعزیری کارروائی کافی ہے۔ بقیہ اقوال کا

لہ المحلی ۱۱/۲۰۵۲ھ ایضاً ایضاً

جواب یہ ہے -

پہلے دو قولوں پر کوئی دلیل نہیں دی گئی اور جو عطار سے بیان کیا گیا ہے - وہ ان کا اجتہاد ہے۔ تیسرا قول کہ کھانے والے سے توبہ کا مطالبہ کیا جائے۔ اگر توبہ کرے تو ٹھیک ورنہ اُسے قتل کر دیا جائے۔ اس کا جواب یہ ہے کہ یہ قول ضعیف ہے جس کی سند میں نہ کوئی نص پیش کی گئی ہے نہ اجماع۔ اور یہ قول اس بات تک پہنچا ہے کہ اس آدمی سے مرتد کا معاملہ کیا جائے۔ اور اس معصیت کے ارتکاب کی وجہ سے اس پر کفر کا حکم لگایا جائے۔ حالانکہ اس نے انہیں حلال قرار دے کر نہیں کھایا۔ زیادہ سے زیادہ اُسے اس فعل کی وجہ سے گنہگار اور فاسق قرار دیا جاسکتا ہے۔ پس زجر و تادیب کے لیے اُسے تعزیر کافی ہوگی۔

اور جو شراب پر قیاس کر کے اُسے حد لگاتے ہیں اور کہتے ہیں کہ یہ سب کھانے پینے کی چیزیں ہیں۔ اس کا جواب یہ ہے کہ اس جگہ یہ قیاس صحیح نہیں۔ کیونکہ محض کھانے کو اس قیاس کی علت قرار دینا درست نہیں۔



سحر کی سزا

سحر کی تعریف | شرع میں کانٹھ، تعویذ اور ایسے کلام کو سحر کہتے ہیں جسے بولنا یا کثرتاً مراد لیتا ہے۔ یا ایسا عمل کرتا ہے جو سحر کے بدن، دل، اور عقل پر بغیر اس سے ملے یا نئے اثر انداز ہو جاتا ہے۔

ساحر کی سزا | علماء کا اس بات پر اتفاق ہے کہ سحر کا سیکھنا اور سکھانا حرام ہے مگر ساحر کی حد کے بارے میں ان میں اختلاف ہے۔ اس کے متعلق دو قول ہیں۔

قول اول | ساحر کی حد قتل ہے۔ یہ صحابہ کی ایک جماعت کا قول ہے جو ابو جحیفہؓ اور مالکؓ کا بھی یہی خیال ہے۔ ان کا استدلال درج ذیل ہے۔

داؤد ترمذی اور دارقطنی نے جذب سے روایت کی ہے کہ حضرت نبی کریم صلی اللہ علیہ وسلم نے فرمایا:-

حد الساحر ضربۃ بالسيف ساحر کی سزا تلوار کی ضرب ہے۔

یہ حدیث ساحر کی حد کے بیان میں صریح نص ہے کہ اُسے قتل کر دیا جائے

(۲) ابو داؤد نے بحالہ سے روایت کی ہے۔ کہ میں اخف بن قیس کے چچا

جزر بن معاویہ کے پاس کاتب تھا۔ اس کے پاس حضرت عمرؓ کا اپنی وفات سے

ایک ماہ پیشتر خط آیا کہ سب ساحروں اور ساحرہ عورتوں کو قتل کر دو۔ پس ہم نے

تین ساحرہ عورتوں کو قتل کر دیا۔ ان کا استدلال یہ ہے کہ حضرت عمرؓ نے ساحروں

لے المتنی والشرح ۱۱۳/۱۰، المتنی ۲/۳۹، سنن الترمذی ۵/۱۵۶۔

سہ نیل الادطار ۲/۱۸۶؛

کے قتل کا حکم دیا اور آپ کا یہ حکم نافذ ہوا۔ اور لوگوں میں مشہور ہوا۔ اور کوئی اس پر معترض نہ ہوا پس اس پر اجماع ہو گیا۔

(۳) امام مالک نے اپنے موطا میں روایت کی ہے، کہ حضرت نبی کریم صلی اللہ علیہ وسلم کی زوجہ مطہرہ حضرت حفصہ نے اپنی ایک لونڈی کو قتل کر دیا۔ جس نے آپ پر سحر کر دیا تھا اور وہ مدبرہ تھی۔ پس وہ آپ کے حکم سے قتل کر دی گئی۔ اس واقعہ سے ان کا استدلال یہ ہے کہ حضرت حفصہ نے اپنی لونڈی کو جادو کرنے پر قتل کر دیا۔ اور وہ حضرت نبی کریم صلی اللہ علیہ وسلم کے پاس رہنے کی وجہ سے اس کے حکم سے خوب واقف تھیں۔ پس اس سے معلوم ہوا کہ ساحر کی حد قتل ہے۔

قول دوم | ساحر کو اس وقت تک قتل نہ کیا جائے جب تک کہ اس کے عملیات سحر کفر کی حد تک نہ پہنچ جائیں۔ کیوں کہ اس کے کلام سے غیر اللہ کی عظمت قائم ہوتی ہے۔ مجرد سحر جو کفر تک نہ پہنچے اس میں اسے قتل نہ کیا جائے اور یہ قول امام شافعی کا ہے۔

ان کا استدلال حدیث "لا یحیل دم امریء مسلم الا باحدی ثلاث" کے عموم سے ہے۔ وہ کہتے ہیں کہ آپ نے خونِ مسلم کو حلال کرنے والی اشیاء کو شمار کیا ہے۔ مگر ان میں سحر کا ذکر نہیں کیا۔ پس یہ اس کے عدم قتل پر دال ہے۔ مگر جب وہ اپنے سحر میں درجہ کفر تک پہنچ جائے تو اسے قتل کر دیا جائے کیوں کہ وہ تارکِ دین کی ذیل میں داخل ہو گیا ہے۔ اور کفر کی وجہ سے دین سے خارج ہو گیا ہے۔ اس لیے اس کا قتل کرنا جائز ہے۔

حضرت عائشہ کی روایت سے بھی انہوں نے استدلال کیا ہے کہ آپ نے اپنی مدبرہ لونڈی کو فروخت کر دیا جس نے آپ پر سحر کر دیا تھا وہ کہتے ہیں کہ اگر قتل واجب ہوتا تو اس کا فروخت کرنا جائز نہ ہوتا۔ کیوں کہ بیع قتل کو زائل

کرنے والی ہے۔

ہمارے نزدیک ساحر کی حد قتل ہے۔ اور اس کی وجوہات تزییحی قول مندرجہ ذیل ہیں۔

(۱) نصوص کی دلالت قتل پر ہے۔ اگرچہ ان نصوص میں ضعف ہے۔ مگر وہ ایک دوسرے کی قوت کے باعث عمل کے درجہ تک پہنچ گئی ہیں۔

(۲) حضرت عمرؓ نے ساحروں کے قتل کا حکم دیا۔ مگر کسی نے ان پر اعتراض نہ کیا اس سے معلوم ہوا کہ صحابہ کا اجماع ساحر کے قتل پر ہے۔

(۳) اس حد پر عمل ہوا اور لوگوں میں اس کا چرچا بھی ہوا۔ مگر کوئی اس پر معترض نہ ہوا۔ اس لحاظ سے ساحر کا قتل کرنا تقریباً متفق علیہ ہے۔

ممکن ہے عدم قتل کے قائلین کی طرف سے جواب دیا جائے کہ ساحر کا قتل ایک صورت میں ہو سکتا ہے۔ اور وہ یہ کہ اس کا سحر درجہ کفر تک پہنچ جائے اس پر تو سب کا اتفاق ہے۔ انہوں نے جو حدیث "لا یحل دم اهریء"

مسئلہ الابحدی ثلاثاً کے عموم سے استدلال کیا ہے اس کا جواب یہ ہے کہ یہ عموم ان احادیث سے مخصوص ہے جو قتل ساحر پر دلالت کرتی ہیں اور ان میں سے بعض کا تذکرہ پہلے ہو چکا ہے۔

اور جو استدلال انہوں نے حضرت عائشہؓ کی روایت سے کیا ہے کہ آپ نے اپنی مدبرہ لونڈی کو فروخت کر دیا جس نے آپ پر سحر کیا تھا اور بیع قتل کو زائل کرنے والی ہے۔ پس یہ ساحر کے قتل کے عدم وجوب پر دال ہے۔ اس کا جواب یہ ہے کہ یہ روایت ضعیف ہے۔ اگر اسے صحیح بھی تسلیم کر لیا جائے تو آپ کا ایسا کرنا اجنباداً ہوگا۔ اور کسی دوسرے کے حق میں اس پر عمل نہیں کیا جائے گا۔ اور نہ ہی یہ قتل پر دلالت کرنے والی فصوص کا معارض ہو سکتا ہے۔

ساحر کی حد کے
متعلق علماء

کیا ساحر سے توبہ کا مطالبہ کیا جائے یا نہ کیا جائے

کے اقوال اور اس کی حد کے متعلق راجح قول یعنی قتل کے بیان کے بعد ذیل میں ہم اس اختلاف کا ذکر کرتے ہیں جو قتل کے قائلین، ساحر سے توبہ کے مطالبہ کے متعلق کرتے ہیں۔ یعنی ساحر کو قتل کرنے سے قبل اس سے توبہ کا مطالبہ کیا جائے یا نہ کیا جائے؟ اس بار سے میں دو مختلف قول ہیں۔

قول اول | ساحر کو قتل کرنے سے قبل اس سے توبہ کا مطالبہ کیا جائے۔ اگر توبہ کرے تو ٹھیک ورنہ اُسے قتل کر دیا جائے۔ اس لیے کہ وہ توبہ کے مطالبہ میں مرتد کی طرح ہے۔

قول دوم | ساحر سے توبہ کا مطالبہ نہ کیا جائے۔ یہ علماء کی ایک جماعت کا قول ہے۔ جس میں امام مالکؒ بھی شامل ہیں وہ کہتے ہیں کہ ساحر کو قتل کر دیا جائے۔ اور اس سے توبہ کا مطالبہ نہ کیا جائے۔ نہ ہی اس کی توبہ قبول کی جائے۔ بلکہ حتمی طور پر قتل کر دیا جائے۔

اس قول کے قائلین کا استناد یہ ہے کہ کسی ایک صحابی سے بھی یہ بات مروی نہیں کہ انہوں نے کسی ساحر سے توبہ کا مطالبہ کیا ہو۔ ایسے ہی انہوں نے ہشام بن عروہ کی روایت سے استناد کیا ہے۔ جو انہوں نے اپنے باپ سے اور انہوں نے حضرت عائشہؓ سے بیان کی ہے کہ ایک ساحر نے حضرت نبی کریم صلی اللہ علیہ وسلم کے صحابہ سے دریافت کیا کہ کیا وہ توبہ کر سکتی ہے۔ مگر کسی نے اُسے توبہ کرنے کا فتوے نہ دیا۔ پس یہ اس امر پر دال ہے کہ ساحر سے توبہ کا مطالبہ نہیں کیا جاسکتا۔

ہمارے نزدیک گذشتہ دلائل سے یہ ثابت ہوتا ہے کہ اگر ساحر نے ایسا کام کیا ہے جو درجہ کفر تک پہنچتا ہے تو اُسے توبہ کا مطالبہ کیے بغیر قتل کر دیا جائے۔ اور اگر وہ کام درجہ کفر تک نہیں پہنچتا تو اس سے توبہ کا مطالبہ

کیا جائے۔ اگر توبہ کرے تو ٹھیک، ورنہ اُسے قتل کر دیا جائے۔ اس طرح دلائل میں توافقی پیدا ہو جاتا ہے۔ پس وہ دلائل جن میں توبہ کے عدم مطالبہ کا ذکر ہے۔ انہیں اس سحر پر محمول کیا جائے گا جو درجہ کفر تک پہنچ چکا ہو۔ اور جن میں توبہ کے مطالبے کا ذکر ہے انہیں اس سحر پر محمول کیا جائے گا جو درجہ کفر تک نہ پہنچا ہو۔



سزائے قصاص

گذشتہ صفحات میں ہم نے جرائمِ حدود اور ان کی سزاؤں کا اخصار کے ساتھ ذکر کیا ہے۔ ذیل میں ہم کسی پر ظلم اور اس سے کم تر جرائم اور ان کی سزایں یعنی قصاص کا ذکر کرتے ہیں۔ قصاص پر گفتگو کرنے کے لیے کئی مجلدات کی ضرورت ہے۔ اس مختصر رسالہ میں ہم اس پر بحث کرنے سے اعراض کرتے ہیں لیکن اس خیال سے کہ ہم اسلامی سزاؤں کے متعلق گفتگو کر رہے ہیں۔ ہم پر واجب ہے کہ کسی پر ظلم کرنے کی سزا یا اس سے کم تر سزا یعنی قصاص کے متعلق مختصر بحث کریں۔ یہ مقام طوالت کی اجازت نہیں دیتا۔ اس سزا پر گفتگو کرنے سے قبل ہمیں اس بات کا علم ہونا ضروری ہے کہ قصاص کیا ہوتا ہے؟

قصاص لغت میں تتبع کو کہتے ہیں۔ چنانچہ کہا جاتا ہے۔
یعنی فلاں نے اس کا تتبع کیا۔

اور مساوات پر بھی اس کا اطلاق ہوتا ہے۔

اصطلاح فقہاء میں جرم اور سزا کے درمیان مساوات کو قصاص کہتے ہیں۔

لغوی اور اصطلاحی معنوں کے درمیان یہ مناسبت ہے کہ قصاص میں مجرم کا تتبع کیا جاتا ہے اور جرم سے روک دینے والی سزا کے بغیر اسے نہیں چھوڑا جاتا اور نہ ہی مظلوم کا غصہ ٹھنڈا کیے بغیر اسے چھوڑا جاتا ہے۔ پس مجرم کا سزا کے لیے اور مظلوم کا شفا کے لیے تتبع کرنا قصاص کہلاتا ہے۔

ظلم کی اقسام ظلم پر ظلم یہ ہے کہ جب کوئی شخص عمداً یا ظلماً کسی دوسرے شخص کو مار دے اور وہ ناقص و بالغ ہو اور مقتول کی



کی اصل نہ ہو اور مقتول ایسا ہو کہ اس کا خون بہانا جائز نہ ہو اور جرم کے دوران میں وہ قاتل کا دفاع کر رہا ہو تو تمام علماء کا اس بات پر اتفاق ہے کہ اس کی سزا قصاص ہے۔ اور اس صورت میں قصاص لینا کتاب و سنت اور اجماع سے ثابت ہے۔

کتاب اللہ میں اس کا ثبوت یہ ہے۔

لے مومنو! مقتولوں کے بارے میں تم پر قصاص فرض کیا گیا ہے۔ آزاد، آزاد کے بدلے، غلام، غلام کے بدلے، عورت عورت کے بدلے اور جسے اپنے بھائی کی طرف سے کچھ معاف کر دیا جائے تو معروف کے ساتھ اسکی پیر دی کرنا ہے اور احسان سے اُسے ادا کرنا ہے۔ یہ تمہارے رب کی طرف سے تخفیف اور رحمت ہے۔

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ۖ بِالْحَرِّ ۖ وَالْحَرِّ ۖ وَالْعَبْدُ بِالْعَبْدِ ۖ وَالْأُنثَىٰ بِالْأُنثَىٰ ۖ فَمَنْ عَفَىٰ لَهُ مِنْ أَخِيهِ شَيْءٌ فَاتَّبَعُ بِالْمَعْرُوفِ ۚ وَادِّاءُ إِلَيْهِ بِإِحْسَانٍ ۗ ذَٰلِكَ تَخْفِيفٌ مِّن رَّبِّكَ وَرَحْمَةٌ ۖ لَهُ

دوسری جگہ فرمایا:

اور ہم نے ان پر جان کے بدلے جان لینا فرض کیا۔

وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ ۖ

یہ دو آیتیں اس بات کی واضح دلیل ہیں کہ جان پر ظلم کرنے کی سزا قصاص ہے۔ سنت میں اس کا ثبوت یہ ہے کہ حضرت نبی کریم صلی اللہ علیہ وسلم نے فرمایا۔

من قتل له قتيلا فهو

بخير النظرين اما ان يقتل
واما ان يقتل ۖ

حضرت نبی کریم صلی اللہ علیہ وسلم کے یہ الفاظ "واما ان يقتل"

لہ البقرة - ۱۷۸ المائدہ - ۵۴

اس بات کی دلیل ہیں کہ قتل کی سزا قصاص ہے۔

اجماع سے اس کا ثبوت یہ ہے کہ مسلمانوں کے معتبر علمائے سلف و خلف کا قصاص کی مشروعیت پر اجماع ہے عقل بھی قصاص کی مؤید ہے کیوں کہ اگر قاتل کو اپنے عمل کے مجانس سزا نہ دی جائے تو وہ اسی قسم کے متعدد جرائم کا مرتکب ہوگا جس سے خوف پھیلے گا، امن برباد ہوگا اور ناحق کئی لوگ مارے جائیں گے مگر جب مجرم کو علم ہو کہ اس سے قصاص لیا جائے گا اور اس کے عمل کے مطابق اسے سزا ملے گی تو وہ لامحالہ جرائم کے ارتکاب سے رکے گا۔ اس طرح وہ خود اور جس شخص کو وہ قتل کرنا چاہتا ہے دونوں بچ جائیں گے۔ اور معاشرہ میں امن و سکون ہو جائے گا۔

بعض علماء نے قتل عمد کی سزا کی کئی قسمیں قرار دی ہیں۔ بعض کو اصلی سزائیں، بعض کو سزائے بدل اور بعض کو ضمنی سزائیں قرار دیا ہے۔ اصلی سزائیں۔ قصاص اور کفارہ ہیں۔ قصاص جرم قتل کے ارتکاب پر ہوگا جس میں سابقہ شرط پائی جائیں گی۔ اس صورت میں اُسے قصاص دینا ہوگا۔ سوائے اس کے کہ بعض شرعی امور کی وجہ سے قصاص مکمل نہ ہو یا مقتول کے اولیاء اُسے مطلقاً معاف کر دیں یا دیت دینے کی وجہ سے اُسے معاف کر دیا جائے۔ قصاص کے سقوط کی صورت میں اس پر کفارہ واجب ہوگا۔ اور یہ قتل خطا کے کفارہ جتنا ہوگا۔ اور بطور قصاص قتل عمد میں اس کا ادا کرنا بدرجہ اولیٰ ثابت ہوگا۔

سزائے بدل۔ دیت اور تعزیر ہے۔ دیت اس وقت ہوتی ہے۔ جب قصاص کسی سبب شرعی کی وجہ سے مکمل نہ ہو یا مقتول کے اولیاء اپنے حق قصاص کو ساقط کر دیں اور دیت کا مطالبہ کریں۔ اس صورت میں دیت واجب ہوگی۔

لے قتل خطا کے کفارہ بالترتیب یہ ہے ایک مومن غلام کا آزاد کرنا اور نہ ملنے کی صورت میں دو ماہ کے مسلسل روزے رکھنا۔

تعزیر۔ حاکم وقت جب حالات کا تقاضا دیکھے تو تعزیر مع دیت قصاص کا بدل ہو جاتی ہے۔ جیسے تعزیر دیت کا بدل ہو جاتی ہے۔ ویسے ہی وہ قصاص کے بدل کا بدل بھی ہو جاتی ہے۔

ضمنی سزا۔ ورثہ سے محروم ہوتا ہے۔ جب قاتل مقتول کے وارثوں میں سے ایک وارث ہو تو وہ مقتول کی میراث میں سے نہ مال کا وارث ہو سکتا ہے نہ دیت کا۔ بیہقی نے روایت کی ہے کہ ایک آدمی نے پتھر چلایا تو وہ اس کی ماں کو جا لگا جس سے وہ مر گئی۔ اس نے وراثت سے اپنا حصہ لینا چاہا تو اس کے بھائیوں نے اُسے کہا کہ تیرا کوئی حق نہیں۔ پھر یہ معاملہ حضرت علیؓ کے پاس پہنچا تو آپ نے فرمایا کہ میراث میں تیرا حق پتھر ہے۔ آپ نے اُسے دیت کا جرمانہ کیا مگر اُسے میراث سے کچھ نہ دیا۔

حضرت نبی کریم صلی اللہ علیہ وسلم کا ایک ارشاد بھی اس پر دلالت کرتا ہے۔
 ليس للمقاتل من مال المقتول قاتل کو مقتول کے مال سے کچھ نہیں ملے گا
 شیخا ولا یورث شیخا۔ اور نہ ہی وہ کسی چیز کا وارث ہوگا۔

ضمنی سزاؤں میں سے وصیت سے محروم ہونا بھی ہے۔ جب موصلیٰ لہ موصلیٰ کو قتل کر دے تو وصیت باطل ہو جائے گی۔ گذشتہ بیانات کی بنا پر یہ ثابت ہوتا ہے کہ قصاص فی النفس بالاتفاق حد ہے جس کا اسقاط نہیں ہوتا۔ سوائے اس کے کہ مقتول کا ولی مطلقاً معاف کر دے یا دیت دیدے یا کسی شرعی سبب کے باعث اس کی تکمیل نہ ہو سکے۔

دوم :- ظلم کی اقسام میں سے جان پر ظلم کرنے سے کم تر مظالم بھی ہیں۔ جان پر ظلم کی عقوبت کے بیان کے بعد ذیل میں ہم اس سے کم تر مظالم کی سزا بیان کرتے ہیں۔ اسلام نے اس میں بھی قصاص کا حکم دیا ہے۔ کیوں کہ جو مظالم جان پر ظلم سے کم تر ہیں ان سے بھی انسان کی اسی طرح محافظت ہونی چاہیے جس طرح انسانی جان کی حفاظت ہوتی ہے۔ کیوں کہ یہی طریق اس کی حفاظت و سلامتی کا ہے۔ جمہور

لہ فقہ السنۃ ۵۲۱/۲ لہ ایضاً ۱

علماء کی رائے میں جان سے کم تر مظالم میں بھی قصاص ثابت ہے تاکہ جزار اور عمل میں مجانست ہو۔ ان کا استدلال مندرجہ ذیل ہے۔

و۔ اللہ تعالیٰ فرماتا ہے۔

وَكُتِبْنَا عَلَيْهِمْ فِيهَا آتِ
التَّنْفِ بِالنَّفْسِ وَالْعَيْنِ بِالْعَيْنِ
وَالْأَنْفَ بِالْأَنْفِ وَالْأَذْنَ بِالْأَذْنِ
وَالسِّنَّ بِالسِّنِّ وَالْجُرُومَ قِصَاصًا
فَمَنْ تَصَدَّقَ بِهِ فَهُوَ كَفَّارَةٌ لَهُ وَ
مَنْ كَفَرَ يَحْكُمُ بِنَا أَنْزَلَ اللَّهُ فَأُولَئِكَ
هُمُ الظَّالِمُونَ۔

ہم نے اس میں ان پر جان کے بدلے جان
آنکھ کے بدلے آنکھ، ناک کے بدلے ناک
کان کے بدلے کان، دانت کے بدلے دانت
اور زخموں کا قصاص فرض کیا۔ پس جو اسے
معاف کر دے وہ اس کے لیے کفارہ ہوگا
اور جو حکم آئی کے مطابق فیصلہ نہ کریں
وہ ظالم ہیں۔

اس آیت سے ان کا استدلال یہ ہے کہ جو چیزیں اللہ تعالیٰ نے تورات میں
یہود پر فرض کی تھیں جب تک ہماری شریعت نے اسے منسوخ نہیں کر دیا۔ وہ
ہماری شریعت تھی۔ حضرت نبی کریم صلی اللہ تعالیٰ علیہ وسلم کا درج ذیل فعل بھی
اسی کا مؤید ہے۔

دوم :- انس بن مالک نے حضرت نبی کریم صلی اللہ علیہ وسلم سے بیان کیا ہے۔
کہ جب ربیع بنت نضر نے ایک لڑکی کا دانت توڑ دیا تو آپ نے اس سے قصاص
لے کر دیا۔ انہیں دیت پیش کی گئی مگر انہوں نے قصاص کا مطالبہ کیا۔ انس بن نضر
کے بھائی حضرت نبی کریم صلی اللہ علیہ وسلم کی خدمت میں حاضر ہو کر عرض کرنے لگے
ایا رسول اللہ صلی اللہ علیہ وسلم آپ ربیع کے دانت توڑیں گے۔ جس ذات نے
آپ کو حق کے ساتھ مبعوث فرمایا ہے اس کے دانت نہ توڑیئے۔ آپ نے فرمایا
اے انس! کتاب اللہ قصاص کا تقاضا کرتی ہے۔ اس واقعہ سے ان کا استدلال
یہ ہے کہ جب مظلوم نے مطالبہ کیا تو آپ نے قصاص کا فیصلہ فرمایا اور بتایا کہ یہ
اللہ تعالیٰ کا حکم ہے جو اس امر پر دال ہے کہ جان سے کم تر مظالم میں بھی قصاص

کا ثبوت موجود ہے۔

علماء کے ایک گروہ نے اس کی مخالفت کی ہے۔ وہ جان سے کم تر مظالم میں قصاص کے عدم و وجوب کے قائل ہیں۔ ان کا استدلال بھی آیت **وَكَتَبْنَا عَلَيْهِمْ فِيهَا** **آتِ النَّفْسِ بِالنَّفْسِ** سے ہے۔ وہ کہتے ہیں کہ یہ آیت اس بات پر دلالت کرتی ہے کہ جان سے کم تر مظالم میں یہود پر قصاص فرض تھا اور ان کی شریعت ہماری شریعت نہیں۔ اب رہا جان کے قصاص کا معاملہ تو وہ دیگر دلائل سے ثابت ہے۔

جمہور کی رائے کے موافق اس استدلال کا جواب یہ ہے کہ نص میں وارد شدہ حکم عام ہے۔ یہود سے خاص نہیں۔ کیوں کہ آیت کے آخر میں ہے۔ **وَمَنْ كَفَرَ** **يَحْكُمُ بِنَا أَنْزَلَ اللَّهُ فَأُولَئِكَ هُمُ الظَّالِمُونَ**۔

یہ الفاظ حکم کے عموم اور بقا پر دلالت کرتے ہیں کیوں کہ جو ایسا نہ کرے وہ ظالم ہے۔ ہماری شریعت میں اس حکم کے مقرر ہونے اور اس حکم کے ثبوت و عموم پر یہ بات بھی دلالت کرتی ہے کہ حضرت نبی کریم صلی اللہ علیہ وسلم نے ربیع بنت نضر کے دانت توڑ دینے پر قصاص کا فیصلہ کیا۔ جس کا ذکر پہلے آچکا ہے۔ ہمارے نزدیک جان سے کم تر مظالم میں قصاص والے قول کو ترجیح حاصل ہے۔ جس کا ثبوت کتاب و سنت اور اجماع سے ہو چکا ہے۔

ظالم پر یہ قصاص قصاص فی النفس پر قیاس کرنے سے بھی ثابت ہے۔ کیوں کہ جان سے کم تر مظالم میں محافظت کرنا دراصل جان کی حفاظت اور سلامتی چاہتا ہے۔ اس طرح یہ قول مخالفین کے قول کے ضعف کو زیادہ کرتا ہے۔

جان سے کم تر مظالم میں | جان سے کم تر مظالم میں قصاص کی قسمیں | ثبوت قصاص اور اس کے

وجوب کے بیان کے بعد ذیل میں ہم اس کی انواع کو بیان کرتے ہیں۔ جان سے کم تر مظالم میں قصاص کی دو قسمیں ہیں۔

اول۔ قصاص فی الاطراف یعنی جب کوئی عاقل بالغ شخص جرم کے ارادہ اور اپنی مرضی سے کسی دوسرے بے گناہ اور مماثل شخص کی طرف پر ظلم کرے اور وہ مجرم کی فرع نہ ہو تو اس حالت میں مظلوم کی مماثل طرف کا قصاص اس پر واجب ہوگا۔ سوائے اس کے کہ مظلوم اُسے مطلقاً معاف کر دے یا قصاص چھوڑ کر دیت لے لے بعض علماء نے قصاص فی الاطراف میں بعض شروط لگائی ہیں۔

(۱) ظلم سے بچنا۔ یہ اس طرح کہ اگر قطع پہنچے یا کسنی کے جوڑے ہو یا اس کی کوئی حد ہو جہاں وہ ختم ہوتا ہو جیسے ناک کا بانسہ یا اس کا نرم حصہ۔

(۲) طرفین میں نام اور مقام کے لحاظ سے مماثلت ہو۔ بائیں کے بدلے دائیں کو قطع نہ کیا جائے و بالعکس چھنگلی کے بدلے دوسری انگلی کو قطع نہ کیا جائے۔ کیوں کہ ان دونوں کے نام مختلف ہیں۔

(۳) صحت اور کمال میں دونوں طرفین مساوی ہوں۔ صحیح طرف کو ہیما طرف کے بدلے میں نہ لیا جائے۔

دوم۔ جان سے کم تر مظالم کے قصاص میں زخم بھی ہیں۔ جب کوئی انسان کسی دوسرے انسان پر ظلم کرے اور اس میں گذشتہ مذکورہ شروط موجود ہوں تو ہم اس کے زخم کو دیکھیں گے۔ اگر مجرم سے قصاص لینا ممکن ہو۔ یعنی اگر اس کا زخم قصاص لینے کے بعد مظلوم کے زخم کے مساوی ہو اور کوئی کمی بیشی نہ ہو اور اس کے مماثل ہو تو اس حالت میں اس پر قصاص قائم کیا جائے گا اور اگر قصاص لینا ممکن نہ ہو اور وہ اس طرح کہ مماثلت اور مساوات متعذر ہو اور قدر مطلوب سے تجاوز کر کے اور نقصان پہنچا کر مستحق ہو یا خطرہ کا اندیشہ ہو تو اس حالت میں مجرم پر قصاص واجب نہیں ہوگا۔ اور اس سے اس جیسے زخم کی معین دیت لے لی جائے گی۔

ادھر کے بیان کے مطابق جان سے کم تر ظلم میں مجرم کو نقصان پہنچائے بغیر قصاص لینا حد بن جائے گا۔ مگر جب اُسے ضرر پہنچتا ہو تو دیت کی طرف عدول کیا جائے گا۔

اسلامی قوانین..... امن و سلامتی کا پیغام

اس سے قبل ہم پر یہ امر روز روشن کی طرح واضح ہو چکا ہے کہ اسلام ایک ہمیشہ رہنے والا دین ہے۔ جو بشریت کے اصلاح احوال اور شاہراہ زندگی کو منور کرنے کے لیے آیا ہے تاکہ انتشار اور پراگندگی کا خاتمہ ہو سکے۔ اس نے آتے ہی ان تمام طریقوں کو جو فرد اور جماعت کے لیے نقصان دہ تھے ایسے طریقوں میں بدل دیا ہے جو دستورِ سماوی کے تحت سب کے حقوق اور مصالح کی حفاظت کرتے ہیں۔ یہ دستور اس انسان کی زندگی کو منظم کرتا اور اس کے حقوق کی حفاظت کرتا ہے جسے اللہ تعالیٰ نے اس زمین میں اپنی خلافت کے لیے پسند فرمایا ہے۔ اس سے قبل وہ ایک ایسے معاشرہ میں زندگی بسر کر رہا تھا جس میں انتشار و فساد کا درد دورہ تھا اور امن برائے نام تھا۔ اول و آخر قوت و مادہ کی حکومت تھی اور اس میں جنگل کا قانون نافذ تھا۔ زندگی قبائلی عداوتوں اور خطرناک جنگوں میں بسر ہوتی تھی۔

اللہ تعالیٰ نے جب انسانیت کے لیے خوش گوار زندگی کا ارادہ فرمایا تو فرد اور جماعت کے حقوق کی حفاظت کے واسطے اسلام آیا۔ جو ایک آسمانی دین ہے۔ پس اس دین نے فرد کے جان و مال اور عقل و عزت اور جماعت کے امن و استقرار کی حفاظت کی اور معاشرہ کے امن و سکون کو برباد کرنے والے کے لیے سزا میں مقرر کیں۔

دوسروں کی زندگی اجیرن کرنے والوں کے لیے اس نے قصاص کی سزا مقرر کی۔ درحقیقت یہ عادلانہ سزا اس کے عمل کی جزا ہے۔ کیوں کہ مظلوم کو بھی اسی طرح جینے کا حق حاصل ہے جیسے دوسرے کو۔ پھر اس سزا سے دوسروں کی زندگی کی محافظت ہوتی ہے کیوں کہ جو شخص نفسانی خواہشات کے تحت جرم کرتا ہے۔

جب اُسے پتہ چلتا ہے کہ اُسے اپنے کیسے کی سزا ملے گی تو وہ ارتکابِ جرم سے رُکتا ہے۔ اس طرح وہ آدمی محفوظ ہو جاتا ہے جو قتل کرنا مقصود ہوتا ہے۔ اور وہ آدمی خود بھی بچ جاتا ہے جو نفس کے بہکاوے میں آکر قتل کرنا چاہتا ہے۔ اس میں بیک وقت دونوں کی زندگی ہے۔ اللہ تعالیٰ نے سچ فرمایا ہے۔

وَلَكُمْ فِي الْقِصَاصِ حَيٰوةٌ يَاۤ اُولِيۤ الْاَلْبَابِ

قصاص نے ہر ضرر پہنچانے والے سے معاشرہ کو اطمینان بخش دیا ہے۔ اور ایسے آدمی کے قتل سے معاشرہ کو انتشار کی بجائے راحت ملتی ہے۔ اگر قانونِ قصاص نہ ہوتا تو مقتول کے اولیاء پر یہ بات گراں گذرتی کہ ان کے عزیز کا قاتل ان کی زندگیوں سے کھیل کر عیش و عشرت کر رہا ہے تو وہ نفس کے بہکاوے میں آکر انتقام اور غصے کی آگ کو ٹھنڈا کرنے کے لیے اس کا کام تمام کر دیتے جس سے ناخوشگوار نتائج پیدا ہوتے اور ہر کوئی اپنی من مانی کرتا اور دنیا بھر جاہلیتِ اولیٰ کی طرف عود کر آتی شہریت پروان چڑھتی نہ معاشرہ ترقی کرتا، کیوں کہ شہریت کا قیام تو پر امن معاشرہ میں ہوتا ہے۔ مگر جس معاشرہ میں سکون قلبی حاصل نہ ہو اس میں یہ کیسے ہو سکتا ہے۔ مگر بہت سے لوگ جنہیں شہوات اور شبہات نے بے بصیرت بنا دیا ہے۔ وہ قصاص کو سنگِ دلی خیال کرتے ہیں۔ اور قانونِ قصاص کو لغو قرار دینے کے مطالبات کرتے رہتے ہیں اور ان شبہات سے حجت پکڑتے ہیں جو حقیقت میں کوئی اہمیت نہیں رکھتے اور نہ خالص حقائق کے آگے وہ اپنے تدموں پر کھڑے ہو سکتے ہیں۔ گجایہ کہ وہ حقیقت کا مقابلہ کر سکیں۔ اب ہم ان چند شبہات کا تذکرہ کریں گے جو عام طور پر بیان کیے جاتے ہیں۔ اور ساتھ ہی ان کا رد بھی پیش کرتے جائیں گے۔

(۱) معاشرہ نے فرد کو کوئی زندگی نہیں دی، کہ وہ اس سے لے کر کسی کو کچھ لوٹا سکے۔

(۲) مجرم کو کچھ ایسے ظروف سے پالا پڑتا ہے جو اُسے خطا ارتکابِ جرم تک پہنچا دیتے ہیں اور اس کی اصلاح ممکن نہیں کیوں کہ مجرم کے پاس کوئی ایسا ذریعہ نہیں

کہ وہ مظلوم کی زندگی کو واپس لاسکے۔ اور جب وہ اُسے واپس نہیں لاتا تو اس پر سزا کا حکم لگا دیا جاتا ہے۔

۳) قصاص میں دو شخص معاشرہ سے مارے جاتے ہیں۔ پس دو آدمیوں کو کیوں مارا جائے۔ جب کہ معاشرہ کو مردوں کی ضرورت ہے۔

۴) اس عقوبت میں سنگ دلی ہے، جو میزان عدل و انصاف پر پوری نہیں اترتی۔

۵) قصاص ایک غیر ضروری سزا ہے۔ اور اس بات پر کوئی دلیل نہیں کہ یہ ان جرائم کو کم کر دیتی ہے جن پر قصاص کا حکم لگایا جاتا ہے۔

ان اعتراضات کی تردید میں ہم یہ کہتے ہیں کہ آپ کا یہ قول کہ معاشرہ نے فرد کو کوئی زندگی نہیں دی کہ وہ اس سے کچھ لوٹا سکے ایک مردود قول ہے جو بے بصیرتی پر دلالت کرتا ہے۔ کیوں کہ معاشرہ نے تو مظلوم کو بھی زندگی عطا نہیں کی۔

پس آپ اس مجرم کے متعلق یہ نظریہ کیسے رکھتے ہیں جو اپنے جرم کی وجہ سے سزا کا مستحق ہو چکا ہے اور آپ لوگوں کو مظلوم کا کچھ خیال نہیں جو بغیر کسی جرم کے اپنی زندگی گنہ اٹھیٹھا ہے۔ پھر قصاص کے قیام میں اس شخص کے مار دینے سے جو اپنی بقا معاشرہ کے نظام کو درہم برہم کرنے میں سمجھتا ہے۔ معاشرہ کا دفاع اور اس کے امن کی حفاظت ہو جاتی ہے۔ اس طرح قصاص جان کی حفاظت اور معاشرہ کے اخلاق اور امت کی حفاظت کا باعث بن جاتا ہے۔

جو لوگ یہ کہتے ہیں کہ قصاص سے بہت سے نقصانات جنم لیتے ہیں اور اس کے ساتھ ظلم بھی ہوتا ہے۔ کیوں کہ اس غلطی کی اصلاح کا کوئی ذریعہ نہیں ہوتا جسے جرم کے ظروف نے احاطہ کیا ہوتا ہے۔ ہم انہیں کہتے ہیں کہ غلطی کا احتمال تو دوسری سزائوں میں بھی ہے اس کی طرف کوئی نظر نہیں کرتا اور وہ سزائیں نافرمان ہو جاتی ہیں۔ مگر باایں ہمہ جرم کے زبردست ثبوت مہیا ہونے کے بعد قصاص کا نفاذ ہوتا ہے اور قاضی عموماً دلائل قویہ کے ثبوت کے بعد اس کا حکم لگاتے ہیں۔

اور جو لوگ یہ کہتے ہیں کہ قصاص سے دو آدمی مارنے جاتے ہیں۔ ہم ان کی خدمت میں گزارش کرتے ہیں کہ معاشرہ میں فاسد عنصر کے باقی رکھنے سے کیا فائدہ ہے؟ مجرم کو اس معاشرہ سے نکال باہر کرنے میں یقیناً فائدہ ہے۔ کیوں کہ معاشرہ کو اس سے راحت و سکون ملتا ہے اور دوسرے لوگ بھی اس قسم کے افعال سے رُک جاتے ہیں۔

جن لوگوں نے سزائے قصاص کو سنگِ دلی سے تعبیر کیا ہے، ان کے شبہ کا جواب یہ ہے کہ کیا وجہ ہے کہ آپ ایک ہی آنکھ سے دیکھتے ہیں اور آپ کی دوسری آنکھ میں پانی بھر گیا ہے جس سے وہ حقیقت کو نہیں دیکھ سکتی۔ آپ اس سنگِ دلی پر کیوں نظر نہیں کرتے جس کے باعث مجرم نے ایک بے گناہ شخص کو قتل کیا ہے۔ یہ قتل نفسیاتی سنگِ دلی سے ہوا ہے اور اس نفسیاتی سنگِ دلی کے مقابلہ میں یہی عدل و انصاف ہے کہ اُسے ویسی ہی سزا ملے۔

ولیس یظلمہم من راح یضربہم بعد سیف بہ من قبلہم ضرباً
اور آپ کا یہ قول کہ اس بات پر کوئی دلیل نہیں کہ جن جرائم میں قصاص کا قیام ہوتا ہے ان میں کمی واقع ہو جاتی ہے۔ اس قول کو ماضی اور حال کے واقعات جھٹلاتے ہیں۔ اور منطقِ سلیم بھی اس کی تکذیب کرتی ہے۔ جب مجرم کو اس بات کا علم ہوتا ہے کہ اُسے جرم کی سزا بھی ویسی ہی ملے گی تو وہ ارتکابِ جرم سے رُک جاتا ہے اور معاشرہ میں امن ہو جاتا ہے۔ مگر جب اُسے علم ہو کہ ارتکابِ جرم کے بعد بھی اس کی ضروریات پوری ہوتی رہیں گی تو پھر وہ زندگی بھر جرم کے بعد جرم کرتا چلا جاتا ہے اور اگر اُسے سزا دی جائے تو وہ اسے مذاق سمجھتا ہے اور اس پر کچھ اثر نہیں ہوتا اور جرائم میں اضافہ ہو جاتا ہے۔ اور معاشرہ میں تعلق و اضطراب پیدا ہو جاتا ہے۔ کیا کوئی عقل مند قوم کے لیے اللہ تعالیٰ سے بڑھ کر بھی سچ کہنے والا ہے؟ **وَ لَکُمْ فِي الْقِصَاصِ حَيٰوةٌ** " قصاص کے بغیر سب لوگوں کے لیے زندگی مستحق نہیں ہو سکتی۔

اسلام نے جب قصاص فی النفس کا قانون بنایا تو اس نے اس سے کم جرائم کو یوں نہیں چھوڑا۔ بلکہ ان میں بھی قصاص کو جاری کیا اور شرط لگا دی کہ کسی پر ظلم نہ کیا جائے اور نہ کسی کو ضرر پہنچایا جائے اور یہ اس لیے کہ کم تر برائیوں سے حفاظت کرنا دراصل انسانی جان کی محافظت کرنا ہے۔ اگر انسانی جان سے کم جرائم میں قصاص نہ ہوتا تو شریروں کو دوسرے لوگوں پر ظلم کرنے کا موقع مل جاتا کیوں کہ جب انہیں یہ علم ہوتا کہ ان کے فعل کی پاداش میں انہیں کوئی تکلیف نہیں ہوگی تو وہ ظلم کرنے میں مزید پیش قدمی کرتے۔ اس لحاظ سے قانونِ قصاص شریروں کے لیے ایک رکاوٹ ہے۔

بہت سے لوگ جو اسلام سے انتقام لینا چاہتے ہیں وہ انسانی جان سے کم تر جرائم کے قصاص کے متعلق بہت سے شبہات پیدا کرتے رہتے ہیں اور اسے لغو قرار دینے جانے کا مطالبہ کرتے ہیں ہمارا ان کے متعلق وہی موقف ہے جو ایک بلند چوٹی پر رہنے والے متدین ایمان دار کا بطن وادی کے اقل حصہ میں رہنے والے کے متعلق ہوتا ہے۔ یہ ایک ایسا حقیقت پسندانہ موقف ہے جو بے بنیاد اوہام سے پاک ہے۔ لیکن ان لوگوں کا کہنا ہے کہ انسانی جان سے کم جرائم میں قصاص کا قیام معاشرہ میں بد صورت لوگوں کو بڑھادے گا اور اس پر عمل نہ کرنے سے قوائے بشریہ میں جو نقائص پیدا ہو جاتے ہیں ان میں رکاوٹ ہو جائے گی؟ قطع اطراف میں مساوات نامہ نادر الوجود ہے کیوں کہ آنکھوں کی بینائی اور ہاتھوں کی گرفت مختلف ہوتی ہے؟

قصاص کے معنی جرم و سزا میں مساوات کے ہیں اور یہ ایک ناممکن بات ہے۔ اب ہم ان شبہات کا جواب دیتے ہیں۔

یہ بات کہ قصاص بد صورت لوگوں میں اضافہ کا باعث ہے ایک مردود قول ہے مگر اس کا عکس صحیح ہے کیوں کہ قصاص سے بد صورت لوگوں کے تناسب میں کمی واقع ہو جاتی ہے۔ اس لیے کہ جب ظالم کو علم ہوگا کہ اس سے بھی ویسا ہی سلوک کیا

جائے گا تو وہ مجرم سے رک جاتا ہے۔ اس طرح وہ خود اور جس کے متعلق اس نے جرم کا ارادہ کیا ہوتا ہے دونوں بچ جاتے ہیں۔

آپ کا یہ قول کہ قصاص سے قوائے بشریہ میں نقائص پیدا ہو جاتے ہیں، یہ قول بھی توجہ کے لائق نہیں۔ کیوں کہ ایسا آدمی جس پر بشر غالب آ گیا ہے اس قابل نہیں کہ وہ معاشرہ میں فعال قوت ہو۔ بلکہ قصاص کے قیام میں قوائے عالمہ کو زندہ اور زیادہ کرنا مدنظر ہوتا ہے۔ کیوں کہ اس سے دوسرے بھی جرائم کے ارتکاب سے رک جائیں گے اور مقدمہ بھر معاشرہ کی خدمتیں کریں گے۔

ان کا یہ شبہ کہ قصاص میں مساوات مشکل ہے اس لیے اس کا قیام نہیں ہونا چاہیے یہ ایک مردود شبہ ہے۔ کیوں کہ اس جگہ قوی کی مساوات مطلوب نہیں۔ بلکہ صحیح و سلامت ہونے کی مساوات مطلوب ہے نہ کہ طبعی قوت میں مساوات جب کہ ہر انسان اپنے قوی سے اسی قدر استفادہ کرتا ہے جس قدر ان سے استفادہ ہو سکتا ہے۔ پھر اگر طبعی قوت کو دیکھا جائے تو بات مبدیہ قوت تک چل جائے گی جو طاقت و زور کی حفاظت کرتا ہے اور کمزوروں کو کوئی وزن نہیں دیتا۔

اسلام نے جان کی محافظت کے لیے مرد اور عورت کے درمیان، ایک تعلق پیدا کر دیا ہے، جو اس کی توجہات کا مرکز ہے۔ اس تعلق کے لیے اس نے ایک دقیق نظام بنایا ہے جو اسے ایک بہترین انسانی تعلق بنا دیتا ہے۔ جو اس انسان کے شرف و کرامت کے مناسب حال ہے جسے اللہ تعالیٰ نئے عزت دے کر زمین میں اپنا خلیفہ بنایا ہے اس تعلق کو مکمل کرنے کے لیے اس نے نکاح کا قانون مقرر کیا ہے جس سے معاشرہ کی اٹھان ایک مضبوط بنیاد سے ہوتی ہے۔ اور اس کے علاوہ اس نے ہر اس طریق سے روک دیا ہے، جو معاشرہ کو ہلاکت اور تباہی تک لے جاتا ہے۔

زنا جہاں اخلاق کریمہ کے منافی ہے وہاں ضیاعِ انساب، انتشارِ فساد اور معاشرہ کی پراگندگی کا موجب بھی ہے۔ اس کے لیے ایسی سزا مقرر کی گئی ہے جو اس برے کام سے روکنے والی اخلاق کی حفاظت کرنے والی اور معاشرہ کے اخلاق کی

تعمیر کرنے والی ہے۔ درحقیقت زنا خاندان پر ظلم ہے، جو معاشرہ کا ابتدائی بیج ہے۔ زنا کی سزا بڑی قاطع ہے جو مجرم کے جرم کی عظمت کے مطابق دی جاتی ہے۔ شادی شدہ کو رجم کی سزا دی جاتی ہے یہاں تک کہ وہ مرجاتا ہے۔ کیوں کہ اس کا شادی کے بعد زنا کرنا اس کے کینے پن اور رذالت کی واضح دلیل ہے اور وہ ایک شرعی عنصر ہے جس کا قلع قمع کرنا واجب ہے۔ کیوں کہ اس نے حلال اور مباح چیز کو چھوڑ کر سرکشی اور ظلم سے حرام چیز کی طرف تجاوز کیا ہے۔ کنوارے کی سزا کوڑے اور جلا وطنی ہے۔ بلاشبہ یہ شادی شدہ آدمی کی سزا سے کم تر ہے۔ حالانکہ جرم ایک ہی ہے۔ یہ اس وجہ سے کہ ان دونوں نے یہ کام دو مختلف حالتوں میں کیا ہے۔ بعض وہ لوگ جو اس بات کے خواہاں ہیں کہ معاشرہ میں فواحش کی اشاعت ہو اور فضائل خیر مٹ جائیں اور جنگل کے قانون سے بھی کم تر قانون کی انسانی معاشرہ پر حکمرانی ہو۔ ان کے خیال میں سزائے رجم سنگ دلی ہے جو انسانی شرف کے مناسب حال نہیں اور حقیقت یہ ہے کہ یہ سزا انسانی شرف و کرامت کی حفاظت کے لیے مقرر کی گئی ہے اور ان کا یہ قول کہ اس میں سنگ دلی ہے یہ قول سطحیت پر مبنی ہے جس کی رسائی حقائق تک نہیں۔

یہ سنگ دلی نہیں؛ بلکہ بہت سے موانع کی موجودگی میں سنگ دلی کے ترکیب کو سنگدلی سے روکنے والی ہے۔ پس اس کے عمل کے مطابق اس پر حکم لگایا گیا ہے۔ اور سزا کی سختی معاشرہ میں فواحش کے انتشار کو کم کرتی ہے۔ کیوں کہ جب زانیہ اور زانی کو علم ہو کہ انہیں سنگسار کیا جائے گا تو وہ اس بُرے فعل کے ارتکاب سے رگ جائیں گے جو اس انجام تک پہنچاتا ہے۔ اس پر ہم یہ اضافہ بھی کرنا چاہتے ہیں کہ صحت، اخلاق اور اقتصاد کو زنا نے بہت نقصان پہنچایا ہے۔ اور اس پر مدعا امت کرنا جنون اور فقدان عقل تک پہنچاتا ہے۔

شارع حکیم نے جن چیزوں کو حرام قرار دیا ہے ان کے متعلق اُسے علم تھا کہ ان کے یہ یہ نقصانات بلاد و عباد کو پہنچیں گے۔ شراب بھی حرام چیزوں میں سے

ایک ہے۔ اس کے پینے والے کے لیے اس نے ایسی سزا مقرر کی ہے جو دوسروں کو بھی روکنے والی ہے۔ کیوں کہ وہ بندوں سے بھی زیادہ ان کا خیر خواہ ہے۔ مگر جو ردیال لوگ معاشرہ میں فساد انگیزی کرنا چاہتے ہیں وہ کوؤں کی طرح شور ڈالتے رہتے ہیں کہ شراب نوش کو سزا دینا سنگ و لی، ظلم اور اس کی حریت کو سلب کرنا ہے۔ ان کا ادعا یہ ہے کہ شراب میں بہت سے فوائد ہیں۔ اس سے فرسہی، خون کی صفائی اور شہوت میں اضافہ ہو جاتا ہے۔ نشہ اور خوشی کی وجہ سے انسان اپنے غموں اور ماحول کو بھلا دیتا ہے اور اسے سعادت حاصل ہوتی ہے۔ مگر واقعات ان باتوں کی تردید کرتے ہیں۔

طب جدید نے انسانی تصور سے بھی بڑھ کر اس کے نقصانات کو ثابت کیا ہے اور یہ بات بھی غلط ہے کہ اس سے وقتی طور پر لذت ملتی ہے۔ یہ کوئی یقینی بات نہیں جب شارع نے اسے حرام قرار دے کر اس کے پینے والے کے لیے سزا مقرر کی ہے تو وہ اس کے نقصانات کو کمزور عقول بشریہ سے زیادہ جانتا ہے۔

آپ کا یہ قول کہ شراب نوش کی سزا سنگین ہے، تو اس کا جواب یہ ہے کہ سزا عمل کے مطابق ہے۔ اگر انسان اپنی عقل کے ضیاع کا تیس کرے جو اس اکیلے کی نہیں بلکہ اس کی اور معاشرہ کی اکٹھی ہلک ہے، تو اس کے فقدان سے معاشرہ کا ایک عضو مفقود ہو جاتا ہے۔ اور وہ اسے نقصان پہنچا کر معاشرہ پر ظلم کرتا ہے اور جب انسان اپنے آپ پر اور معاشرہ پر ظلم کرے تو اس کے ساتھ سنگ و لی کا سلوک ہونا چاہیے۔ اگر مجھے اجازت ہو تو میں اس سنگ و لی کا نام رحمت رکھ دوں کیوں کہ اس سے وہ خود اور معاشرہ دونوں تباہی و بربادی سے بچ جاتے ہیں۔

اموال انسان کی محبوب چیز ہیں۔ ان پر ظلم کرنے سے انسانی احساسات پر ظلم ہوتا ہے۔ کیوں کہ محبوب چیز لٹ جانے سے انسان کے امن و قرار میں خلل پڑتا ہے جس کا تقاضا انسان اپنی شہری زندگی میں کرتا ہے۔ اس لیے اسلام نے اپنے نفس کے بہکاوے میں آکر دوسروں کے مال لوٹنے والوں کے لیے سخت سزائیں مقرر کی ہیں

چوری کی سزا ہاتھ کا قطع کرنا ہے جو چوری کا آلہ ہے۔ اس سزا سے اُسے خود اور دوسروں کو روکنا بھی مقصود ہے۔ لوگوں کو جب اس بات کا علم ہوگا کہ چوری کرنے پر ہاتھ کاٹا جائے گا تو وہ خود بخود چوری سے رُک جائیں گے۔ خاص طور پر جب معاشرہ کو خوش گو اور زندگی میسر ہو۔ اور دل ایمان اور پیٹ طعام سے بھرا ہوا ہو۔ ان حالات میں جو لوگوں کے ہاتھوں کی طرف دیکھتا ہے وہ کمینہ ہے اور وہ معاشرہ کا ایک شل عضو ہے۔ اس کا کاٹ دینا بہتر ہے۔ تاکہ دوسروں کے لیے عبرت ہو۔ مگر جنہیں لوگوں کی خوش حالی ایک آنکھ نہیں بھاتی وہ چاہتے ہیں کہ لوگ خوف زدہ ہو کر زندگی بسر کریں۔ ان کے خیال میں یہ سزا معاشرہ میں بد صورتوں کے اضافہ اور کام میں رکاوٹ کا موجب ہوگی۔

کیا انہوں نے اس بھونڈے پن کو نہیں دیکھا جو چور نے معاشرہ کی بنیاد اور طبیعت میں پیدا کیا ہے۔ چور ایک لمبا زمانہ بگاڑ پیدا کرتا رہتا ہے اور معاشرہ کی ترقی کو کئی سال پیچھے ڈال دیتا ہے وہ امن کو برباد کرتا اور حرمت کی ہتک کرتا ہے۔ چوری کی سزا سے بد صورتوں میں اضافہ نہیں ہوگا۔ بلکہ ان کا وجود کم ہو جائیگا کیوں کہ اقامت حد چوری کرنے کے خواہش مند کے لیے بھی رکاوٹ بن جائے گی۔ اس طرح وہ خود اور لوگ بھی امن میں آجائیں گے۔

ایک ایسے عضو کے فقدان سے جو پیچھے لے جاتا ہے اور ترقی نہیں کرتا۔ تخریب کرتا ہے تعمیر نہیں کرتا معاشرہ کو کیا نقصان پہنچ سکتا ہے۔ انسان مجبوراً ان اعضاء کو علیحدہ کر دیتا ہے جن کے موجود رہنے سے اس کے جسم کی سلامتی خطرے میں پڑتی ہے۔ ایسے بیکار عضو کا کاٹ دینا صالح معاشرہ کو کوئی نقصان نہیں پہنچاتا۔ امن اُن چیزوں میں سے ہے جن کے لوگ گن گاتے ہیں۔ اسلام نے اس کی محافظت کے لیے امن کے برباد کنندگان کے لیے سخت سزائیں مقرر کی ہیں۔ اسلام نے اس کے لیے عمارت کی حد مقرر کی ہے اور وہ ہے قتل، صلب، قطع اور جلا وطنی۔

شارع نے یہ سزا ان لوگوں کے لیے مقرر کی ہے جو دوسروں پر ظلم کرتے توئی کا

نا جائز استعمال کرتے اور اجتماعی نظم و روابط سے خروج کرتے ہیں۔ محاربین کی اذیت سے بڑھ کر معاشرہ کے لیے اور کوئی اذیت نہیں وہ حاکم و محکوم کے لیے شر ہیں۔ امن عامہ کو بر باد کرتے اور زمین میں فساد کرتے ہیں وہ اس الٰہی حد کے مستحق ہیں اور یہ سزا ان کے جرم کے مناسب حال مقرر کی گئی ہے۔ بعض وہ لوگ جو نور الٰہی کو بھجانا چاہتے ہیں ان کی مثال اس شخص کی سی ہے جو طلوع آفتاب کے چوتھے گھنٹے بعد چھوٹیں مارنے لگتا ہے کہ اس کے نور کو بھجاوے۔

جو لوگ اس سزا کو سنگ دلی کہتے ہیں ہم انہیں کہتے ہیں کہ ان الفاظ کو ہر سزا کے متعلق آپ نے دہرایا ہے تاکہ آپ اس جذبہ شفقت کو ابھار سکیں جو قلوب انسانی میں جاگزیں ہے تاکہ آپ کی بات مؤثر ہو سکے مگر آپ کو علم نہیں کہ نفس انسانی میں بہت سے جذبات ہیں اور جذبہ شفقت کس وجہ سے ابھرتا ہے وہ اندھا نہیں۔ اُسے مجرم پر رحم نہیں آتا اور نہ بے گناہ پر وہ ظلم کرتا ہے۔ لیکن یہ بات بھی یاد رہے کہ جذبہ شفقت کے ساتھ عقل و عدل کے عاطفے بھی ہیں۔ جب ہم کہتے ہیں کہ یہ سنگدلی ہے تو یہ سنگ دلی ان کے اعمال کے مناسب حال ہوتی ہے۔ جس سنگ دلی کا انہوں نے مظاہرہ کیا ہے اس کا مقابلہ نہیں کیا جاسکتا۔ کیوں کہ وہ لوگوں پر ظلم ہے۔ امن کی بربادی ہے۔ حاکم کے سامنے ترد ہے۔ اخلاق فاضلہ اور اقدار عالیہ کو تباہ و برباد کرنا ہے۔

اسلام نے قیام امن کی خاطر لوگوں کو حاکم کی اطاعت کا حکم دیا ہے کیوں کہ اس کی اطاعت اللہ کی اطاعت ہے۔ اللہ تعالیٰ فرماتا ہے۔ اَطِيعُوا اللَّهَ وَاَطِيعُوا الرَّسُولَ وَاُولِي الْأَمْرِ مِنْكُمْ اس لیے ہم دیکھتے ہیں کہ اس نے امام کے خلاف بغاوت کرنے والے اور مسلمانوں میں پھوٹ ڈالنے والے کے لیے ایسی سزا مقرر کی ہے جو دوسروں کو بھی روکنے والی ہے۔ کیوں کہ اس سے معاشرہ میں بہت سی خرابیاں جنم لیتی ہیں۔ یعنی قلق و اضطراب پیدا ہوتا ہے۔ باغیوں کو یہ سزا پہلے مرحلہ میں ہی نہیں دے دی جاتی۔ بلکہ جب ان کا عمل اس کا تقاضا کرتا ہے

تب دی جاتی ہے۔

اس سے قبل ہم بیان کر چکے ہیں کہ اسلام اصلاحِ اوضاعِ نصیحِ مفاہیم اور تہذیب کے لیے آیا ہے۔ پیر زندگی کو مکمل کرنے والا ایسا واضح طریق ہے جو دلیل و برہان پر قائم ہے۔ اس میں فطرتِ انسانی سے متصادم ہونے والی کوئی چیز نہیں اور نہ ہی درجہ کمال تک پہنچنے میں کوئی چیز حائل ہوتی ہے۔ اس میں داخل ہونے والوں نے اس کی حقیقت کو پہچان لیا ہے اور اس کی حلاوت سے لذت اٹھائی ہے۔ اور جب کوئی دخول کے بعد اس سے خروج کرتا ہے تو وہ دلیل و برہان اور فطرتِ انہیہ کا مخالف ہو جاتا ہے اور جب انسان انحطاط کے اس مقام تک پہنچ جاتا ہے تو اس کی محافظت اور بقا مطلوب نہیں ہونی چاہیے کیوں کہ وہ شرکی پوٹ ہے جس کی نہ کوئی اہمیت ہے نہ غایت۔ اس کے وجود کو کاٹ دینا چاہیے۔

شریعت نے مرتد کی سزا قتل مقرر کی ہے۔ یہ اس کے قتل کی جزا ہے۔ ہاں اس نے اس سے توبہ کے مطالبے کے لیے مدت مقرر کی ہے تاکہ وہ ہدایت کی طرف پلٹ آئے۔ یہ عدل و انصاف کا کمال ہے۔

بعض معترضین اس سزا کو بھی سنگِ دلی خیال کرتے ہیں۔ اور اسے آیت "لَا إِكْرَاهَ فِي الدِّينِ" سے متصادم خیال کرتے ہیں۔ نیز وہ یہ بھی کہتے ہیں کہ اس سزا سے نفاق میں اضافہ ہوتا ہے، اور یہ معاشرہ کے لیے ارتداد سے بھی زیادہ نقصان دہ ہے۔ مگر واقعات و حقائق اس کے خلاف ہیں۔ یہ سزا اگرچہ سنگین ہے مگر یہ عمل کے مناسب حال مقرر کی گئی ہے کیوں کہ جو آدمی دین کو ایک مذاق اور کھیل بنا لیتا ہے اور اس کے مبادی کو سواری بنا کر درجہ انحطاط تک پہنچ جاتا ہے۔ وہ اپنے نفس کے کسی شرف کی حفاظت نہیں کر سکتا۔ یہ سزا معاشرہ کو فکری بے راہرو اور عقائدی تنازعات سے محفوظ رکھنے کے لیے ہے جو اس کی عادات کو تباہ اور حرکت کو شل کر دیتے ہیں۔

آپ کا یہ کہنا کہ یہ سزا "لَا إِكْرَاهَ فِي الدِّينِ" کی آیت سے متصادم ہے

درست بات نہیں کیوں کہ یہ آیت اول مرتبہ دخول اسلام کے اکراہ سے تعلق رکھتی ہے۔ مرتدین سے اس کا کوئی تعلق نہیں۔ اس لیے کہ انسان دخول اسلام سے قبل غور و فکر کرتا ہے۔ یہاں تک کہ ہدایت پا جاتا ہے۔ مگر مرتد کی عقل مسخ ہو جاتی ہے اور اس پر خبیثات حاوی ہو جاتی ہے۔ اور حق کے عرفان کے بعد وہ اُلٹے پاؤں پھر جاتا ہے۔

آپ کا یہ قول کہ اس سزا سے نفاق میں اضافہ ہوتا ہے ایک مردد قول ہے حقیقی مسلمان اسلام ترک کر کے کسی اور طرف جا ہی نہیں سکتا۔ اور جب اُسے منع کیا جائے گا تو وہ منافق ہو جائے گا۔ لیکن حقیقت یہ ہے کہ منافق وہ لوگ ہیں جو عادی اغراض کے پیش نظر زبانی اقرار کر کے اسلام میں داخل ہوئے اور جب ان کا مقصد پورا ہو گیا تو وہ اسلام سے پھر گئے۔ اس لحاظ سے ارتداد کی سزا نفاق کی جز کاٹنے اور منافقین کی تعداد کم کرنے کے لیے ہے۔

اسلام نے جب فرائض کو فرض کیا اور محرمات کو حرام قرار دیا تو اس کے فرائض کی توہین کرنے والے اور حرام کو حلال قرار دینے والے کو اس نے یونہی نہیں چھوڑا۔ اس نے تارک فریضہ اور محرمات کو حلال قرار دینے والوں کے لیے سزائیں مقرر کی ہیں جو دوسروں کو اس قسم کے افعال سے روکتی ہیں۔

اگر ہم بنظر غائر ان معاشروں کا جائزہ لیں جو ان حدود کے پابند ہیں اور جو ان کے پابند نہیں، تو ہمیں ان کے درمیان بڑا فرق نظر آئے گا۔ حدود کے پابند معاشرے محبت و الفت سے شاد کام، سعادت سے بہرہ اندوز اور دین کے دامن سے وابستہ ہوں گے۔ اس دین کا دستور سماوی بغیر کسی نقص اور طرف داری کے فرد اور جماعت کے حقوق کا محافظ ہے۔ انسانی کرامت اور کائنات میں اس کے مقام کا پاسبان ہے۔ اس کے جسم، نسب، عزت، عقل و شعور اور زندگی کا نگران ہے۔ معاشرہ کو بے کلی فتنوں اور اضطرابات سے بچاتا ہے اور اُسے بھلائی اور ترقی کے ہدف کی ایک اینٹ قرار دیتا ہے۔ سعادت کے حصول میں فرد اور

معاشرہ سے تعاون کرتا ہے۔ خطا کار کی مقررہ کردہ سزا میں عدل و انصاف کا ضامن ہو کر اُسے فیصلے سے راضی کر دیتا ہے۔ کیوں کہ حدود اللہ کے قیام میں لوگوں کے درمیان کوئی فرق نہیں ہے۔

مگر وہ معاشرے جو حدود اللہ کے پابند نہیں وہ اخلاقی انحطاط میں حد سے گذر گئے ہیں۔ ان میں قلق و اضطراب اور پراگندگی کا دور دورہ ہے۔ لوگ جہنم کی آگ میں زندگی بسر کر رہے ہیں جس کا نام انہوں نے مدنیت رکھا ہوا ہے انہیں امن و سکون حاصل نہیں اور جسے امن و سکون حاصل نہ ہو وہ نہ ترقی کر سکتا ہے نہ مادی اشیاء سے لذت اندوز ہو سکتا ہے۔ قتل کے جرائم اور دوسروں کی عزت، اموال اور ملکات پر زیادتی کرنا ان کے لیے ایک طبعی بات ہے۔ کیوں کہ ان معاشرہ میں مجرموں کو ان کے افعال سے روکنے والا کوئی نہیں اور نہ ہی ان کے ضمیروں کی تربیت اور ان کے سلوک کی اصلاح کا کوئی ذریعہ ہے۔

زنا اس قدر پھیل گیا ہے کہ وظیفہ نکاح معطل ہو کر رہ گیا ہے۔ جسے اللہ تعالیٰ نے مرد اور عورت کے درمیان صحیح تعلق کے قیام کے لیے پسند کیا ہے جو نوع انسانی کی بقا کا صحیح راستہ ہے تاکہ زمین کی آبادی ہو سکے۔ زنا کے انتشار کی وجہ سے مرد عورت کو بطریق نکاح اپنے حوالہ عقد میں لانے سے اعراض کر لیتا ہے۔ کیوں کہ اُسے زنا سے جنسی لذت حاصل ہو جاتی ہے۔ اس کے بعد عورت میدان زنا میں بکاؤ مال بن جاتی ہے۔ اور اس طمانیت کو کھودیتی ہے جو خاوند کے تحت اُسے ملتی ہے جو اس کے تمام حالات اور چہرے کی آب و تاب کا محافظ ہوتا ہے۔ یہاں تک کہ وہ میدان عمل میں روٹی کے حصول کے لیے ٹھوکریں کھاتی پھرتی ہے۔ اور یہ بات عورت کی فطرت اور اس کی نسوانیت کے خلاف ہے۔

زنا کے علاوہ نشہ آور چیزوں کا استعمال، اموال و ملکات پر ڈاکوؤں کی دست درازیاں، قافلوں اور منازل پر حملے، الزکاب جرائم میں مسابقت اور اس پر تفاخر جس سے لوگوں کے دلوں میں رعب اور خوف پیدا ہوتا ہے۔ جو انسانی تمدنی ترقی کو تباہ

کرتا ہے۔ یہ چیزیں ان معاشروں کا روزمرہ ہیں، اور یہ سب کچھ اللہ تعالیٰ کے راستے سے بُدعا اختیار کرنے کا طبعی نتیجہ ہے۔ انہوں نے دستورِ آبی کو ترک کر کے بندوں کے دساتیر کو پسند کر لیا ہے، جن میں انسانی حاجات اور ازمۂ مختلفہ کی مقتضیات کا کوئی لحاظ نہیں رکھا گیا۔ پس ان جیسا بشران کے لیے کیسے نظام بنا سکتا ہے۔ اس کے معنی یہ ہیں کہ ان نظاموں کے واضعین نے اپنے آپ کو لوگوں کا شارع اور حاکم قرار دے لیا ہے۔ حالانکہ اِنَّ الْحُكْمَ لِلّٰہِ۔

امتِ اسلامیہ کو جو عظمت اور بزرگی حاصل ہے وہ اُسے اللہ تعالیٰ کے فضلِ دین سے تمسک اور زندگی کے تمام شعبوں میں احکامِ آبی کی پابندی کو اختیار کر کے حاصل ہوئی ہے۔ اور یہ عزت و کرامت اُسے ہمیشہ حاصل رہے گی۔ اور جب تمام بشری نظام عالم کی قیادت سے در ماندہ اور عاجز آجائیں گے تو امتِ اسلامیہ قیادتِ عالمی کو سنبھال لے گی۔ ہاں اگر وہ نظامِ صدقِ دلی سے اپنے رب کے راستہ کی طرف آجائیں تو اسی میں ان کی سعادت، بھلائی، ترقی اور تمدن کے سامان ہیں۔ بلکہ جہاں تک انسانی نظر بلندی پر جاسکتی ہے اس سے بھی زیادہ اس میں ترقی کے مواقع موجود ہیں۔

مختصر یہ کہ یہ ایک حقیقی اور مثالی دین ہے۔




مراجع و ماخذ

نمبر شمار	اسم الكتاب	اسم المؤلف	المطبعة أو الناشر
۱-	القرآن الکریم	تنزیل من حکیم حمید	
۲-	الجامع لأحكام القرآن	التفسیر محمد بن احمد القرطبی	دارالکتاب العربی للطباعة والنشر ۱۳۸۴ھ ۱۹۶۴م
۳-	روح المعانی	محمود آل کوسی	دار احیاء التراث العربی بیروت - اداره الطبائیة
۴-	زاد المیسر فی علم التفسیر	عبدالرحمن بن الجوزی	المکتب الاسلامی للطباعة والنشر دمشق أولی ۱۳۸۵ھ ۱۳۴۵م
۵-	فتح القدر	محمد بن علی الشوکانی	مطبعة مصطفی البابی الحلبي والادلاء بمصر ثانیة عام ۱۹۸۳ھ ۱۹۶۳م
الحديث			
۶-	جامع الاصول	ابن الاثیر الجزیری تحقیق محمد الفقی	مطبعة السنة المحمدیة القاوی ۱۳۴۹ھ ۱۹۶۶م
۷-	بسمل السلام	الصنعانی	مطبعة الامام بمصر
۸-	سنن الترمذی	الابی عیسیٰ محمد بن عیسیٰ الترمذی	حصص، اولی، ۱۳۸۴ھ ۱۹۶۴م
۹-	السنن الکبری	ابی بکر محمد بن علی البیہقی	مطبعة مجلس دائرة المعارف العثمانیة
۱۰-	المجهر النقی	للتراکی	بجید آباد - الدکن - اولی ۱۹۵۳م
۱۱-	صحیح مسلم بشرح النووی	یحییٰ النووی	المطبعة المصریة ومکتبتها
۱۲-	فتح الباری	احمد بن محمد العسقلانی	المطبعة السلفیة ومکتبتها بالقاهرة
۱۳-	المنتقى من اخبار المصطفى	عبدالسلام بن تیمیة الحرانی	مطبعة حجاز بمصر
۱۴-	نیل الأوطار	محمد بن علی الشوکانی	مطبعة مصطفی البابی الحلبي بمصر ثلثة ۱۳۸۲ھ ۱۹۶۴م
الفقه			
۱۵-	الأم	محمد بن ادریس الشافعی	
۱۶-	بداية التمهيد ونهاية المقصد	محمد بن رشد القرطبي	مكتبة الكليات الأزهرية ۱۳۸۴ھ ۱۹۶۴م

نمبر شمار	اسم الكتاب	اسم المؤلف	المطبعة أو الناشر
۱۷	حاشیة بن عابدین	محمد امین الشہریا بن عابدین	مصطفی البابی الحلبي بمصر ثانیة ۱۳۸۴ھ ۱۹۶۴م
۱۸	الروض المربع	منصور البهوتی	مطبوعات رئاسة الكليات والمعاهد العلمیة
۱۹	غایة المنتہی فی الجمع بین الاقناع والمنتہی	مرعی بن یوسف الحلبي	مؤسسه دارالسلام للطباعة والنشر
۲۰	کشف المحجرات الریاض النور	عبد الرحمن عبدالمد البطنی	المطبعة السلفیة و مکتبها
۲۱	المحلی	محمد بن علی بن حزم	مطبعة الامام بمصر
۲۲	الغنی والشرح الكبير	ابن قدامة	المکتبة السلفیة - مکتبة المؤید
۲۳	من السبیل فی شرح الدلیل	محمد بن ابراهیم بن ضویان	المطبعة الهاشمية دمشق ۱۳۷۸ھ
۲۴	المشروع الجنائی الاسلامی	عبد القادر عودہ	دار الکتاب العربی بیروت
۲۵	الاحکام السلطانیة	علی بن محمد الماوردی	مصطفی البابی الحلبي، مصر، ۱۳۸۰ھ ۱۹۶۰م
۲۶	روضۃ الناظر	ابن قدامة	مطابع الجزيرة الریاض ۱۳۸۹ھ ۱۹۶۹م
۲۷	العقوبیة فی الفقه الاسلامی	محمد الوزیرہ	النابشر دار الفکر العربی
۲۸	فقه السنقہ	سید سابق	دار الکتاب العربی بیروت اولی ۱۳۸۹ھ ۱۹۶۹م
۲۹	البعیم المقوس لآلفاظ القرآن الکریم	محمد فواد عبدالباقی	مطابع الشعب ۱۳۷۸ھ
۳۰	تلج العروس	للواسطی	المطبعة الخیریة بمصر اولی ۱۳۰۶ھ
۳۱	تہذیب اللغت	محمد بن احمد الازہری	الدار المصریة للتألیف والنشر
۳۲	القاموس المحیط	للفیروز آبادی	مصطفی البابی الحلبي بمصر ثانیة ۱۳۷۶ھ ۱۹۵۶م
۳۳	لسان العرب	لابن منظور	المطبعة المنیریة بیولا ق بمصر اولی - ۱۳۰۰ھ

علم انسانیت کیلئے مشعل راہ ہے

آپ کے مطالعہ کیلئے بہترین کتابیں



مکمل فہرست اور مستقبل کے علمی پروگرام سے آگاہی کیلئے اپنا مکمل نام پتہ ارسال فرمائیں

TARIQ ACADEMY

1st Floor, S.A. Centre, Chiniot Bazar, Faisalabad-Pakistan.
Tel: 92-41-34307-642958 E-mail: alhijra@fsd.comsats.net.pk